काव्यमाला २.

(50)

श्रीरुद्रटप्रणीतः

# काञ्यालंकारः।

निमसाधुकृतया टिप्पण्या समेतः।

रुद्र)सा

मृल्यं साधी रूप्यकः।

### KÂVYAMÂLÂ 2.

THE

## KÂVYÂLANKÂRA

( A TREATISE ON RHETORIC )

OF

### RUDRATA.

WITH

The Commentary of Namisâdhu.

Second Edition.

EDITED BY

## MAHÂMAHOPÂDHYÂYA PAŅDITA DURGÂPRASÂDA

AND

WÂSUDEVA LAXMANA SHÂSTRÎ PAŅASHÎKAR.

PUBLISHED BY
TUKÂRÂM JÂVAJÎ,

PROPRIETOR "NIRNAYA-SÂGARA" PRESS.

BOMBAY.

PRINTED BY B. R. GHÂNEKAR AT THE "NIRNAYA-SÂÇAR" PRESS, FOR THE PUBLISHER,

1909.

Price 11 Rupee.

(Registered according to act XXV of 1867.)

(All rights reserved by the Publisher,)

### श्रीरुद्रटप्रणीतः

## काञ्यालंकारः।

निमसाधुकृतया टिप्पण्या समेतः।

जयपुरमहाराजाश्रितेन महामहोपाध्यायपण्डितश्रीदुर्गाप्रसादेन मुम्बापुरवासिना पणशीकरोपाह्वलक्ष्मणतनुजनुषा वासुदेवशर्मणा च संशोधितः।

( द्वितीयाष्ट्रितः )

स च

मुंबय्यां

तुकाराम जावजी इत्येतेषां कृते तेषामेव निर्णयसागराख्ययन्नालये बालकृष्ण रामचंद्र घाणेकर इत्यनेन मुद्रयित्वा प्रकाशितः।

शाकः १८३१ खिस्ताब्दः १९०९

मूल्यं साधीं रूप्यक: 1



## काव्यमाला।

### श्रीरुद्रटप्रणीतः काञ्यालंकारः ।

श्वेताम्बरजैनपण्डितनसिसाधुकृतिटप्पणसमेतः।

प्रथमोऽध्यायः ।

निःशेषापि त्रिलोकी विनयपरतया संनमन्ती पुरस्ता-यस्याङ्किद्दन्द्वसक्ताङ्किलिविमलनखादशसंकान्तदेहा । निर्भीतिस्थानलीना भयदभवमहारातिभीत्येव भाति श्रीमात्राभेयदेवः स भवतु भवतां शर्मणे कर्मभक्तः ॥ पूर्वमहामतिविरचितवृत्त्यनुसारेण किमपि रचयामि । संक्षिप्ततरं रुद्रटकाव्यालंकारटिप्पणकम् ॥

इह शास्त्रकारः शिष्टस्थितिपालनार्थमिविन्नेन शास्त्रसमाप्त्यर्थे च प्रथममेव तावद्गणना-यकस्य स्तुतिमाह—

> अविरलविगलन्मदजलकपोलपालीनिलीनमधुपकुलः । उद्भिन्ननवरमश्रुश्रेणिरिव गणाधिपो जयति ॥ १ ॥

गणाधिपो विनायको जयति सर्वोत्कर्षेण वर्तते । कींद्रशः । अविरलं घनं विगलच् तन्मदजलं दानाम्बु ययोस्ते, अविरलविगलन्मदजले च ते कपोलपाल्यो च प्रशस्तक-पोली च । पालीशब्दस्य समासे केशपाशवत्प्रशंसार्थत्वात् । तयोर्निलीनं क्षिष्टं मधुपकुलं अमरगणो यस्य सोऽविरलविगलन्मदजलकपोलपालीनिलीनमधुपकुलः । अत उत्प्रेक्षते— उद्भिनोद्गता नवा नूतना श्मश्रुश्रेणिर्मुखरोमसंस्थानविशेषो यस्य स उद्भिन्ननवश्म-श्रुश्रेणिः स इव ॥

१. खिस्तसंवत्सरीयैकादशशतकोद्भूतमोजदेवप्रणीते सरखतीकण्ठाभरणे 'किं गौरि मां प्रति रुषा' इत्याद्या रुद्रदश्लोकाः समुपलभ्यन्ते. तेनैकादशशतकात्प्राचीनो रुद्रदः. २. निमसाधुरस्य प्रन्थस्य टिप्पणं १०६९ मिते खिस्तसंवत्सरे रचितवानिति टिप्पणसमाप्ती स्थितात् 'पश्चविंशतिसंयुक्तैरेकादशसमाशतैः । विक्रमात्समितिकान्तैः प्राष्टपीदं समर्थितम्॥' इत्यस्माच्छ्लोकाज्ज्ञायते. राजकीयसंप्रहान्तर्विर्तिने तालपत्रलिखिते टिप्पणपुस्तके तु 'षद्सप्ततिसंयुक्तैरेकादशसमाशतैः' इति पाठो वर्तते. अत्र तु छन्दोभङ्गः

एवमभीष्टदेवतां सुत्वाधुना वाब्ययव्यापिभवानीनमस्कृतिपुरःसरं श्रेष्ठजनप्रकृत्तये-ऽभिघेयादि विवश्चराह—

सकैलजगदेकशरणं प्रणम्य चरणाम्बुजद्वयं गौर्याः । काव्यालंकारोऽयं ग्रन्थः कियते यथायुक्ति ॥ २ ॥

सकलजगदेकशरणं निखिलविश्वाद्वितीयशरण्यम्,प्रणम्य नमस्कृत्व, चरणाम्बुजद्वयमिङ्किमलयुगम्, गौर्या उमायाः, काव्यस्य कवेभीवः कर्म वा काव्यं तस्यालंकारो भूषणं काव्यालंकारः, अयमेषः, प्रन्थः शास्त्रम्, िकयते विधीयते । बुद्ध्या निष्पन्नमिव प्रन्थं गृहित्वेदमा परामृशल्ययमिति । तत्र काव्यालंकारा वक्रोक्तिवास्तवादयोऽस्य प्रन्थस्य प्राधान्यतोऽभिष्ठेयाः। अभिष्यव्यपदेशेन हि शास्त्रं व्यपदिशन्ति स्म पूर्वकवयः । यथा कुमारसंभवः । काव्यमिति दोषा रसाश्चेह प्रासिक्षकाः, न तु प्रधानाः । संबन्धस्तूपायोपेयलक्षणो नाम्नैवोक्तः। नहि तेन विनास्यालंकाराः प्रतिपाद्या भवन्ति । ननु दण्डि-मेधाविषद्र-भामहादिकृतानि सन्त्येवालंकारशास्त्राणि, तिकमर्थमिदं पुनरिति पौनरक्त्यदोषं कियाविशेषणेन निरस्यनाह—यथायुक्तीति । शेषेष्वलंकारेषु च या या युक्तिर्यथायुक्ति, युक्तिमनतिकम्य वा । कियते । एतदुक्तं भवति—अन्यरलंकारकारेर्ने तथा युक्तियुक्तानि सक्रमाणि वा

स्फुट एव. पाठद्वयानुसारेणापि निमसाधुरेकादशशतकोत्तरार्धे विद्यमान आसीदिति निर्विवादमेव. निमसाधुना च प्राचीनां रुद्रटमन्थवृत्तिं विलोक्य टिप्पणं व्यरचीति टिप्प-णप्रारम्भस्थितया 'पूर्वमहामतिविरचितवृत्त्यनुसारेण किमपि रचयामि इत्याद्यार्थया प्रती-यते. अत्र पूर्वमहामतिराब्दाभ्यां वृत्तिकर्तुः प्राचीनलमादरणीयलं च नमिसाधुर्वदित. तसादेकादशशतकस्थनमिसाधुतो वृत्तिकर्ता प्राचीनः, मूलप्रन्थकर्ता रुद्रटसु प्राचीनतर इति सिद्धम्. रुद्रटस्यैकादशशतकापेक्षया प्राचीनतरत्वम्. डाक्टरच्यूलरस्तु स्वकीय 'का-रमीरिरपोर्ट' पुस्तके 'खिस्तसंवत्सरीयैकादशशतकोत्तरार्घे काव्यालंकारकर्ता रुद्रटो बभूव' ("In the latter half of the eleventh century falls Rudrata, the auther of the Kâvyâlamkara."—Jour. B. B. R. A. S. Vol. XII. No. XXXIV. P. 67) इति वदति. यदि मूलग-न्थकारख्रट-वृत्तिकार-टिप्पणकारास्त्रयोऽपि समकालीनाः खीकियन्ते, तदा डाक्टर-ब्यूलरमतं संगच्छत इति खयमेव पण्डिता विचारयन्तु. अस्य प्रन्थस्य 'प्रामतरुणं त्रुण्या' इलाद्या बहवः श्लोकाः काव्यप्रकाशादिषु प्राप्यन्ते. काव्यप्रकाशस्य नवमोल्लासे साहि खद्पेणस्य च नवमपरिच्छेदे रुद्रयमत् मुपन्यस्तमस्ति. काव्यादर्शसरणिमनुकरो सस प्रन्थस्य परिपाटी. अन्यो प्रन्थस्तु स्द्रटकृतो न प्राप्यते. शृङ्गारतिलककर्ता तु स्द्रभदः, न रुद्रटः. रुद्रटस्य विशेषवर्णनं तु डाक्टरपीटर्सनस्य प्रथम 'रिपोर्ट' पुस्तके (Jour. B. B. R. A. S. Vol. XVI. No. XLI.P. 14-20) (2021年.

१. मेथाविरुद्र इति कालिदासस्य नामान्तरमिति केचित्.

लक्ष्यानुसारीणि वा हृदयावर्जकानि वालंकारशास्त्राणि कृतानि, न तथा मया। अपि तु यथारुचीति न पोनरुक्ट्यदोषावसरः॥

अन्यसाभिषेयसंबन्धो व्याख्यायेदानीं प्रयोजनं विवश्चराह— अस्य हि पौर्वापर्ये पर्यालोच्याचिरेण निपुणस्य । काव्यमलंकर्तुमलं कर्तुरुदारा मतिर्भवति ॥ ३ ॥

अस्य काव्यालंकारस्य । हिशब्दो यस्मादर्थे । यस्मात्मैर्वापर्यं हेतुहेतुमद्भावम् । हेतुरेष प्रन्थो हेतुमन्तोऽलंकाराः । हेतुकार्ययोश्व पौर्वापर्यं सिद्धमेव । अथवायन्तोदित-प्रन्थार्थं पर्यालोच्यावगत्य, अचिरेण शीघ्रमेव, निपुणस्य प्रवीणस्य, काव्यं कविभावम्, अलंकर्तुमलंकारसमन्वितं विधातुम्, अलमत्यर्थम्, कर्तुः कवेः, उदारा स्फारा योग्या वा, मतिभवति बुद्धिजीयते । तस्मात्सप्रयोजनमिदमलंकारकरणमिति ॥

अथ काव्यकरणस्यैव तावत्कि प्रयोजनमित्याह—

ज्वलदुज्ज्वलवाक्प्रसरः सरसं कुर्वन्महाकविः काव्यम् । स्फुटमाकल्पमनल्पं प्रतनोति यशः परस्यापि ॥ ४ ॥

ज्वलन्देदीप्यमानोऽलंकारयोगात्, उज्ज्वलो निर्मलो दोषाभावात्, वाचां गिरां प्रसरः प्रबन्धो यस्य स ज्वलदुज्ज्वलवाक्प्रसरः। सरसं सराङ्कारादिकम्, कुर्वन्रचयन्, काव्यं कवेः कर्म, यत एवेवंगुणस्तत एव महाकविर्वृहत्काव्यकर्ता, स्फुटं प्रकटम्, आकल्पं युगान्तस्थायि, अनल्पमस्तोकम्। जगङ्क्यापील्यर्थः। प्रतनोति विस्तारयति, यशः कीर्तिम्, परस्य काव्यनायकस्य संबन्धि। अपिशब्दोऽत्र विस्मये। चित्रमिदं यत्कविः स्वल्पायुरप्येवंविधं यशस्तनोति । आत्मनोऽपीति तु व्याख्याने 'स्फारस्फुरद्धुहमहिमा' (११२१) इल्याचनर्थकं स्यात्, गतार्थत्वात्॥

ननु देवगृहमठादिकं कारियला स्वयमेव नायकः स्वयशो विस्तारियण्यति, किं कवे-स्तद्र्थे काव्यकरणेनेत्याशङ्कयाह—

तत्कारितसुरसदनप्रभृतिनि नष्टे तथाहि कालेन । ेन भवेन्नामापि ततो यदि न स्युः सुकवयो राज्ञाम् ॥ ५ ॥

तत्कारितसुरसदनप्रमृतिनीत्यत्र तच्छब्देनोत्तरत्र राज्ञामित्येतत्पदोपात्ताः काव्यना-यकाः परामृश्यन्ते । ततः काव्यनायकविधापितदेवगृहादौ कालपर्ययेण नष्टे नाशं गते सति । तथा द्यीति हिशब्दो यस्मादर्थे, तथाशब्द उपप्रदर्शने । न भवेत्र स्यात्, नामा-प्यभिधानमपि । आस्तां तावदन्वय इति । ततः सुरसद्नादिनाशाद्धेतोः, यदि राज्ञां नायकानां सुकवयो न स्युः । तच्चरितकथाप्रवन्धकर्तार इति । राज्ञामिति काव्यनायको-पलक्षणम् ॥ अथ यदि नाम राज्ञां यशस्तन्वन्ति तथापि किं तेषों यत्ते काव्यकृतौ प्रवर्तन्त इलाह—

इत्थं स्थास्तु गरीयो विमलमलं सकल्लोककमनीयम् । यो यस्य यशस्तनुते तेन कथं तस्य नोपकृतम् ॥ ६ ॥

इत्यम् 'स्फुटमाकल्पमनल्पम्' (११४) इस्यनेन प्रकारेण, स्थास्नु स्थिरतरम्, गरीयैः प्रभूतम्, दोषाभावाच विमलम्, अलमस्थर्थम्, सकल्लोककमनीयं सकल्जनकान्तम्, यः कविर्यस्य राजादेर्यशस्तातुते तेन कथं तस्य नोपकृतम्। सर्वथोपकृतं भवतीस्थर्थः ॥ ननु यदि कविना परस्योपकृतम्, ततोऽपि किं तस्यैस्याह—

अन्योपकारकरणं धर्माय महीयसे च भवतीति । अधिगतपरमार्थानामविवादो वादिनामत्र ॥ ७ ॥ गतार्थं न वरम् । चकारोऽन्योपकारकरणं चेलत्र योज्यः ॥ एवं धर्म एव कवेः काव्यकरणे प्रयोजनमिल्यभिधायार्थकाममोक्षहेतुत्वमप्याह—

अर्थमनर्थोपरामं शमसममथवा मतं यदेवास्य । विरचितरुचिरसुरस्तुतिरखिलं लभते तदेव कविः ॥ ८॥

अर्थमिति । अर्थो घनम्, अनर्थोपश्चमो विपदमावः, शं सुखम्, असममसाधारणम् । इह लोके कामजं परत्र तु पारम्पर्येण मोक्षजम् । अथवा किमेमिर्बहुभिरुक्तैर्यदेवास्य कवेः संमतं तदेवाप्नोतीति । कीदृशः । विरचितसदलंकारदेवतास्तुतिः ॥

किमत्र प्रमाणमिति चेदिखाह—

नुत्वा तथाहि दुर्गी केचित्तीर्णा दुरुत्तरां विपदम् । अपरे रोगविमुक्तिं वरमन्ये लेभिरेऽभिमतम् ॥ ९ ॥

नुत्वेति । तथाहीत्युदाहरणोपदर्शने । दुर्गाग्रहणं देवतोपलक्षणार्थम् । तथाहि केचिद-निरुद्धादयः शत्रुवर्यादिकां विपदं तीर्णाः । केचिद्वीरदेवादयो नीरुजत्वं प्रापुः । अपरे शत्रुप्तप्रमृतयोऽभिमतं वरं लब्धवन्तः । एवमन्येऽप्युदाहरणत्वेन तथाविधा ज्ञेया इति ॥

इह केचिद्विकमादिलादिजनितं कविजनसत्कारं श्रुलाधुनातननृपेभ्यस्तथानवलोक्य प्रेरयेयुर्थथा नृपेभ्यः सकाशान्न किंचित्फलं तथा देवताभ्योऽपि सांप्रतं न काव्येन किंचि-त्फलं भविष्यतीलाशङ्कयाह—

आसाद्यते स्म सद्यः स्तुतिभिर्येभ्योऽभिवाञ्छितं कविभिः । अद्यापि त एव सुरा यदि नाम नराधिपा अन्ये ॥ १० ॥ स्फुटार्थे न वरम् । यदि नामेति नामशन्दः परं शन्दार्थे । यदि परं नृपाः । अन्ये देवास्त त एवेति ॥ काव्यकरणे प्रयोजनाममेयतामाह—

कियद्थवा वचिम यतो गुरुगुणमणिसागरस्य काव्यस्य ।

कः खलु निखिलं कलयत्यलमलघुयशोनिदानस्य ॥ ११ ॥

कियदिति । कियदथ वा भण्यते । यतो यथा सागरे मणीनामानन्त्यमेवं काव्ये गुणानामपीति तात्पर्यम् । खळुर्निश्चये ॥

एवं प्रयोजनानन्त्ये सति कृत्यमाह—

तिदिति पुरुषार्थसिद्धिं साधुविधास्यद्भिरविकलां कुशलैः । अधिगतसकलज्ञेयैः कर्तन्यं कान्यममलमलम् ॥ १२ ॥

तिति । तस्मात्पुरुषार्थिसिद्धं पूर्णां चिकीर्षुभिः काव्यं कर्तव्यम् । कीदशैः । अधि-गतसकलक्षेयैः । न त्वनीदशामि काव्यकरणं संभवतीत्याह—अलममलम् । सिनमि-लकरणेऽन्येषामसार्थ्यमित्यभिप्रायः ॥

नतु ज्ञातसकल्ज्ञेयस्य तत्त्वादेव पुरुषार्थसिद्धिर्भविष्यति, किं काव्यकरणेनेत्याह— फलमिद्मेव हि विदुषां शुचिपद्वाक्यप्रमाणशास्त्रेभ्यः । यत्संस्कारो वाचां वाचश्च सुचारुकाव्यफलाः ॥ १३ ॥

फलमिति । हि यस्माज्ञानतामिदमेव ज्ञानफलं यच्छुचिपदवाक्यप्रमाणशास्त्रेभ्यो विश्चदव्याकरणतर्कप्रन्थेभ्यः सकाशात्संस्कारो वाचाम् । ननु वाक्संस्कारस्यापि किं फलमित्याह—वाचश्च सुचारकाव्यफलाः । चः समुच्चये । सुन्द्रकाव्यकरणमेव वान्क्संस्कारस्य फलमित्यर्थः ॥

यथा च काव्यं चारु भवति, यथा च चारु कर्तुं ज्ञायते तथाह— तस्यासारिनरासात्सार्ग्रहणाच चारुणः कुरणे । त्रितयमिदं व्याप्रियते शक्तिर्व्युत्पत्तिरभ्यासः ॥ १४॥

तस्येति । तस्य काव्यस्यासारिनरासादसमर्थादिवक्ष्यमाणदोषत्यागात्, तथा सारप्रह-णाद्वकोक्तिवास्तवायळंकारयोगाद्धेतोः, चारुलगुणोपेतस्य करणे त्रितयमिदं शक्तिव्यु-त्पत्त्यभ्यासलक्षणं व्याप्रियते । तस्य तत्र व्यापार इत्यर्थः । तथा च दण्डी—'नैसर्गिकी च प्रतिमा श्रुतं च बहु निर्मलम् । अमन्दाश्वाभियोगोऽस्याः कारणं काव्यसंपदः ॥' तत्र शक्त्या शब्दार्थों मनिस संनिधीयते । तथोः सारासारप्रहणनिरासौ व्युत्पत्त्या क्रियते । अभ्यासेन शक्तेरुकर्ष आधीयत इति शक्तव्यादिव्यापारः । असारिनरासात्सारप्रहणादिति च पदद्वयोपादानमुभययोगेन चारुत्विमिति ख्यापनार्थम् । तत्राप्यसारस्य प्रागुपन्यासस्त-त्रिरासस्य प्राधान्यख्यापनार्थः । सकलालंकारयुक्तमिपि हि काव्यमेकेनापि दोषेण दुष्येत, अलंकृतं वधूवदनं काणेनेव चक्षुषा । उक्तं च [दिण्डना]—'तद्ल्पमिप नोपेक्ष्यं काव्ये दुष्टं कथंचन । स्यादुगुः सुन्दरमिपि श्वित्रेणैकेन दुर्भगम्'॥ अथ शक्तिखरूपमाह-

मनसि सदा सुसमाधिनि विस्फुरणमनेकधाभिधेयस्य ।

• अक्किष्टानि पदानि च विभान्ति यस्यामसौ शक्तिः ॥ १५ ॥

मनसीति । असौ शक्तिर्थस्यामविक्षिप्ते चेतिस सदानेकप्रकारस्य वाक्यार्थस्य विस्फु-रणम् । यस्यां चाक्किष्टानि झगित्येवार्थप्रतिपादनसमर्थानि पदानि प्रतिभान्ति । यद्दशा-द्वृद्यंगमौ नानाविधौ शब्दार्थौ प्रतिभासेते सा शक्तिरिस्पर्थः ॥

अस्या एव भेदानाह-

प्रतिमेत्यपरैरुदिता सहजोत्पाद्या च सा द्विधा भवति । पुंसा सह जातत्वादनयोस्तु ज्यायसी सहजा ॥ १६॥

प्रतिभेति । एषा च शक्तिरपरैर्दण्डिमुख्यैः प्रतिभेत्युक्ता । सा च द्विधा भवति । कथम् । सहजोत्पाद्या चेति । तयोश्व मध्यात्सहजा ज्यायसी प्रशस्यतरा । पुंसा स-ह्योत्पन्नत्वात् ॥

यदि नाम पुंसा सहोत्पन्ना किमित्येतावता ज्यायसीत्याह— खस्यासौ संस्कारे परमपरं मृगयते यतो हेतुम् ।

उत्पाद्या तु कथंचिद्युत्पत्त्या जन्यते परया ॥ १७ ॥

स्वस्येति । असौ सहजा शक्तिः स्वस्यात्मनः संस्कार उत्कर्ष एव परं केवलम् । क्षविद्यमानः परोऽन्यो यस्मादसावपरोऽभ्यासस्तं यतो मृगयतेऽन्वेषयति नोत्पत्तावतो ज्यायसी । उत्पत्तौ तु सहजातत्वमेव हेतुः । उत्पाद्या तु व्युत्पत्त्या परयानन्तरया कथं विन्महता कष्टेन जन्यते । अतो न ज्यायसी सा ॥

इदानीं व्युत्पत्तिखरूपमाह-

छन्दोन्याकरणकर्लालोकस्थितिपदपदार्थविज्ञानात्। युक्तायुक्तविवेको न्युत्पत्तिरियं समासेन ॥ १८॥

छन्द इति । छन्दो जयदेवादि, व्याकरणं पाणिन्यादि, कला नृत्यादिविषयभरता-दिप्रणीतशास्त्राणि, लोकाः स्वःप्रभृतयस्तेषु चराचरादिस्तरूपनियमः स्थितिः, पदानि, नाममालापिठताः पर्यायशब्दाः, पदार्थस्तेषामेव पदानामिभधेयार्थविषयप्रवृत्तिनैयत्यम् । एतेषां षण्णां छन्दःप्रसृतीनां विज्ञानाद्विशिष्टावगमाद्धेतोर्थो युक्तायुक्तविवेक उचितानु-चितत्वपरिज्ञानम् । यथात्रेदं छन्द उचितमनुचितं वेत्यादि सर्वेषु द्रष्टव्यम् । व्युत्पत्तिरि-यम् । समासेन संक्षेपेण ॥

तर्हि विस्तरव्युत्पत्तेः किं खरूपिमसाह—

विस्तरतस्तु किमन्यत्तत इह वाच्यं न वाचकं छोके । न भवति यत्काव्याङ्गं सर्वज्ञत्वं ततोऽन्येषा ॥ १९ ॥ विस्तरत इति । व्युत्पत्तिसंबन्धिनो विस्तारात्किमन्यद्विद्यते यदन्तःपाति न भवति । कुत इत्याह—यसादिह लोके न तद्वाच्यमभिषेयमस्ति, न वाचकः शब्दो विद्यते य-त्काव्याङ्गं काव्योपकरणं न भवतीति । ततो हेतोरेषान्या विस्तृता व्युत्पत्तिः । ततः संक्षेपाद्वा सकाशात् । अन्येति द्वितीया । सर्वज्ञत्वमेव विस्तीर्णा व्युत्पत्तिरित्यर्थः । उक्तं च—'न स शब्दो न तद्वाच्यं न सन्यायो न सा कला । जायते यन्न काव्याङ्गमहो भारो महान्कवेः ॥' अभ्यासो लोकप्रसिद्ध एव ॥

केवछं तस्य स्थाननियमं कर्तुमाह—

अधिगतसकलज्ञेयः सुकवेः सुजनस्य संनिधौ नियतम् । नक्तंदिनमभ्यस्येदभियुक्तः शक्तिमान्काव्यम् ॥ २० ॥

अधिगतेति । वाक्यार्थः सुगमः । अत्राह—नतु यद्यिगतसकलज्ञेयः शक्तिमांश्व ततिंक सजनस्य सकवेः संनिधानेऽभ्यस्यति । सलम् । छन्दोव्याकरणादिविषयळक्षणा-भूत्वा सर्वमसौ दर्शयति । तथाहि । छन्दसि पिङ्गलजयदेवाद्यनुक्तान्यपि वृत्तानि सुक-विकाञ्येषु दश्यन्ते बहुशः। यथा माघस्य- 'कृतसकळजगद्विबोधो विधृतान्धकारोदयः क्षपितकुमुद्तारकश्रीर्वियोगं नयन्कामिनः । गुरुतरगुणद्रश्चनादभ्युपेताल्पदोषः कृती तव वरद करोतु सुप्रातमहामयं नायकः ॥ तथा भारवेः — इह दुरिं ममैः किंचिदेवा-ममैः सततमसुतरं वर्णयन्त्यन्तरम् । अमुमतिविपिनं वेद दिग्व्यापिनं पुरुषमिव परं पद्म-योनिः परम् ॥' एवमन्येषामि सन्ति । तथा व्याकरणे वर्विष्ट-अजर्घाः-सस्ति-दर्देष्टि-ईंट्टे-ईर्त्सति-जिह्वायकियवि-अङ्किवितित्येवमादीनि पदानि न प्रयोज्यानि । काव्यस्य माधुर्यलालिखविनाशप्रसङ्गात् । तथा क्षपि-मिलि-अर्थि-वचि-क्लीबप्रभृतयो धातवो धात-गणेषु पठिता अपि । सहेश्व परस्मैपदं प्रयोगदर्शनात्त्रयोक्तव्यम् । पद्विषयं च यथा पक्ष्मशन्दोऽक्षिरोमखभिधानेषु पठितोऽन्यत्रापि दर्यते । यथा मावस्य--'निसर्गचित्रो-ज्ज्वलसुक्ष्मपक्ष्मणा' इति । एवमन्यद्पि कलादिविषये द्रष्टव्यम् । यत्सुजनकविसंनिधा-नाज्ज्ञेयम् । नियतमिल्यनेन सुकविसंनिधान एवाभ्यासः कार्य इति नियम इति । नक्तं-दिनमिलनेन तु यदैव पट्टी बुद्धिः क्षणश्च भवति तदैवाभ्यस्येत्, न पुनर्यथा कैश्चिद् क्तम् 'पश्चाद्रात्रे एव' । इति तु कवेः काव्यकरणेऽत्यन्तादराधानार्थम् ।।

पुनः काव्यस्य प्रयोजनान्तरमाह-

स्फारस्फुरदुरुमहिमा हिमधवलं सकल्लोककमनीयम् । कल्पान्तस्थायि यशः प्रामोति महाकविः काव्यात् ॥ २१ ॥

स्फार इति । स्फारो दढः, स्फुरजनमनः प्र प्रसरन्, अत एवोहविंस्तीणों महिमा यस्य कवेः सः । तथा यशः कीदशम् । हिमधवलमित्यादि सुगमम् ॥

<sup>9.</sup> माघक्षोकस्य महामालिनीछन्दः, भारविक्षोकस्य च क्षमाछन्द इति टीकायां मिह्ननाथः.

नतु काव्यादेवंविधयशोभवने प्रमाणाभावाद्देवगृहादिकमेव कीरयितव्यामित्येतिक्रास्य-न्दृष्टान्तपुरःसरं काव्यकरणे यत्नोपदेशमाह—

अमरसदनादिभ्यो भूता न कीर्तिरनश्वरी भवति यदसौ संवृद्धापि प्रणश्यति तत्क्षये। तदलममलं कर्तुं कान्यं यतेत समाहितो

जगित सकले न्यासादीनां विलोक्य परं यशः ॥ २२ ॥

अमर इति । सुगमम् । तस्मात्स्थितमेतत्कवेः काव्यकरणादेव परं यशो भवतीति । उक्तं च—'यतः क्षणध्वंसिनि संभवेऽस्मिन्काव्यादतेऽन्यत्क्षयमेति सर्वम् । अतो मह-द्रिर्यशसे स्थिराय प्रवर्तितः काव्यकथाप्रसङ्गः' ॥

इति श्रीरुद्रटकृते काव्यालंकारे नमिसाधुविरचितटिप्पणसमेतः प्रथमोऽध्यायः समाप्तः।

### द्वितीयोऽध्यायः ।

शास्त्रस्य काव्यकरणस्य च प्रयोजनमाख्यायेदानीं काव्यलक्षणं पृष्टः सन्नाह— ननु शब्दार्थों काव्यं शब्दस्तत्रार्थवाननेकविधः । वर्णानां समुदायः स च भिन्नः पञ्चधा भवति ॥ १ ॥

नन्विति । ननुशब्दः पृष्टप्रतिवचने । यथा 'अपि त्वं कटं करिष्यसि । ननु भोः करोमि' इति । शब्दश्रार्थश्र तौ काव्यमुच्यते । कवेः कर्माभिप्रायो वेति शब्दार्थः । कवेः काच्योपयोगिनोः शब्दार्थयोरन्योन्याव्यभिचारादेकतरोपादानेनैव द्वितीये छब्धे द्वितीयो-पादानं काव्ये द्वयस्यापि प्राधान्यख्यापनार्थम् । अन्यथा हि शब्दार्थयोरेकतरोपादाने-Sन्यतरस्यालंकाराविंरहितमपि दोषेश्च युक्तमपि काव्यं साधु स्यात् । अद्वयोपादाने न तुल्यकक्षतया शन्दार्थौं द्वाविप काव्यत्वेनाङ्गीकृतौ भवतः । द्वयमेतत्समुदितमेव काव्यं भवतीति तात्पर्यम् । शब्दार्थौ काव्यमित्युक्तम्, अथ शब्दः किमुच्यत इत्याह—शब्द-स्तत्रार्थवाननेकविधो वर्णानां समुदाय इति । तत्रेति शब्दार्थयोर्भध्यात् । शब्दोऽर्थवान् । साभिषेयोऽनेकविघोऽर्थवानिति स्वरूपविशेषणमात्रम् । यथा । कीदशः शकः । वज्री सहस्राक्ष इति । न तु व्यवच्छेदकम् । काव्यलक्षणाख्यानेनैव निरर्थकस्य निरस्तत्वात् । कीदशः शब्दः । वर्णानामकारादीनां समुदायः । वर्णानामिति बहुवचनमतन्त्रम् । तेनैक-वणों द्विवर्णश्च शब्दः सिद्धो भवति । सोऽपि संभवतः कियद्भेद इत्याह—अनेकविधः । ्रतयथा। कश्चिद्यक्तैकार्थावयवः। यथा घट इति । अत्र हि घकारादयो वर्णा व्यक्ताः प्रकटाः संभूय कुम्भाख्यमेकमर्थमाहुः । कश्चिद्यक्तपृथगर्थावयवः । यथा एति पचतीति वा । अत्र हि एकारादयो वर्णा व्यक्ताः पृथगर्थाश्व । तथापि हि धातुना कियाभिधीयते प्रल• येन तु कर्ता । कश्चिदव्यक्तैकार्थावयवः । यथा संपदादित्वातिकपि कृते 'अवनं ऊः' इति

पदम् । अत्र त्वकप्रवकातौ कृतादेशौ क्षीरनीरवदेकीभूताववनिक्रयामेकमेवार्थमाहतुः । कश्चिद्व्यक्तपृथगर्थावयवः । यथा 'ऐः' इति क्रियापदम् । अत्र हि आकारैकारौ पूर्ववदेकीभूतौ सकारश्च कृतादेशत्वाद्व्यक्तीभूतः पृथगर्थश्च । यत ऐकार आगतिक्रियामाह, सकारो युष्मदर्थे कर्तारमेकत्वं चेति । चतुर्भेदत्वादनेकविद्यत्वम् । यदि वा द्रव्यजाति-क्रियागुणवाचित्वेन चातुर्विध्यम् । अन्ये तु वक्ष्यमाणवकोक्त्याद्यलंकारभेदेन शब्दस्यानेकविधत्वमाहुः । यदि पुनः पञ्चधेत्युत्तरपदापेक्षयानेकविधत्वमुच्यते तदा पञ्चधेत्यनर्थकं स्यात् । अनेनैवोक्तार्थत्वादिति । त चैवंरूपं शब्दं केचित्पाणिन्यादयः सुप्तिङन्तरूपत्या द्विभेदमाहुः केचिच्चतुर्घेति । तद्वयं निरसितुमाह—स च भिन्नः पञ्चधा भवतीति । स चेति चकारः पुनरर्थे । तत्वश्चायर्थः । स पुनर्वर्णसमुद्दायात्मकः शब्दो भिन्नो भेदेन

व्यवस्थापितः सुन्पञ्चधा भवति । ते पुनः प्रकारा नामाख्यातिनपातोपसर्गकर्मप्रवचनीय-

लक्षणाः पुरो भङ्गचन्तरेण वक्ष्यन्ते ॥ अथ ये चतुर्घेत्याहुस्तेषामव्याप्तिदोषं प्रचिकटयिषुराह—

> नामाख्यातनिपाता उपसर्गाश्चेति संमतं येषाम् । तत्रोक्ता न भवेयुस्तैः कर्मप्रवचनीयास्तु ॥ २ ॥

नामेति । वस्तुवावि पदं नाम । कियाप्रधानं तिङन्तमाख्यातम् । नामाख्यातयोः समुच्याद्यर्थप्रख्यातिनिमित्तं निपाताः । कियाविशेषप्रतिनिबन्धनमुपसर्गाः । चशब्द एवार्थे । इति परिसमाप्ता । एत एव चत्वारः शब्दविधा इति येषां सम्यङ् मतं तत्र तेषु नामादिषु मध्ये तैमेधाविरुद्रप्रभृतिभिः कमंप्रवचनीया नोक्ता भवेयुः । तुरवधारणे भिन्नकमः । सप्तमीसंभावने । नैव संगृहीता भवन्तीति संभावयामि । यतस्तैरुपसर्गेष्व-न्तर्भावः कृतः स चायुक्तः । विद्यते सुपसर्गेभ्यो नामादीनामिव कर्मप्रवचनीयानामिष पृथग्व्यापारभेदः । तथाहि—'वृक्षमभिविद्योत्तते विद्युत्' इति विद्युद्दृक्षयोर्ठक्ष्यलक्षणसं-बन्धोऽभिना द्योत्यते । उपसर्गेण तु कियाविशेषार्थाभिव्यक्तिरेव क्रियते । तथा कार्यभेदोऽपि तेषां दश्यते । यथा षत्वणत्वादिकार्यस्योपसर्गा एव निमित्तम् । द्विवचनादिकस्य तु कर्मप्रवचनीया एवति । तथा प्रयोगोऽप्युपसर्गाणां नियत एव प्राग्धातोः, न तु कर्मप्रवचनीया।मिति कथमिवोपसर्गेष्वेषामन्तर्भावः । नन्वव्ययानि खरादीनि भेदान्तरं विद्यत इति कथं षोढा न स्यादिखयुक्तम् । खरादीनां स्वर्गादिमत्त्वभृतार्थवान्वरुते नियत इति कथं षोढा न स्यादिखयुक्तम् । खरादीनां स्वर्गादिमत्त्वभृतार्थवान्वरुते नामस्वेद्यान्तर्भावात् । यदि वा नैरुक्तानामव्ययानि निपात एवति निपातप्रहुर्णन तेषां संप्रहः । गतयोऽप्युपसर्गा एवति पश्चा शब्द इति स्थितम् ॥

· ननु तथाप्युपगुराजपुरुषादयः शब्दसमुदाया व्यतिरिक्ता वियन्त इति कथमुक्तं पश्चभेत्याशङ्कशह—

नाम्नां वृत्तिर्द्वेधा भवति समासासमासभेदेन । वृत्तेः समासवत्यास्तत्र स्यू रीतयस्तिम्नः ॥ ३ ॥ नाम्नामिति । नाम्नां वृत्तिर्वर्तनं द्वेघा, समासवलसमासवती चिति । तयोरिप श्रका-रिवशेषमाह—तत्र तयोर्व्रत्योर्मध्यात्समासवला वृत्तेस्तिस्रो रीतयो भवन्ति । रीतिर्भिङ्गि-विच्छितिरिति पर्यायाः ॥

काँस्ता इलाह—

पाञ्चाली लाटीया गौडीया चेति नामतोऽभिहिताः। लघुमध्यायतविरचनसमासभेदादिमास्तत्र॥ १॥

पाश्चालीति । चः समुचये । इति समाप्तो । एतास्तिस्न एवेखर्थः । नामत इखनेन नाममात्रमेतदिति कथयति । न पुनः पञ्चालेषु भवा इखादि व्युत्पत्तितः । अतिप्रसङ्गात् । तर्हि केन विशेषेण तिस्न इखाह—लघुमध्येखादि । लघु मध्यमायतं च विरचनं यस्य समासस्य तद्भेदात् । तत्रेत्युत्तरत्र योज्यते ॥

अनियमे प्राप्ते नियमार्थमाह—

द्वित्रिपदा पाञ्चाली लाटीया पञ्च सप्त वा यावत् ।

शब्दाः समासवन्तो भवति यथाशक्ति गौडीया ॥ ५ ॥

द्वित्रिपदेति । द्वे त्रीणि वा यस्यां पदानि । द्वित्रिग्रहणस्योपलक्षणार्थत्वाचत्वारि वा समासवन्ति यस्यां सा पाञ्चाली रीतिर्भवति । यस्यां तु द्वितयादारभ्य पञ्च सप्त वा यावत्सा लाटीया । पञ्च सप्त वेति मतद्वयं तदुभयं संग्रहीतम् । यस्यां तु समासवन्तः शब्दा अष्टभ्य आरभ्य यथाशक्ति भवन्ति । यावतः कर्तुं शकोति तावन्त इत्यर्थः । सा गौडीया ॥

नन्वाख्यातेऽपि पचित प्रपचतीति वृत्तिद्वैविध्यं कथं न स्यादिस्वत आह—

आख्यातान्युपसर्गैः संसृज्यन्ते कदाचिदर्थाय । वृत्तेरसमासाया वैद्भी रीतिरेकैव ॥ ६ ॥

आख्यातानीति । आख्यातानि तिङन्तिकयापदान्युपसँगैः सार्धे संस्ङ्यन्ते, न तु समस्यन्ते । सुप्सुपेखिधिकारात् । किं निखमेव । न । कदाचित्कचिदिष । किमधीमिन्याह—अर्थाय । यत उक्तम्—'धात्वर्थे बाधते किथत्किश्वत्तमनुवर्तते । तमेव विशि-नष्टयन्य उपसर्गगतिस्त्रिधा ॥' तत्र बाधते यथा—प्रहरति प्रतिष्ठते इत्यादि । अनुवर्तते यथा—प्रहन्ति अभिहन्ति । विशिनष्टि यथा—प्रपचतीत्यादि । इदानीमसमान्साया वृत्ते रीतिमाह—वृत्तेरसमासायाः समासरहितपदवृत्तेवैदर्भी नाम रीतिरेकैव । एताथ रीतयो नालंकाराः, किं तिर्हं शब्दाश्रया गुणा इति ॥

पंचिविधस्यापि शब्दस्य यत्रोपयोगस्तस्येदानीं वाक्यस्य लक्षणं कर्तुमाह—

वाक्यं तत्राभिमतं परस्परं सव्यपेक्षवृत्तीनाम् ।

समुदायः शब्दानामेकपराणामनाकाङ्कः ॥ ७ ॥ वाक्यमिति । तत्रेति पश्चविधशब्दमध्यादन्यतरिक्षत्रादिभेदानां समुदायो वाक्यम् । नतु नामादीनां पञ्चानामेद्व युगपत्सद्भावे । कीदशां शब्दानाम् । परस्परं सव्यपेक्षवृत्तीनां अन्योन्यं साकाङ्कव्यापाराणाम् । न त्वेवंविधानां यथा—'आषाढी कार्तिकी मासी वचा हिङ्क हरीतकी । पर्यतैतन्महिचत्रमायुर्ममीणि कृन्तति ॥' तथा एकपराणाम् । एकं वस्तु साधियतुमुद्यतानामित्यर्थः । तथा अनाकाङ्कः । साकाङ्कश्चेत्र भवति । यसादाख्यातं विना शब्दसमुदायः साकाङ्को भवति । तमपेक्षत इत्यर्थः ॥

अथ वाक्यगुणानाह—

अन्यूनाधिकवाचकसुक्रमपुष्टार्थशब्दचारुपदम् । क्षोदक्षममैक्षूणं सुमतिर्वाक्यं प्रयुक्षीत ॥ ८ ॥

अन्यूनेति । शब्दाश्व ते चारुपदानि च शोभनपदानि च शब्दचारुपदानि, ऊनानि चाधिकानि चोनाधिकानि, नितरामूनाधिकानि न्यूनाधिकानि, न तथा अन्यूनाधि-कानि, तानि च तानि वाचकानि च, सुक्रमाणि च पुष्टार्थानि च शब्दचारुपदानि यत्र वाक्ये तत्त्रथाभूतं वाक्यं प्रयुङ्जीतेति संबन्धः । तत्रान्यूनग्रहणाद्यत्र कंचिच्छब्दं विना दुष्टार्थप्रतीतिविवक्षितार्थाप्रतिपत्तिरेव वा भवति तन्यूनपदं वाक्यं निरस्तम् । यथा—'सं-पदो जलतरङ्गविलोला यौवनं त्रिचतुराणि दिनानि । शारदाश्रमिव पेलवमायुः किं धनैः परहितानि कुरुष्वम् ॥' अत्र हि धनशब्दादनन्तरं यावत्कार्यशब्दो न प्रयुक्तस्तावत् 'धनैः किमिति परहितानि कुरुवम्'। मा कुरुत इति दुष्टोऽर्थः प्रतीयते । विवक्षिता-श्रीप्रतीतिर्यथा—'सीसपडिच्छियगंगं पणिमय संझं नमह नाहं' । अत्र 'संझं' शब्दा-दनन्तरं 'ततः' शब्दमन्तरेण न ज्ञायते किं 'प्रणम्य संध्यां ततो नाथं नमत,' आहो-खित् 'प्रणतसंध्यं नाथं नमत' इति । निशब्दग्रहणाद्यत्र विनापि पदमसाधारणविशेषणो-पादानात्त्वतुरूपकारकप्रयोगाद्वा । विवक्षितपदार्थप्रतीतिस्तदूनमात्रं साध्वेव । यथा—'स वः पायात्कला चान्द्री यस्य मूर्धि विराजते । गौरीनखाप्रधारेव भग्नरूढा कचप्रहे ॥' अत्र ह्यसाधारणविशेषणैः शंभुरित्यनुक्तमि लभ्यते । अनुरूपकारकप्रयोगात्पदार्थप्रती-तिर्यथा-'यश्च निम्बं परशुना यश्चैनं मधुसार्पेषा। यश्चैनं गन्धमाल्याभ्यां सर्वस्य कटुरैवः सः ॥' अत्र छेदसेकालंकारा अनुक्ता अपि परश्वाद्युपादानास्त्रतीयन्ते । नहि तेषां छेदा-देरन्यो व्यापार इति । अधिकग्रहणायत्र शब्दान्तरेणोक्तेऽप्यर्थे पुनस्तदर्थपदं प्रयुज्यते तन्नि-रस्तम्। यथा—'स्फारध्वानाम्बुदालीवलयपरिकरालोकनं प्रेमदाम्रोः' इत्यत्रालीशब्देन मे-धानां बाहुल्यं प्रतिपादितमिति तद्थौं वलयपरिकरशब्दौ निष्प्रयोजनाविति । निप्रहणादिध-कमात्रं साध्वेव । यथा—'नादेन यस्य सुरशत्रुविलासिनीनां काश्च्यो भवन्ति शिथिला जघनस्थलेषु' । अत्र हि काझ्यास्तत्स्थानत्वादेव जघनस्थले लब्धे तदुपादानमधिकमा-त्रमिति । वाचकप्रहणमवाचकनिवृत्त्यर्थम् । यथा—'लावण्यसिन्धुरपरेव हि केयमत्र

<sup>9. &#</sup>x27;अक्षूणहे तोरिव पांसुतल्पान्' इति विक्रमाङ्कदेवचरितम् (७।४०). 'अक्षुण्णम्' इति पाठः सम्यग्भाति.

यत्रोत्पळानि शशिना सह संप्रवन्ते । उन्मज्जति द्विरदकुम्भतमी च सत्र यत्रापरे कद-लिकाण्डमृणालदण्डाः॥' अत्र शशिशब्देन मुखम्, उत्पलशब्देन नेत्रे, द्विरदकुम्भाभ्यां स्तनौ, कद्लिकाण्डराब्देनोरू, मृणालदण्डराब्देन बाहू कवेर्विवक्षितौ । न च शब्दा-स्तथा वाचकाः, न च मुखादिषु शशिप्रमृतीनि पदानि यौगिकानि रूढानि वेखवाचका-न्येव । उपमेयपदाप्रयोगाच रूपकम्रान्तिरपि नास्ति । तथा दशरथ इति वक्तव्ये पङ्किरथशब्दोऽप्यवाचकः संज्ञाशब्दत्वात्तस्य । न च दशसंख्यार्थो रथार्थो वा घटते । येन यौगिकरूढपदं स्यात् । तथा आम्रदेवादिषु चूतामरादयः शब्दा अवाचका इति । सुक्रमग्रहणं दुष्टकमिनृहत्त्यर्थम् । यथा—'वदन्खपणीमिति तां पुराविदः' इस्रत्र हि इतिशब्देन पुराविदां संबन्धः, न त्वपर्णायाः । अपर्णायास्तु संबन्धे द्वितीया न स्यात् । यथा-- 'कमादमुं नारद इलबोधि सः' इलादौ हि वस्तुस्वरूपमात्रमवस्थापय-तीति । लिङ्गार्थमात्रे प्रथमैव न्याय्या न द्वितीया । कापि च शब्दमात्रप्रतिपादनेन प्रथ-मापि न भवति। यथा—'गवित्ययमाह' इति । पुष्टार्थग्रहणमपुष्टार्थनिवृत्त्यर्थम् । एकशब्द-प्रतिपाद्यार्थे निरिभप्रायबहुशब्दप्रयोगादपुष्टार्थता जायते । यथा—'पातु वो गिरिजा-माता द्वादशार्थार्थलोचनः । यस्य सा गिरिजा माता स च द्वादशलोचनः ॥' इस्रत्र न त्रिलोचनशब्दाद्वादशार्थार्थलोचन इलादिभिः शब्दैरिधकोऽर्थः प्रतिपाद्यत इलपुष्टार्थता । शब्दमहणमपशब्दिनरासार्थम् । अपशब्दिनरासश्च यद्यपि व्युत्पत्तिद्वारेणैव कृतस्तथापि महाकवीनामप्यपशब्दपातदर्शनात्तत्रिरासादरख्यापनाय पुनरभियोगः । तथाहि पाणिनेः पातालविजये महाकाव्ये—'संघ्यावधूं गृह्य करेण' इत्यत्र गृह्येति कत्वो ल्यबादेशः। तथा तस्यैव कवेः—'गतेऽर्धरात्रे परिमन्दमन्दं गर्जन्ति यत्प्रावृषि कालमेघाः । अपस्यती वत्समिवेन्दुबिम्बं तच्छर्वरी गौरिव हुं करोति ॥' इत्यत्र 'पश्यती' इदं छप्त 'न्ती' नकारं पदम् । तथा च भर्तृहरे:-- 'इह हि भुवनान्यन्ये धीराश्चतुर्दश भुञ्जते' इत्यत्रात्मनेपदम् । यथा वा कालिदासस्य—'अवजानासि मां यस्मादतस्ते न भविष्यति । मत्प्रसूतिमनाराध्य प्रजेति त्वां शशाप सा ॥' इत्यत्र हि अनाराध्येति भिन्नकर्तृ पूर्वकाले क्ता । यस्मादारा-वनस्य राजा कर्ता भवनस्य प्रजेति । यथा च भारवेः—'गाण्डीवी कनकशिलानिभं भुजाभ्यामाजन्ने विषमविलोचनस्य वक्षः । इत्यत्रात्मनेपदमस्वाङ्गे । एवमन्येषामपि । चारप्रहणं वर्बर्षीत्यादिदुःश्रवशब्दनिवृत्त्यर्थमिति । यथेवमेवंगुणयुक्ते काव्ये प्रसादगुण-योगात्प्रसाद एव काव्ये गुणः समाश्रितो भवति, न तु गाम्भीर्थमिखाह—क्षोदक्षमं प्रेरणसहे वाक्यं प्रयुज्जीत । गाम्भीर्ययुतमिति तात्पर्यार्थः । किमेतावद्भणमेव वाक्यमि-त्याइ—अक्ष्रणमिति । समस्तदोषत्यागात्समस्तगुणसंग्रहाच परिपूर्णम् । एतेन 'असमर्थ-मप्रतीतं निसंधि' इलादि वक्ष्यमाणदोषलागाच वाक्यस्य प्रयोगाईत्वमावेदितम् ॥

अथ पूर्वत्रासंगृहीतवाक्यगुणप्रतिपादनार्थमाह---

रचयेत्तमेव शब्दं रचनाया यः करोति चारुत्वम् । सत्यपि सकलयथोदितपद्गुणसाम्येऽभिघानेषु ॥ ९ ॥ रचयेदिति । बमेव बाब्दं विरचयेत् । सकलैर्यथोदितैर्यथाभिहितैः पदगुणैरन्यूना-दिकैः साम्ये समानत्वे सत्यपि विद्यमानेऽप्यभिधानेषु । नामसु मध्ये रचनायाः शब्द-संदर्भरूपायाश्रारुत्वं सौन्दर्ये करोति ॥

किमिति चारुत्वापादकं शब्दं रचयेदित्याह—

रचनाचारुत्वे खळु शब्दगुणः संनिवेशचारुत्वम् । तर्वाल्युर्वेवर्षे तरुपङ्करसंकटैव मुने ॥ १० ॥

रचनेति । खळुर्यस्माद्धें । यतो रचनाचारुत्वे गुम्फसौन्द्यें सित संनिवेशः शब्दाना संहिताख्यं नैरन्तयों चारणं तस्य चारुत्वलक्षणो यः शब्दगुणः स भवतीति । तत्रोदाहरणं यथा—तरूणामाली पङ्किरुव्येंच महत्येव हे ऋषे मुने । एतद्चारुरचनं वाक्यम् । एतत्समानार्थे चारुरचनं त्विदम् । यथा—तरूपङ्किरसंकटैव मुने । अत एवंविधमेव वाक्यं प्रयोज्यम्, न त्वाद्यसममिति ॥

वाक्यलक्षणमभिधाय तस्य भेदप्रदर्शनार्थमाह—

वाक्यं भवति द्वेधा गद्यं छन्दोगतं च भूयोऽपि । भाषाभेदनिमित्तः षोदा भेदोऽस्य संभवति ॥ ११॥

वाक्यमिति । वाक्यं च द्विविधं भवति । कथम् । एकं गद्यमुत्कलम् अन्यच्छ-न्दोगतं छन्दोनिबद्धम् । भूयस्तथापि भाषाभेदात्वोडा । भेदो वाक्यस्य संभवतीति । षोढेस्यनेन यदुक्तं कैश्चिद्यथा—'प्राकृतं संस्कृतं चैतदपभ्रंश इति त्रिधा' इस्रेतिन्नरस्तं भवति ॥

कास्ता भाषा इत्याह-

प्राकृतसंस्कृतमागघपिशाचभाषाश्च स्रसेनी च । षष्ठोऽत्र भूरिभेदो देशविशेषादपश्रंशः ॥ १२ ॥

प्राकृतेति । सकलजगजजन्तूनां व्याकरणादिभिरनाहितसंस्कारः सहजो वचनव्यापारः प्रकृतिः । तत्र भवं सैव वा प्राकृतम् । 'आरिसवयणे सिद्धं देवाणं अद्धमागृहा
बाणी' इत्यादि वचनाद्वा प्राक्पूर्वं कृतं प्राकृतं बालमहिलादिसुबोधं सकलभाषानिबन्धनभूतं वचनसुन्यते । मेघनिर्भुक्तजलिमेवेकस्वरूपं तदेव च देशविशेषात्संस्कारकरणाच
समासादितविशेषं सत्संस्कृताद्युत्तरिवभेदानाप्नोति । अत एव शास्त्रकृता प्राकृतमादौ
निर्दिष्टं तदनु संस्कृतादीनि । पाणिन्यादिव्याकरणोदितशब्दलक्षणेन संस्करणात्संस्कृतसुन्यते । तथा प्राकृतमापैव किंचिद्विशेषलक्षणान्मागिषका भण्यते । तचेदं यथा—
रसयोर्लशौ मागिविकासाम् । रेफस्य लकारो दन्त्यसकारस्य ताल्ब्यशकारः । यथा—
सरा शुला, सरसी शल्की इत्यादि । तथा एत्वमकारस्य सौ पुंसि । यथा—एतो पुरिसो, एशे पुलिशे इत्यादि । सुंस्मेवेलम् । तेन तं शिललं । तथा अहंवयमोर्हेगे आदेशः । यथा—हो संपत्ते, हमे संपत्ता । तथा ज्य्ययोर्थकारो भवति । यथा—य्याणदि-

य्याणुवादी जाणइ जाणवदेयस्य च । अवय्यं मय्यं विय्याहरे । अवस्यं मद्यं विद्याधरः । तथा क्षस्य क्कोऽनादौ । यथा-यक्के लक्कसे यक्षो राक्षस इति । अनादावित्येव । क्षयज्ञव्यरः खयव्यलहरू इति न स्यात् । स्कः प्रेक्षाचक्ष्योः । प्रेक्षाचक्ष्योर्धात्वोः क्षस्य स्कादेश: । यथा-ऐस्कदि आचस्कदि । तथा छस्य श्रो भवति । यथा-िपश्चिले आवण्णवश्वरे । तथा षशोः संयोगस्थयोत्तालव्यशकारः । यथा—विष्तुः विहस्पदी कास्यगालं । अर्थस्थर्योः थस्य स्तादेशः । यथा—एसे अस्ते एषोऽर्थः. समुपत्तिदे सम्परियतः । तथा जाप्यन्यव्वीनां जो भवति । यथा—ज । अनली अजलिः । ण्य । पुत्रकम्मे पुष्पकर्मा, पुत्राहं पुष्पाहम् । न्यस्य च अभिमञुः अभिमन्युः, क-जका कन्यका । त्रजेः कृतादेशस्य वव्वइ वजइ । तथा तस्य दकारोऽन्ते । यथा-मालेदि होदि य्याणदि इत्यादि । अन्यल्लक्षणं प्रन्थान्तराल्लक्ष्याच ज्ञेयमिति । तथा प्रा-कृतमेव किंचिद्विशेषात्पैशाचिकम् । यथा णनोर्नकारः पैशाचिक्याम् । यथा-आगंनून-यनमतीत्यादि । तथा दस्य वा तकारः । यथा-वतनं वदनम् । प्राकृतलक्षणापवाद-श्रात्र । यथा टस्य न डकारः । यथा—पाटलिपुत्रम् । तथा पस्य न वकारः । यथा— पदीपो, अनेकपो। तथा कगचजतदपयवानामनादौ यथाप्रयोगं लोपः खरशेषता च न कर्तव्या । यथा क्रमेण-आकाशं, मिगंको, वचनं, रजतं, वितानं, मदनो, सपरिसो, द्याल, लावण्णं । एवं सुको, सुभगो, सूची, गजो, भवति, नदी इलादि च । तथा खघथधफभानां हो न भवति। यथा—मुखं मेघो रथो विदाधरो विफलं सभा इलादि । तथा थठयोडों ऽपि न भवति । यथा-पथमं, पुथुवी, मठो, कमठो । तथा इस्य वो भवति । यथा-यवकोसलं, राजा लिपतं । तथा हृदये यस्य पः । हितपकं । तथा सर्वत्र तकारो न विक्रियते । एति बिंबमित्यादिषु । इत्यादयोऽन्येऽपि प्राकृतवि-हिता व्यञ्जनादेशा न कियन्ते ते च बृहत्कथादिलक्ष्यदर्शनाज्ज्ञेया इति । स्रसेन्यपि प्राकृतभाषेव । केवलमयं विशेषः । यथा सूरसेन्यामखसंयोगस्यानादौ तस्य दो भवति यथा—तदो, दीसदि, होदि, अन्तरिदमिलादिषु। अखसंयोगस्येति किम्। मत्तो, पसत्तो । खग्रहणात् निचिन्दो, अन्देउरमिति स्यादेव । अनादावित्येव । तेव तदे-लादों न भनति । तथा र्यस्य य्यो भनति । यथा लक्ष्यम्—अय्यउत्त, पय्याकुली-कदिह्म। यथालक्ष्यमित्येव। तेन कज्जपरवसो, वज्जकज्ज इत्यादौ न भवति। इह थष्वमां वो वा भवति । इध, होध, परित्तायध । पक्षे इथ, होह, परित्तायह । तथा पूर्वस्य पुरवो वा । यथा-न कोवि अपुरवो । पक्षे अपुर्व्व पदं । तथा कड्ड्य करिय गहुय गच्छिय इति क्त्वान्तस्यादेशः । तथा एदु भवं, जयदु भवं, तथा आमन्त्रणे भयवं कुसुमाउह इत्यादि । तथा इनः आ वा । यथा—भो कंचुइया । अतथ । भो वयस्सा, भो वयस्स । तथा इलोप इदानीमि । यथा—िकं दाणि करइस्सं । निलजो दाणि स्रो जणो । तथा अन्त्यान्मादिहेतोणों भवति । यथा—जुतिण्णमं, किण्णिमं, एवण्णेदं । -यथाप्रयोगमित्येव । तेन किं एत्थं करइस्सं । तदस्ता भवति । यथा ता जाव पविसामि । तथा एवार्थे य्येव । यथा-मम य्येव एकस्स । हंजे चेट्याह्वाने । हंजे चतुरिए । हीमा-

णहे निर्वेदिवस्ययोर्निपतः । यथा—हीमाणहे पिलस्तंता हुगे एदिणा नियविहिणो दुन्विलिसियेण । हीमाणहे जीवंतवच्छा मे जनणी । णं निपातो नन्वथे । यथा—णं भणामि । अम्महे हुपे निपातः । हीहीमो विदूषकाणां हुपे । शेषं प्राकृतसमं दृष्ट्यमिति । तथा प्राकृतमेवापभ्रंशः । स चान्येहपनागराभीरप्राम्यत्वमेदेन त्रिधोक्तसित्रिरासार्थमुक्तं भूरिभेद इति । कुतो देशिवशेषात्कारणात् । तस्य च लक्षणं लोकादेव सम्यगवसेयम् । सामान्यं तु किंचिदिदम् । यथा न लोपोऽपभ्रंशेऽधोरेफस्य । यथा—प्रखुरभ्रायरवघ्रेणेत्यादि । तद्रदभूतोऽपि काप्यधो रेफः कियते । यथा—वाचालउवचन्वचकाखकूखीत्यादि । तथादन्तस्य दकारो भवति । यथा—गोत्रुगंजिद्धमिलहुचारितु इत्यादि । तथा ऋतः स्थाने ऋकारो वा भवति । यथा—गृलसमुगणिजई । पक्षे तणं इत्यादि लक्ष्यादवसेयम् । व्यत्ययो बहुलं भाषालक्षणस्य । यथा—थहकारयोः सूरसेन्यां धत्वमुक्तं मागध्यामपि भवति । आभीरीभाषा अपभ्रंशस्था कथिता कचिन्मागध्यामपि इत्यते । सूरसेन्यामिदानींशब्दे इलोप उक्तः ग्रुद्धप्रकृतेऽपि भवति । तथा कगचजतदपयादीनां पैशाचिक्यां स्वरशेषत्वाभावोऽभिहितः । खघधफभादीनां हत्वाद्यभावश्व सूरसेन्यामपि भवति । इत्याद्यन्यदि सांकर्ये महाकविलक्ष्यादवसेयमिति । विशेषतस्तु भाषालक्षणं प्रन्थान्तरादवसेयमिति ॥

एवं शब्दलक्षणं गुणदोषांश्वाभिधायेदानीं तत्यालंकारान्विवश्चराह—

वकोक्तिरनुपासो यमकं श्लेषस्तथा परं चित्रम्।

शब्दस्यालंकाराः श्लेषोऽर्थस्यापि सोऽन्यस्तु ॥ १३॥

वकोक्तिरिति । तथाशब्दः समुचये । अन्यरतुक्तं चित्रं शब्दालंकारमध्ये समुचीयते । परमुत्कृष्टमपरं वा । अन्यदिखर्थः । शब्दस्येखर्थनिवृत्त्यर्थम् । अतश्च कश्चिदाशङ्कते—शब्दालंकार एवायं श्वेषो न त्वर्थालंकारोऽपीति तं प्रखाह—श्वेषोऽर्थस्यापीति ।
किमयमेव श्वेषोऽर्थस्यापि नेखाह—सोऽन्यस्तु । तुरवधारणे । सोऽन्यादक्ष एवेखर्थः ।
तेन यदन्यरभेदेन श्वेषलक्षणमवादि तद्युक्तमित्युक्तम् । नन्वलंकारोऽलंकार्याद्वित्रो
दष्टः । यथा पुरुषात्कटकादयः । न चैवमत्र भेदमवगच्छाम इति । सखम् । विद्यत एव
भेदः । यथा—'किं गौरि मां प्रति रुषा' इति शब्दसमुदायोऽलंकार्य एव । तस्य यद्भङ्गयन्तरेण व्याख्यानं सोऽलंकारः । अनुप्रासेऽिप प्रथमोक्ता वर्णा आवृत्ताश्चान्योन्यमलंकुर्वते । यथा हि—द्वौ साधू संगतौ परस्परमलंकुर्वते इति । एवं यमके श्वेषे
च द्रष्टव्यम् । चित्रेऽिप स्पष्टो वर्णकमोऽलंकार्यो भङ्गयन्तरकृतस्त्वलंकार इति ॥

यथोदेशं निर्देश इति पूर्वं वकोक्तिलक्षणमाह—

वक्रा तद्न्यथोक्तं व्याचष्टे चान्यथा तदुत्तरदः।
वचनं यत्पद्भक्तेत्रीया सा श्रेषवक्रोक्तिः॥ १४॥

वका प्रतिपादकेन तस्सादुत्तरवचनादन्यथा प्रकारान्तरेणोक्तम् । तदन्यथोक्तं व्या-

चष्टे विक्त चान्यथा। तस्योक्तस्योत्तरं ददातीति तदुत्तरदः । यद्द्रमनं यद्दाक्यम्। कैर्व्याचष्टे पदभङ्गः। पदखण्डनयेखर्थः। सा श्वेषवकोक्तिईया। वकोक्तिस्तु द्विविधा, श्वेषवकोक्तिः काकुवकोक्तिश्च। तल्लक्षणयोश्च वैलक्षण्यात्रकं लक्षणमस्तीति भेदेनाभि-धानमुपपन्नम्॥

तत्रोदाहरणमाह-

किं गौरि मां प्रति रुषा ननु गौरहं किं कुप्यामि कां प्रति मयीत्यनुमानतोऽहम् । जानाम्यतस्त्वमनुमानत एव सत्य-

मित्थं गिरो गिरिभुवः कुटिला जयन्ति ॥ १५ ॥

किमिति । इत्यमेवं गिरो वाचो गिरिभुवो गौर्याः कुटिला वका जयन्ति । कथम् । प्रणयकुपितां गौरीं शंभुरनुनयन्नाह—हे गौरि उमे, मां प्रति मामुद्दिश्य किं तव रुषा रोषेण । तत्प्रसीदेखर्थः । एतदुत्तरदायिनी सान्यथा पदमङ्गेराह—ननु गौरहं किम् । ननुरक्षमायाम् । किमहं गौस्त्वया कृता यद्गौरित्यामन्त्रयसे । कां च प्रति । मया कोपः कृतः यदात्थ किमिमां प्रति रुषेति । पुनः शंभुमाह—अतोऽस्मादनुमानतोऽनुमानाद्वकवचनलक्षणान्मिय विषये त्वं कुप्यसीत्यहं जाने । भूयो भवान्याह—त्वमननुमानत एव सत्यम् । न उमा अनुमा तस्या एव नतः । अस्मदनमनं केन तव ज्ञातमित्यर्थः ॥

इदानीं काकुवकोक्तिलक्षणमाह—

विस्पष्टं कियमाणादक्किष्टा खरविशेषतो भवति । अर्थान्तरप्रतीतिर्यत्रासौ काकुवकोक्तिः ॥ १६ ॥

विस्पष्टिमिति । यत्र स्वरिवेशेषादर्थान्तरप्रतीतिर्भवति । कीदशात् । विस्पष्टं स्फुटं कियमाणादु चार्थमाणात् । कीदशी अर्थान्तरप्रतीतिः । अक्किष्टा कल्पनारिहता सा काकुवक्रोक्तिः ॥

तत्रोदाहरणम्--

श्चल्यमि स्खलदन्तः सोढुं शक्येत हालहलदिग्धम् । धीरैर्नेपुनरकारणकुपितखलालीकदुर्वचनम् ॥ १७ ॥

शल्यमिति । इदमनपराधकुपितखलवचनान्यसहमानं किथत्समुद्दीपयन्नाह—आ-स्तामन्यत् । शल्यमपि काण्डमपि स्खलदन्तर्मध्ये मर्मघटनां कुर्वाणं सोढुं क्षन्तुं श-क्येत । कीदशम् । हालहलेन विषेण दिग्धं लिसम् । धीरैधैंयोंपेतैर्ने पुनरकारणकुपित-खलालीकदुर्वचनमित्येकोऽर्थः । एतदेव वाक्यं काका खरितशेषेण वदन्समाश्वासयित— यथा अपि शल्यं स्खलदन्तः सोढुं शक्येत धी रैर्न पुनरकारणकुपितखलालीकदुर्वचनम् ।

१. उदाहतोऽयं श्लोकः सरखतीकण्ठाभरणे द्वितीयपरिच्छेदे भोजेन.

यदि शल्यमपि स्मेढं शक्यते तदा दुर्वचनं सुसहमेवेत्यर्थः । पूर्वपक्षे खलदुर्वचनस्य दुः-सहतोक्ता, द्वितीये तु सुसहतेति भेदः ॥

अथानुप्रासलक्षणमाह—

एकद्वित्रान्तरितं व्यञ्जनमविवृक्षितस्वरं बहुशः । आवर्त्यते निरन्तरमथवा यदसावनुपासः ॥ १८॥

एकेति । यद्यञ्जनं बहुशो बहून्वारानावर्त्यते । कीदशम् । एकद्वित्रान्तिरितम् । एकेन द्वित्रैवी व्यञ्जनेरन्तिरितं व्यवहितम् । किं व्यवहितानुवर्तनमेवानुप्रासो नेलाह— निरन्तरमथवा । एतेनैकव्यञ्जनश्लोकानामनुप्रासतोक्ता । व्यञ्जनप्रहणं खरिनरासार्थम् । ननु खरिनरासे कृतेऽनुप्रासस्याभाव एव स्यात् । खररिहतस्यावृत्तेरनुपलम्भादिस्याह—अविविध्तत्खरम् । अविविध्वताः खरा यत्र तथा । खरिचन्ता न कियत इत्यर्थः । बहुशोप्रहणादेकावृत्तिमात्रेण नानुप्रासः । किं तिर्हं । एकद्वित्रान्तिरतमनेकन्वारानावर्ल्यते ततोऽनुप्रास इति ॥

सामान्येनानुप्रासलक्षणमिधायेदानीमस्यैव भेदानाह—

मधुरा प्रौढा परुषा लिलता भद्रेति वृत्तयः पञ्च । वर्णीनां नानात्वादस्येति यथार्थनामफलाः ॥ १९ ॥

मधुरेति । अस्यानुप्रासस्य पञ्च वृत्तयो भवन्ति । कुतः । वर्णानां व्यञ्जनानां नानात्वात् । व्यञ्जनानामावृत्त्यानुप्रासस्योक्तत्वाद्वर्णानामित्युक्तेऽपि व्यञ्जनानामिति गम्यते । कास्ताः । मधुरा, प्रौढा, परुषा, लिलता, भद्रा । इतिशब्दः परिसमाप्त्ययः । एता एव, न त्वष्टौ तिस्रो वा । तथा हाष्टौ हरिणोक्ताः । यथा—'महुरं परुषं कोमलमोजिस्सि निहुरं च लिलयं च । गंभीरं सामण्णं च अद्धभणिति उनायचा ॥' अत्रौजस्विनिष्ठरगम्भीराणां न तथा भेद इत्येकतरोपादानमेव न्याय्यम् । तथा वृत्तीनां मिश्रता सामान्यम् । तचानुक्तमि लभ्यते । इत्येताः पञ्चव । तथान्यैप्रीम्या परुषोपनागरिकेत्युक्तं तत्र त्वसंप्रह एवति । कीदश्यस्ताः। यथार्थनामफलाः सान्वयनामिकाः । कुतः । इति हेत्वर्थे । सा च माधुर्यान्मधुरा, प्रौढत्वात्प्रौढा, इत्यादिहेत्वर्थो द्रष्टव्यः ॥

इदानीमासां लक्षणमाह । तत्र मधुरायास्तावत् —

निजवर्गान्त्यैर्वग्याः संयुक्ता उपरि सन्ति मधुरायाम् । तयुक्तश्च लकारो रणौ च इख्ख्यान्तरितौ ॥ २०॥

निजनर्गान्सिरिति । मधुरायां वर्ग्यः कचटतपर्वावणां उपर्युपरिष्टात्संयुक्ताः सहिताः सन्ति विद्यन्ते । कैरित्याह—निजनर्गान्सिङ्जणनमैर्वणैः । तथा तद्युक्तस्तेन लकारेण युक्तो लकारः । रणौ च रेफणकारौ च । कीहशौ । हस्वस्तरेणान्तरितौ व्यवहितौ भ-वतः। नन्वेकव्यञ्जनाष्ट्रतिरनुप्रासलक्षणमुक्तम् , तिकिमिह बहुवर्णसद्भाव उच्यते। सत्यम् । बहुत्वाद्वर्णानां बहुवोऽनुप्रासा अपीति न दोषः । एतेषां च वर्णानां युगपत्प्रयोग एव

मधुरा वृत्तिरित्येव न द्रष्टव्यम् । किं तर्हि । एतेषां वर्णानां सध्याद्भयतमवर्णेरनुप्रासे मधुरा वृत्तिरिति ॥

किमुविशेषेणैते प्रयोक्तव्याः । नेलाह—

तत्र यथाशक्ति रणौ द्विस्त्रिर्वा युक्तितो लकारं च । पञ्चभ्यो न कदाचिद्वर्ग्यानूर्ध्व प्रयुझीत ॥ २१ ॥

तत्रेति । तत्र तेषु वर्णेषु मध्ये रणौ यथाशक्ति यावतोः प्रयोगकरणे सामर्थ्यमस्ति ताबत्प्रमाणौ प्रयोक्तव्यौ । माधुर्यलामात् । युक्तितः संयोगाह्रकारं द्विश्विर्वा प्रयुक्तीत । वर्ग्योस्तु पञ्चम्य कर्ध्वमधिकं न कदाचनापि प्रयुक्तीत । माधुर्यभक्तप्रसङ्गादित्यर्थः ॥

एतदुदाहरणमाह--

भण तरुणि रमणमन्दिरमानन्दस्यन्दिसुन्दरेन्दुमुखि । यदि सल्लीलोल्लापिनि गच्छसि तर्तिक त्वदीयं मे ॥ २२ ॥ अनणुरणन्मणिमेखलमविरतशिल्लानमञ्जमङ्गीरम् ।

परिसरणमरुणचरणे रणरणकमकारणं कुरुते ॥ २३ ॥ (युग्मम्)

भणेति । अनिष्वति । कश्चित्परमहिलां निजद्यितगृहं व्रजन्तीं वीक्ष्याह—भण वद् लमेव हेतरुणि, यदि त्वं निजद्यितमन्दिरं व्रजसि तिक्तम् । लदीयं परिसरणं मे निष्प्रयो-जनमेव रणरणकं हृद्याकुललं कुरुते । आनन्दस्यन्दि हर्षकारि सुन्दरं रम्यमिन्दुवन्मुखं यस्याः सामन्त्र्यते । तथा सल्लीलया सुविलासेनोल्लपितुं वक्तुं शीलं यस्याः सा चामन्त्र्यते । तथारुणचरणे लोहितकमे । कीहशं परिसरणम् । अनणु तारं रणन्ती शब्दा-यमाना मणिमेखला रत्नरशना यत्र तत् । तथाविरतं शिक्षानानि रणन्ति मञ्जूनि मधु-राणि मञ्जीराणि चरणाभरणानि यत्र तत् । लक्षणं तु खिधया सर्वमायोज्यम् ॥

अथ प्रौढामाह—

अन्त्यटवर्गान्मुक्त्वा वर्ग्ययणा उपरि रेफसंयुक्ताः । कृपयुक्तश्च तकारः प्रौढायां कस्तयुक्तश्च ॥ २४ ॥

अन्ल्यटवर्गानिति : प्रौढायां वृत्ती वर्ग्याः कादयो यकारणकारौ चोपरिभागे रेफेण संयुक्ता भवन्ति । किं कृत्वा । अन्त्यान् इञ्जणनमान् टवर्गे च मुक्त्वा विहाय । तथा ककारपकाराभ्यामुपरिभागे तकारश्च युक्तो भवति । चः समुचये । तथा ककारस्तकारणेपरिभागे संयुक्त इत्यर्थः ॥

तत्रेदसुदाहरणम्-

कार्योकार्यमनार्थेरुन्मार्गनिरर्गलैर्गलन्मतिभिः । नाकर्ण्यते विकर्णेर्युक्तोक्तिभिरुक्तमुक्तमपि ॥ २५ ॥ कार्योकार्यमिति । येऽनार्यो अशिष्टा उन्मार्गे कुमार्गे निरर्गला निरङ्कुशाः । खच्छन्दाः इखर्थः । तथा गलन्मतको नश्यद्भुद्धयः । विकर्णा जडास्तरेवंभूतेः कार्याकार्ये हिताहित-मुक्तमुक्तमपि पुनःपुनर्भणितमपि नाकर्ण्यते न श्रूयते । कैरुक्तमिखाह—युक्ता संगता उक्तिवैचनं येषां तैः । पयुक्ततकारस्य तयुक्तककारस्य च खयमुदाहरणं द्रष्टव्यमिति । एषा वृत्तिरन्यरोज इत्युक्ता ॥

अथ परुषामाह—

्र्रमर्वेरुपरि सकारः सर्वे रेणोभयत्र संयुक्ताः । एकत्रापि हकारः परुषायां सर्वथा च शषौ ॥ २६ ॥

सर्वेरिति । परुषायां वृत्तो सर्वेरुक्तैरनुक्तश्च वर्णेरुपिरभागे सकारो युक्तो भवति । तथा सर्वे वर्णा उक्ता अनुक्ता रेफेणोभयत्रोपर्यधोभागयोः पर्यायेण युगपद्वा युक्ता भ-वित्त । तथा हकारो रेफेणेकत्रोपर्यधो वा युक्तो भवति । अपिश्च दो नियमार्थः । एकन्त्रेवेत्यर्थः । शकारषकारो च सर्वथा सर्वेण प्रकारेण । रेफेणान्येर्वा युक्तावसंयुक्तो वेति सर्वथाशब्दार्थः ॥

उदाहरणम्—

लिप्सून्सर्वान्सोऽन्तर्ब्रह्मोद्येर्ब्राह्मणैर्वृतः पश्यन् । जिह्नेत्यगर्ह्यवर्हिःशेषश्चयः कोषशून्यः सन् ॥ २७ ॥

लिप्सूनिति । कश्चिन्महासत्त्वो दत्तसर्वस्रोऽत्र वर्ष्यते । स महासत्त्वोऽन्तर्मध्ये जि-हेति लज्जते । किं कुर्वन् । पर्यन् । कान् । लिप्सूंह्रब्धुकामान् । सर्वान्याचकानित्यर्थः । कीदशः । वृतः परिगतः । कैः ब्रह्मोद्येवेंदपारगैर्बाह्मणैः । पुनः कीदक् । अगर्ह्यः प्रशस्तो यो वर्हिर्दभेः स एव शेषमुर्वरितं तत्र शेते यः । तन्मात्रथन इत्यर्थः । लक्षणयोजना स्वयं कार्या ॥

अथास्याः सर्वत्र प्रयोगनिवारणार्थमाह—

परुषाभिधायिवचनादनुकरणाच्चापरत्र नो परुषाम् ।
 रचयेदथागतिः स्यात्तत्रापि हादयो हेयाः ॥ २८ ॥

परुषेति । परुषाभिधायिवचनानिष्ठुरत्वप्रतिपादनपरिगरोऽनुकरणाचान्यत्र परुषां वृत्तिं न रचयेत् । अथागतिर्गत्यन्तराभावः स्यात्, तत्रापि हादयो हेयास्त्याज्याः । अत्यन्तपरुषत्वात् । केवलं शर्षादिप्रयोगः कार्यः ॥

ललिताभद्रयोर्छक्षणमाह-

ृल्लितायां घधमरसा लघवो लश्चापरैरसंयुक्तः । परिश्रिष्टा मद्रायां पृथगथवा श्रव्यसंयुक्ताः ॥ २९ ॥

लितायामिति । लिलतायां वृत्तौ घकारधकारभकाररेफसकारा भवन्ति । ते च लघवो न गुरवः । तथा लकारश्चापरैवंणैरसंयुक्तः । आत्मना तु भवेदिति । भद्रायां उ वृत्तौ परिशिष्टा वृत्तिचतुष्टयोपयुक्तवर्णशेषाः । ते च पृथगसंयुक्ता । सन्ति । युक्ता-श्रेद्भवन्ति तदा श्रव्यैः श्रुतिसुखैर्येाज्या इति ॥

लकितोदाहरणमाह—

मलयानिलललनोहल्लमदकलकल्लकण्ठकलकलललामः । मधुरमधुविधुरमधुपो मधुरयमधुना घिनोति घराम् ॥ ३० ॥

मलयेति । अयं मधुर्वसन्तोऽधुना घरां पृथ्वीं धिनोति प्रीणयति । किंभूतः । यलयानिलस्य मलयवायोर्येह्नलनं गमनं तेनोह्नलाः सोत्कण्ठा मदकला मदमधुरा ये कलकण्ठाः कोकिलास्तेषां यः कलकलः कोलाहलस्तेन ललामः श्रेष्ठः । अथवा स एव ललामो ध्वजो यस्य स तथा । अन्यच मधुरेण मधुना मकरन्देन विधुरा मत्ता अमरा यस्य स तथा । अन्यच एमसानां स्वयमुदाहरणं द्रष्टव्यम् ॥

भद्रोदाहरणमाह--

उत्कटकरिकरटतटस्फुटपाटनसुपटुकोटिभिः कुटिलैः । खेलेऽपि न खल्ज नखरैरुल्लिखति हरिः खरैराखुम् ॥ ३१ ॥

उत्कटेति । हिरः सिंहो न खळु नैव खेलेऽपि कीडायामप्याखं मूपकमुल्लिखित विदारयति नखैः । कीहशैः । उत्कटा दढा ये करिकरटतटा द्विपगण्डस्थलानि तेषां य-त्स्फुटं प्रकटं पाटनं दारणं तत्र सुष्टु पदुर्दक्षा कोटिरम्रं येषां तैः । तथा कुटिलैरनुज्ञिभिः खरैस्तीक्ष्णैः । अत्र कटखाः केवलाः केवलाः पूर्वत्र न प्रयुक्ता इति परिशिष्टत्वम् ॥

अथाध्यायमुपसंहरन्यथैता वृत्तयो रचिता रमणीया भवन्ति तथाह —

एताः प्रयत्नाद्धिगम्य सम्यगौचित्यमालोच्य तथार्थसंस्थम् । मिश्राः कवीन्द्रेरघनाल्पदीर्घाः कार्या मुहुश्चैव गृहीतमुक्ताः ॥ ३२ ॥

णता इति । एताः पूर्वोक्ता वृत्तयः कवीन्द्रेः सुकविभिर्मिश्राः परस्परान्तरिताः कार्याः । किं कृत्वा । अधिगम्य ज्ञात्वा प्रयक्षात्तात्पर्येण । कथम् । सम्यगविपरीतम् । तथा औचित्यमर्थसंस्थं पात्रगतमभिधेयगतं चालोच्य विसृत्य । कीट्रयः सत्यो भिश्राः कार्यो इत्याह—अधनालपदीर्घाः । अधना असंहताः । वृत्तौ वृत्तिर्निरन्तरलमा न कार्या । यदि वा अधना असंयोगाक्षराः । एवंविधा अप्यलपदीर्घाः कर्तव्याः । एकैव वृत्तिरत्यन्तमायता न कार्यो । यदि वा अल्पानि दीर्घाणि दीर्घाक्षराणि यास्विति योज्यम् । एवंविधा अप्यलंकारान्तररित्ता उद्वेगकारिण्यः श्रोतृणां स्युरित्साह—कार्यो मुद्दुः पुनःपुनर्गृहीतमुक्ताः । मुहुर्मोक्तव्यः कर्तव्यश्चानुप्रास इति ॥

इति श्रीरुद्रटकृते काव्यालंकारे निमसायुविरचितिटिप्पणसमेतो द्वितीयोऽध्यायः समाप्तः। तृतीयोऽध्यायः।

अथेदानीं यमकलक्षणमाह—

तुल्यश्रुतिक्रमाणामन्यार्थानां मिथस्तु वर्णानाम् । पुनरावृत्तिर्यमकं प्रायच्छन्दांसि विषयोऽस्य ॥ १ ॥

तुल्येति । पुनरावृत्तिः पुनरुचारणं वर्णानां तद्यमकम् । कीदृशानाम् । तुल्या समाना श्रुतिः श्रोत्रेन्द्रियोपलिष्धः क्रमश्च परिपाटी येषाम् । श्रुतिश्रहणाद्यत्र वर्णिवकारेण
षलरत्वादिना वपुष्टा वपुत्ता इत्यादौ तथा पुनर्गता पुना रौतीत्यादौ च सत्यिप क्रमे
तुल्यश्रुतिलाभावत्वत्र यमकत्विनरासः । क्रमश्रहणात्रितिलोमानुलोमसर्वतोभद्रानुप्रासादीनां यमकत्विनरासः । निहं तेषु तुल्यश्रुतिसद्भावेऽिष तुल्यक्रमो विद्यते । मिथोऽन्यार्थानां परस्परं भिन्नार्थानाम् । इत्यनेन तु पुनरुक्तस्य यमकत्वव्युदासः । यथा 'अहो
रूपमहो स्पमहो मुखमहो मुखम् । अहो कान्तिरहो कान्तित्तत्याः सारङ्गचश्चषः॥'
इत्यादिषु । अन्यार्थानामित्यत्रार्थशब्दः प्रयोजनवाच्यपि । तेनेहापि यमकत्वं सिद्धं भवति । 'विजृम्भितोहामरसेन चेतसा निरूप्यमाणं किमपि प्रियावपुः । तदैव वैराग्यवता
विभागशो निरूप्यमाणं किमपि प्रियावपुः ॥' अत्र हि वर्णानामेकाभिष्येयत्वेऽिप प्रयोजनं
भिद्यते । अस्य च यमकस्य प्रायो बाहुल्येन च्छन्दांसि पद्यं विषयः । प्रायोग्रहणाद्रद्यमिष्ठते । अस्य च यमकस्य प्रायो बाहुल्येन च्छन्दांसि पद्यं विषयः । प्रायोग्रहणाद्रद्यमिष्ठते । अस्य च यमकस्य प्रायो बाहुल्येन च्छन्दांसि पद्यं विषयः । प्रायोग्रहणाद्रद्य-

अथ परोक्तयमकभेदान्निरस्यन्खाभिमतयमकभेदां हक्षणाभिधानायाह-

पूर्व द्विभेदमेतत्समस्तपादैकदेशजत्वेन । पादार्घक्षोकानामावृत्त्या सर्वजं त्रेघा ॥ २ ॥

पूर्वमिति । पूर्व मूलभेदाद्यपेक्षया एतद्यमकं द्विभेदम् । केन भेदेनेत्याह—समस्ते-त्यादि । तत्र समस्तपादश्च समस्तपादौ च समस्तपादश्चेत्येकशेषः । तथा एकदेशश्च एकदेशौ च एकदेशश्चेति । समस्तपादजमेकदेशजं चेति भेदद्वयम् । अत्र च वक्ष्य- माणभेदाः सर्वेऽप्यन्तर्भवन्तीति पश्चधा चतुर्दशधा चेति परोक्तवचनव्युदास इति । तत्र समस्तपादजप्रभेदानाह—पादार्घेत्यादि । पादावृत्त्या अर्धावृत्त्या श्लोकावृत्त्या च सम-स्तपादजं त्रेधा भवति ॥

तत्रापि पादावृत्तेस्तावद्भेदानाह-

पर्यायेणान्येषामावृत्तानां सहादिपादेन । मुखसंदंशावृतयः क्रमेण यमकानि जायन्ते ॥ ३ ॥

पर्यायेणेति । पर्यायेण क्रमेणान्येषां द्वितीयादीनां त्रयाणां पादानामादिपादेन सहा-वृत्तानां यमकितानां मुखसंदंशावृतिसंज्ञितानि क्रमेण यथासंख्यं यमकानि त्रीणि जायन्ते भवन्तीति ॥ तदुदाहरणानि क्रमेणाह— चकं दहतारं चक्रन्द हतारम् ।

खद्गेन तवाजौ राजन्नरिनारी ॥ ४ ॥

चक्रमिति । कश्चित्रृपमाह—हे राजन् , तव संबन्धिना खक्नेनाजो रणे आरं रिपुसक्तं चक्रं समृहमरं शीघ्रं दहता घ्रता आरेनारी रिपुस्त्री भर्तृवधेन हता ताडिता सती च-कन्द । कन्दितवतीत्यर्थः । इति प्रथमद्वितीयपादयमकं मुखसंज्ञम् ॥

अथ संदंशः—

सन्नारीभरणोमायमाराध्य विधुशेखरम् । सन्नारीभरणोऽमायस्ततस्त्वं पृथिवीं जय ॥ ५ ॥

सन्नारीति । कश्चिनृपस्याशिषमाह—लं विधुशेखरं हरमाराध्य ततः पृथिवीं जय । कीहशं हरम् । सत्यश्च ता नार्यश्च सन्नार्यः साध्यः स्नियस्ता विभार्ति पोषयतीति सन्नारीभरणः स चासानुमायश्च । उमा पार्वती तां याति गच्छति तया सह संयुज्यते यस्तं तथाविधम् । लं कीहशः । सन्नाः खिन्ना अरीभा रिपुद्विपा यत्र स तथाविधो रणः स-ङ्गामो यस्य स तथा । पुनः कीहशः । अमायो मायारहितः । सात्त्विक इत्यर्थः । अत्र प्रथमतृतीयपादयोः संदंशनामकं यमकम् ॥

अथावृतिः--

मुदारताडी समराजिराजितः प्रवृद्धतेजाः प्रथमो धनुष्मताम् । भवान्विभर्तीह नगश्च मेदिनीमुदारताडीसमराजिराजितः ॥ ६ ॥

मुदेति । कश्चिचादुककृतृपमाह—इह भवांस्त्वं नगश्चादिश्च मेदिनीं भुवं विभिर्ति पोष-यति धारयते च । कीदशस्त्वम् । मुदा हर्षेण, न तु भयेन, आरताडी रिपुसमूहताडन-शीलः । तथा समराजिरे रणाङ्गणेऽजितोऽपरिभूतः । तथा प्रवृद्धतेजाः प्रथितप्रतापः । धनुष्मतां धानुष्काणां प्रथमो मुख्यः । नगः कीदशः । उदारा उन्नता यास्ताड्यस्ताडि-वृक्षास्तासां समा अविषमा या राजयः पङ्कयस्ताभी राजितः शोभितः । इह चतुर्थपा-द्यमकमावृतिर्नाम ॥

भेदान्तरमाह-

प्रत्येकं पश्चिमयोरावृत्त्या पाद्योर्द्वितीयेन । यमके संजायेते गर्भः संदृष्टकं चेति ॥ ७॥

प्रत्येकमिति । पश्चिमयोस्तृतीयचतुर्थेपादयोद्वितीयेन पादेन सहाष्ट्रस्या प्रत्येकं पृथ-ग्यमके संजायेते भवतो गर्भसंदृष्टकसंज्ञिते ॥

तत्र गर्भीदाहरणम्-

यो राज्यमासाद्य भवत्यचिन्तः समुद्रतारम्भरतः सदैव । समुद्रतारं भरतः स दैवप्रमाणमारभ्य पयस्युदास्ते ॥ ८ ॥ य इति । यः पुरुषो राज्यं प्राप्य तस्य रक्षणादौ निश्चिन्तो भवति । तथा प्राप्तं राज्यमिति समुत्सहर्षः । यो रतारम्भरतः सदैव निधुवनप्रारम्भासक्तः । सततं स तथानिधनुषो भरतो भरेण समुद्रतारं जलनिधितरणं बाहुभ्यामारभ्य पयसि जलमध्य उद्दास्ते निष्कियो भवति । कथम् । दैवं पुराकृतं कर्म प्रमाणं यत्र तत्तथेति कियाविशेष-णम् । यः प्राप्तराज्यो निरुष्यमः स बाहुतरणप्रवृत्तजलिधमध्यस्थितनिष्कियनरतुस्य इस्तर्थः । इति मध्यमपादयोगभी नाम यमकम् ॥

अथ संदष्टकम्-

इदं च येन खयमात्मभोग्यतां समस्तकाञ्चीकमनीयताकुलम् । नितम्बन्धिकं कथमस्तु नो नृणां स मस्तकाञ्ची कमनीयताकुलम् ॥ ९॥

इदिमिति । कश्चिद्रागी परिश्लयं दृष्ट्या कंचिदाह—इदं नितम्बिबम्बं श्रोणीतटं येन खयमसहायेनात्मभोग्यतां स्वोपकारितामनीयत नीतं स तथाविधो नृणां पुंसां मस्तकाञ्ची शिरोवर्ती कथं नो अस्तु कथं मा भूत् । सौभाग्यातिशयवानिस्पर्थः । कीदशं कटीन तटम् । आकुलं प्रयोगवशाच्युलमत एव समस्ता सम्यिक्क्षसा काञ्ची मेखला यतस्तत्स-मस्तकाञ्चीकम् । तथा च कमनीयताया रामणीयकस्य कुलं स्थानम् । अत्र द्वितीयचतु-र्थपादयोः संदष्टयमकम् ॥

पुनराह-

अन्योन्यं पश्चिमयोरावृत्त्या पादयोभवेतपुच्छः ।

सर्वैः सार्घे युगपत्प्रथमस्य तु जायते पङ्किः ॥ १०॥

अन्योन्यमिति । पश्चिमयोस्तृतीयचतुर्थपादयोः परस्परावृत्त्या पुच्छो नाम यमकं भवेत् । तथा प्रथमपादस्य सर्वैक्विभिरन्यैः सार्धे युगपत्समकालमावृत्त्या पङ्किनीम यमकं जायते ॥

तत्र पुच्छः-

उत्तुङ्गमातङ्गकुलाकुले यो व्यजेष्ट शत्रृन्समरे सदैव ।

स सारमानीय महारि चक्रं ससार मानी यमहारिचकम् ॥ ११ ॥

उत्तुक्षेति । किश्वद्वीरो वर्ण्यते—स मानी मानवात्ररोऽरिचकं रिपुराष्ट्रं ससार जगाम । कीदशः । यः समरे रणे । कीदशे । उत्तुक्षमातङ्गकुलाकुल उन्नतद्विपसमूहसंकुले सदैव सर्वदैव व्यजेष्टाभ्यभूत, रात्रून्रिपून् । कथम् । सारमुत्कृष्टं महारि महद्भिरर्युक्तं चक्रमायुधविशेषमानीयादाय । कीदशो मानी । यमं युग्मं कृतान्तमिष वा हन्तीति यमहा ॥

अथ पक्ष्युताहरणम्— सभाजनेनोपरि पूरितासौ सभाजने नोपरिपूरिवासौ । सभा जनेनोऽपरिपूरितासौ सभाजने नोऽपरिपूरितासौ ॥ १२ ॥

सभाजनेनेति। 'कस्यचिद्राज्ञो मन्त्रिणः पौरैस्तिरस्कृताः। ततस्तस्य स्वसभ्याधिक्षेपजात-कोपस्यापरागभयात्पौराननिगृहतः कान्तिभ्रंशो बभूव । ततः कस्मिश्चिदवसरे ते सभ्या लब्धाः सन्तः पौराणासुपरि कटकयात्रामदुः। ततस्ते पौरा निरायुधाः सन्तः पराजिग्यिरे । ततो राजा परितुष्टः पुनरात्मीयां कान्तिमाप' इति समुदायार्थः । पादानां त्वेवं योजना । कश्चित्सभ्यः परस्य कथयति—सभाजनेन सभ्यलोकेन । मित्रजनेनेत्यर्थः । उपरि पृष्ठतः, पूः पौरजनता । इता प्राप्ता, असौ । एषां पौराणां पृष्ठतः सभ्या आगता इखर्थः । कदा । सभां सभालोकमजति क्षिपतीति सभाजनस्तस्मिन्पौरजने । न उपरिप शत्रुसमीपे सभ्यसंनिधाने ऊरिता असयः खङ्गा येन स ऊरितासिस्तसिन्नेवंविधे । अनु-दातखड़ इत्यर्थः । अत एव जनानामिनः खामी जनेनो राजा, सह भासा वर्तते इति सभाः सदीप्तिकः संवृत्तः । अन्यच कीटशे पौरलोके । अपरिपूरिता अनाप्यायिता असवः प्राणा यस्यासौ तथोक्तस्तस्मिन् । मृततुल्य इत्यर्थः । तथा सभाजने । 'सभाज प्रीतिदैर्शने' इलसात्कर्तरि ल्युद् । नोऽसाकं प्रीतिकरे । पूजक इलर्थः । अत एवा-स्माकं पूर्वप्रकान्तो जनेनः, अवतीत्युः । रक्षिता संपन्न इत्यर्थः । कथम् । अपगता रिपवो यत्रावने तत्तथेति क्रियाविशेषणम् । किंभूते पौरलोके । इतासौ इता प्राप्ता असुः अपूजा येन तस्मिन् । अधिगतमानभ्रंश इलार्थः । 'परिप्रतिगतार्थौ तु सु पूजायां यदा भवेत् । अतिरतिक्रमणे चैव नोपसर्गा इमे तदा ॥' इति सर्वपादजं पङ्कियमकम् ॥

भूयोऽपि भेदान्तरमाह—

परिवृत्तिनीम भवेद्यमकं गर्भावृतिप्रयोगेण ।

मुखपुच्छयोश्च योगाद्युग्मकमिति पादजं नवमम् ॥ १३ ॥
परिवृत्तिरिति । पूर्वोक्तगर्भावृतियमकयोर्युगपद्योगे परिवृत्तिर्नाम यमकं भवति । तथाः
पूर्वोक्तमुखपुच्छयोर्युगपद्योगाद्युग्मकं नाम समस्तपादसंभवं नवमं यमकं भवति ॥

तत्र परिवृत्त्युदाहरणम्-

मुदा रतासौ रमणी यता यां सारस्यदोऽलं कुरुतेन वोढा । सारस्यदोऽलंकुरुतेऽनवोढामुदारतासौ रमणीयतायाम् ॥ १४ ॥

मुदेति । एतन्मानिन्याः सखी अनुनयप्रसाख्यानभयादपस्तं नायकमाह—असौ रमणी श्री त्विय रता । मुदा प्रीत्या । नतु धनलोभादिना । यता त्वदागमनार्थे प्रयत्न-परा । यां त्वं वोढा परिणेता । अदोऽलं निःसंदेहं स्मरिस ध्यायि । कीदशस्त्वम् । कुरुतेनोपलक्षितः । कुत्सितं रुतं कुरुतं तेन । यत्पुरुषस्य धैर्यच्युतिप्रकाशकमत एव तत्स्मरणपिज्ञानम् । नतु यदि सा मानिनी तिकमनुनयार्थे त्वं प्रेषितेत्याह—यसादु-दारतासौ औचित्यमिदम् । रमणीयतायां रमणीयत्वे । यत्सरस्यदः कामोद्रेकोऽलंकुरुते भूषयति । अनवोढां प्रगल्मां नायिकाम् ॥

१. नवीनेषु घातुपाठसिद्धान्तकौ मुद्यादिपुस्तकेषु सभाज प्रीतिदर्शनयोः इति पाठो दर्यते.

अथ युगमकम्-

विनायमेनो नयतासुखादिना विना यमेनोनयता सुखादिना । महाजनोऽदीयत मानसादरं महाजनोदी यतमानसादरम् ॥ १५॥

विनेति । कश्चित्कंचिदाह—अयं महाजनः सत्पुरुषलोकः । एनोऽपराधं विना । अनपराध इखर्थः । अदीयत खण्ड्यते स्म । केन । यमेन । किं कुर्वता यमेन । नयता-त्मसमीपं प्रापयता । तथासुलादिना प्राणभक्षणशीलेन । ऊनयता महाजनमूनीकुर्वता । सुलादिना सौल्यभक्षकेण । अथवा सुलादिनाथेन न्यूनयता । कीहशो महाजनः । विना विगता नरो यस्तात् । यमं प्रति पुरुषकारविफलत्वाद्विपुरुष इत्यर्थः । बहुलत्वात्को न भवति । यद्वा विनष्टो ना पुरुषो विना । पुनः महाजनः कीहशः । मानसान्मानमहंकारं सादयतीति मानसाद्विपूणाम् । यदि वा मानसाचित्तात्सकाशात्सुलादिना । तथा महाजनोदी महसुत्सवमजनित क्षिपन्ति महाजा दुर्जनास्तान्नुदति प्रेरयतीति महाजनोदी । कथमदीयत । अरं शीघ्रम् । तथा यतमानसादरं यतमानानां मरणप्रतिक्रियाव्याप्टतानां सादं खेदं राति ददातीति च क्रियाविशेषणम् ॥

एतानि नव यमकानि समस्तपाद्खोक्तानि । अधुना समस्तपादयोः समस्तपादानां नाह—

अर्ध पुनरावृत्तं जनयति यमकं समुद्गकं नाम । श्लोकस्तु महायमकं तदेवमेकादशैतानि ॥ १६॥

अर्धमिति । प्रथममर्थे पुनरावृत्तं भूय उचिरतं समुद्रकाख्यं यमकं जनयित करोति । नामशब्दः संस्थानिनेषेधसूचनार्थः । तेन चित्रमध्येऽस्य नान्तर्भावः । अर्धद्वयसारूप्येण च समुद्रकसाद्द्यम् । श्लोकः श्लोकान्तरे यमिकतो महायमकं जनयित । तुः पुनर्थे । श्लोक इत्येकवचनं द्वयोक्त्यादीनां च यमकत्विनवृत्त्यर्थम् । यथालक्ष्येष्वदर्शनात् । एवं मुखादारभ्य महायमकान्तान्येकाद्शैतानि समस्तपादयमकानि भवन्ति ॥

तत्र समुद्रकम्-

ननाम लोको विद्मानवेन मही न चारित्रमुदारघीरम् । न नामलोऽकोविद्मानवेनमहीनचारित्रमुदारघीरम् ॥ १७ ॥

ननामेति । लोको जनो विदं पण्डितं ननाम प्रणतः । केन । आनवेन सुत्या । की-दशः । महा उत्सवाः सन्त्यस्येति मही । तथारीन्रिप्र्वायतेऽरिन्त सुत्रमोदो यस्य स तथाभूतो न च नैव । विदं कीदशम् । अरीणां समूद् आरं तस्य धीर्बुद्धिस्तामीरयतीति तं तथाविधम् । लोकस्तु न नामलः, अपि त्वमलो निर्मल एव । विदं पुनः कीदशम् । अकोविदा मूर्बास्तेषां मानमहंकारं वान्ति गन्धयन्ति नाशयन्तीत्सकोविदमानवास्तेषा-मिनः खामी तम् । तथाद्दीनचारित्रमखण्डशीलम् । उदारो विपुलाशयो धीरो धैर्योपेतः । उदारं च धीरं चेति ॥ अथ महायमकं श्लोकद्वयेनाह— स त्वारं भरतोऽवश्यमबलं विततारवम् । सर्वदा रणमानैषीदवानलसमस्थितः ॥ १८ ॥ सत्त्वारम्भरतो वश्यमवलम्बिततारवम् । सर्वदारणमानैषी दवानलसमस्थितः ॥ १९ ॥

स इति । स पूर्वप्रकान्तो वित् । तुशब्दः कियान्तरोपन्यासार्थः । आरमरिसमूहम्, भरतो भरेण, अवश्यं निश्चितम्, अवलं बलरहितम्, विततारवं कृतभयारिविस्तीर्णनिःखनम्, सर्वदा सदा, रणं समरम्, आनेषीदानीतवान् । कीदशोऽसो ।
अवानगच्छन् । कम् । अलसं निष्कियं जनम् । तथास्थितोऽस्थीनि शत्रूणां तस्यति
क्षयं नयतीत्यस्थित इति । तथा सत्त्वेनावष्टम्भेनारम्भा ये तेषु रतः सक्तः । कीदशमारम् । वश्यं वशगतमथवावश्यमनायत्तम्, अवलम्बिततारवं समाश्रिततस्समूहम् । वित्कीदशः । सर्वदारणमानेषी सर्वेषां यहारणं विनाशनं तेन मानमिच्छतीति कृत्वा, अत
एव दवानलेन दवाशिना समं तुल्यं स्थितं स्थितिर्यस्येति । शब्दलेषस्थास्य च महायमकस्यायं विशेषः । तत्रैकेनेव प्रयक्षेन वाक्यद्वयमुचाँयते, इह तु द्वाभ्याम् ॥

एवं समस्तपादजं यमकमाख्यायेदानीमेकदेशजमाह-

पादं द्विधा त्रिधा वा विभज्य तत्रैकदेशजं कुर्यात् । आवर्तयेत्तमंशं तत्रान्यत्रापि वा भूयः ॥ २० ॥

पादमिति । यच्छन्दोऽर्घादिभागं ददाति तस्य पादं द्विघा त्रिघा वा विभज्य द्वि-खण्डं त्रिखण्डं वा कृत्वा तत्र विभक्तेंऽश एकदेशजं यमकं कुर्यात् । कथमिखाह—आ-वर्तयेग्यमकयेत्तमंशं विभक्तं भागम् । तत्रैवांशे प्रथमार्घानि प्रथमार्घेषु द्वितीयार्घानि द्वितीयार्घेष्विद्यादिक्रमेण । अन्यत्र वाप्यंशान्तरैर्भूयः प्रभूतमावर्तयेत् । अंशान्तरावृत्तौ वहवो भेदा भवन्तीत्वर्थः । अपिशब्दः समुचये ॥

तत्रैवावृत्त्या ये भेदाः संभवन्ति तानाह—

आद्यर्घान्यन्योन्यं पादावृत्तिक्रमेण जनयन्ति । दश यमकान्यपरस्मिन्परिवृत्त्या तद्वदन्यानि ॥ २१ ॥

आद्यर्धानीति । श्लोकपादचतुष्टयस्य प्रथमार्धान्यपरिसानपादेऽन्योन्यं परस्परं पादा-वृत्तिकमेण समस्तपादद्वययमकवद्श यमकानि जनयन्ति । तद्वत्तथैव चान्त्यान्यपि दश जनयन्ति । तानि च मुखसंदंशावृतिगर्भसंदष्टकपुच्छपङ्किपरिवृत्तियुग्मकसमुद्रकसंज्ञानि ॥

किं पुनेरषामुदाहरणानि नोक्तानीत्याह—

एतदुदाहरणानां पादावृत्त्यैव दर्शितो मार्गः । इह विंशतिभेदमिदं यमकं नोदाहृतं तेन ॥ २९ ॥ एतदिति । समैस्तपादावृत्तियमकोदाहरणैरेव पूर्वोक्तेरेतदुदाहरणानां दिक्प्रदर्शनं कृ-तमितीह विंशतिभेदं यमकं नोदाहृतमिति । यद्यपि चोभयत्राप्यत्रैकादशोऽपि भेदः संभवति । यथा यादशानि प्रथमश्लोक आद्यन्तानि चार्घानि कृतानि तादशान्येक तानि लोकान्तरे क्रियन्त इति कृत्वा तथापि महाकवीनां न किचदेवंविघं लक्ष्यं दश्यत इति दशैव भेदा उक्ताः ॥

इदानीमन्यत्र देश आवृत्त्या तानाह-

प्रथमतृतीयान्त्यार्धे तदनन्तरभागयोः परावृत्ते । अन्तादिकमिति यमकं व्यस्तसमस्ते त्रिघा कुरुतः ॥ २३ ॥

प्रथमेति । प्रथमपादान्त्यार्धे द्वितीयपादावर्धे तृतीयपादान्त्यार्धे च चतुर्थपादावर्धे परावृत्तं प्रत्येकं युगपचेत्यन्तादिकं नाम त्रिविधं यमकमन्ताद्योर्थमकनाद्भवतीति ॥ तत्रोदाहरणानि—

नारीणामलसं नाभि लसन्नाभि कदम्बकम् । परमास्त्रमनङ्गस्य कस्य नो रमयेन्मनः ॥ २४॥

नारीणामिति । नारीणां कदम्बकं स्त्रेणं कस्य मनश्चित्तं नो रमयेत्त्रीणयेत् । कीट-शम् । अलसं मन्थरणमनम् । तथा नामि अवलात्वात्सभयम् । तथा लसन्ती मनोज्ञा नाभिर्यस्य तत्त्रया । तथा परमास्त्रं प्रकृष्टायुधमनङ्गस्य ॥

द्वितीयोदाहरणमाह-

परयन्ति पथिकाः कामशिखिधूमशिखामिव । इमां पद्मालयालीनां लयालीनां महावलीम् ॥ २५ ॥

पर्यन्तीति । पद्मान्यालयो येषां ते च तेऽलयश्च भ्रमराश्च तेषां महावर्ली दीर्घश्रेणी-मिमां पथिकाः पान्थाः पर्यन्ति । कीहशीम् । लयेनान्योन्यश्चेषेणालीनां संबद्धाम् । कामशिखिधूमशिखामिव स्मरानलधूमलेखामिव । इति व्यस्तोदाहरणे ॥

समस्तोदाहरणमाह-

पुष्यन्विलासं नारीणां सन्नारीणां कुलक्षयम् । आ कल्पं वसुधासार सुधासार जगज्जय ॥ २६॥

पुष्यिति । हे बसुधासार भूप्रधान नृप, आ कल्पं युगान्तं यावज्जगद्भवनं जय । कीहरा । सुधासार अस्तवेगवर्ष । किं कुर्वन् । पुष्यन्पुष्टिं नयन् । कम् । विकासम् । कासाम् । नारीणाम् । तथा सन्नानामवसादं गतानामरीणां रिपूणां कुळक्षयमन्वायान्तं पुष्यन् । अन्तभीवितकारितार्थोऽत्र पुषिः सकर्मकः ॥

भेदान्तरांण्याह—

द्वैतीयमन्यमर्धे परिवृत्तमनन्तरे भवेन्मध्यम् । मध्यसमस्तान्तादिकयोगादिष जायते वंशः ॥ २७ ॥ द्वैतीयमिति । द्वितीयपादस्थान्त्यार्धे तृतीयपादाद्यभें परिवृत्तं मध्याख्यं यमकं जन-यति । एतस्य मध्यस्य पूर्वोक्तसमस्तान्तादिकस्य योगे वंशो नाम यमकम् । समस्तप्रहणं व्यस्तान्तादिकनिवृत्त्यर्थम् । तिववित्तिस्तु लक्ष्यादर्शनात्, न त्वसंभवात् । एवमन्यत्रापि द्रष्टव्यम् । अपिः समुचये ॥

तत्रोदाहरणमाह--

समस्तभुवनव्यापियशसस्तरसेह ते । रसेहते पियं कर्तुं प्राणैरिप महीपते ॥ २८ ॥

समस्तेति । हे महीपते भूपते, तवेहात्र रसा पृथ्वी प्राणेरिप । आस्तां धनादिभिः । त्रियं हितं कर्तुमीहते चेष्टते । तरसा झगिति । कीदशस्य ते । समस्तभुवनव्यापियशसः सकलजगद्यापिश्लोकस्य । इति मध्यः ॥

अथ वंशः---

त्रीष्मेण महिमानीतो हिमानीतोयशोभितः । यशोऽभितः पर्वतस्य पर्व तस्य हि तन्महत् ॥ २९ ॥

श्रीष्मेणेति । श्रीष्मेण निदाघेन पर्वतस्य शैलस्य महिमा माहात्म्यमानीतः । कीदशः । महिस्सं हिमानी ततः स्रुतेन तोयेनाम्बुना शोभितो राजितः । हि यस्पात्तस्य पर्वतस्य तिद्धमानीतोयमभितः समन्ताद्यशो वर्तते । तथा पर्व महोत्सवश्च महन्महाप्रमाणम् ॥ पुनर्भेदमाह—

आवृत्तं प्रथमादौ द्वितीयमर्धे चतुर्थपादस्य । वंशश्च चक्रकाख्यं षष्ठं चान्तादिकं यमकम् ॥ ३०॥

आवृत्तमिति । चतुर्थपादद्वितीयार्धे प्रथमपादाद्यर्धेन सहावृत्तं पूर्वोक्तवंशश्चेति यमक-योगे चक्रकं नाम यमकम् । षष्ठोऽन्तादिकभेदः । एकश्वकारो वंशकसमुचये द्वितीयश्च चक्रस्यान्तादिकमध्ये समुचयार्थः ॥

> सभाजनं समानीय स मानी यः स्फुटन्निप । स्फुटं न पिहितं चक्रे हितं चक्रे सभाजनम् ॥ ३१ ॥

सभाजनमिति । स एव मानी मनस्वी यश्चके राष्ट्रे हितं चकेऽनुकूळं चकार । किं कृत्वा । सभाजनं सभालोकं समानीय सम्यगात्मसमीपं प्रापय्य । सभ्यानां विदितं कृत्वेखर्थः । कथं हितं चके । पिहितं गुप्तम् , न स्फुटं प्रकटम् । अविकत्थनात् । किं कुर्वेश्वपि । स्फुटशपि पीडितोऽपि । कीदशं सभाजनम् । सभाजनं प्रीतिदर्शनम् । लक्षणं सर्वत्र खिया योज्यम् । अत्र च सप्तमोऽप्येष भेदः संभवति । यत्र केवलमेव प्रथमा- खर्ये चतुर्थान्लार्धमावर्लते स तु पूर्वकविलक्ष्येषु दर्यमानोऽपि कथमपि नोकः ॥

अथाद्यन्तकभैदानाह-

प्रथमादिप्रथमार्घैः परिवृत्तान्यत्र सार्धमर्घानि ।

अन्त्यान्यनन्तराणां जनयन्त्याद्यन्तकं नाम ॥ ३२ ॥

प्रथमादीति । प्रथमद्वितीयतृतीयपादप्रथमाधैः सार्धमनन्तराणां द्वितीयतृतीयचतुर्थं-पादानामन्त्यार्धानि परिवृत्तानि यमकितानि सन्त्यादान्तकसंज्ञकं यमकं जनयन्ति ॥

किमेकभेदमेवेदम् । नेलाह-

इदमप्यन्तादिकवत्क्रमेण षोढैव भिद्यते भृयः । अस्योदाहरणानां तेनैव च दर्शितो मार्गः ॥ ३३ ॥

इदिमिति । न केवलमन्तादिकिमिदमप्याद्यन्तकं तेनैव क्रमेण षोढा षड्भिभेंदैर्भियते । भूयः पुनः । यथा प्रथमाद्यधें द्वितीयपादान्त्यार्थेन सह यमिकते तृतीयाद्यधें चतुर्थान्त्यार्थेन सह व्यक्तमाद्यन्तकं द्विधा । तदुभययोगे समस्तमिति तृतीयो भेदः । द्वितीयाद्यार्थे तृतीयान्त्यार्थेन सह मध्यनामा चतुर्थः । मध्यसमस्ताद्यन्तकयोगे वंशः पश्चमभेदः । प्रथमान्त्यार्थेचतुर्थाद्यधेसारूप्ये वंशे च युगपत्कृते चक्रकं नाम षष्टः । पूर्ववच सप्तमो भेदः संभवतीति । यत्र प्रथमाद्यधेचतुर्थान्त्यभागयोः सारूप्यम् । अस्य च निदर्शनानां तेनैवान्तादिकेन मार्गो दिशितो दिक्प्रदर्शनं कृतिमिति नोदाहरणं दत्तम् ॥

भूयो भेदमाह-

प्रथमतृतीयाद्यर्धे तदनन्तरचरमयोः परावृत्ते ।

भवति समस्तान्तादिकयोगादप्यर्धपरिवृत्तिः ॥ ३४ ॥

प्रथमेति । प्रथमायर्घे द्वितीयपादान्सार्धेन तृतीयायर्घे चतुर्थान्सार्धेन यमकितं समस्तान्तादिकं चेत्युभययोगेऽर्धपरिवृत्तिर्नाम भवति ॥

यथा—

ससार साकं दर्पेण कंद्रेंण ससारसा।

शरत्रवाना बिआणा नाविआणा शरं नवा ॥ ३५॥

ससारेति । कंदर्पेण कामेन साकं सार्धे द्पेण वेगेन शरत्ससार प्रस्ता । कीदशी सा । ससारसा सह सारसेः पिक्षिविशेषेवैर्तते या सा । तथा नवानि नृतनान्यनांसि शकटानि यस्यां सा नवानाः । तथा शरं काण्डतृणविशेषं विभ्राणा धारयमाणा । तथा भ्राणनं भ्राणः शब्दः । वीनां पिक्षणां भ्राणो विभ्राणो न विद्यते विभ्राणो यस्यां साविभ्राणा नैवंविधा । सपिक्षिरुतेत्थर्थः । तथा नवा प्रत्यमा तत्कालप्रशृत्तत्वात् ॥

पुनर्भेदान्तराण्याह-

पादसमुद्गकसंज्ञं तत्रावृत्तानि कुर्वते तच । अन्तरितानन्तरितव्यस्तसमस्तेषु पादेषु ॥ ३६ ॥

9:41

पादेति । चतुर्णामिप पादानां यान्यधानि तानि तत्रैव पादे प्ररिवृत्तानि सन्ति । पादे पादे समुद्रकसादृश्यात्पादसमुद्रकं नाम यमकं कुर्वन्ति । तच पादेष्वन्तरितेषु व्यवहितेष्वनन्त्रितेषु च तथा व्यस्तेषु केवलेषु समस्तेषु च पादेषु बहुधा भवति । ते च बहवः प्रकाराः पञ्चदश । कथमन्तरितं तावत्पञ्चधा । प्रथमतृतीययोर्द्वितीयेन, द्वितीयचतुर्थन्योस्तृतीयेन, प्रथमतृतीयचतुर्थानां द्वितीयचतुर्थानां द्वितीयचतुर्थानां द्वितीयचतुर्थानां द्वितीयन्तरणम् । इत्येकान्तरितं चतुर्भेदम् । प्रथमचतुर्थयोस्तु द्वितीयतृयतीयाभ्यामिति व्यन्तरितमेकमेव । इत्यन्तरितं पञ्चभेदम् । अनन्तरितमिप प्रथमद्वितीययोर्थुगपद्वितीयतृतीययोर्वा तृतीयचतुर्थयोत्ति द्वियोगे त्रिभेदम् । त्रयोगेण तु प्रथमद्वितीययतियानां द्वितीयतृतीयचतुर्थानां चिति द्वियोगे त्रिभेदम् । एवमेकत्रानन्तरितं तत्पञ्चधा । तथा व्यस्तेषु चतुर्षु पादेषु चत्वारो भेदाः, समस्तेषु त्वेक एव भेदः । इत्येवं सर्वे पञ्चदश्च ॥

तत्राचेऽन्तरितभेदद्वये तथा पश्चदशे समस्तजभेदे च दिक्प्रदर्शनायोदाहरणत्रय-माह । यथा—

> सुदा सेनामुदासेनादसौ तामसमञ्जसम् । महीनाथमहीनाथ जयश्रीरालिलिङ्ग तम् ॥ ३७ ॥

मुदेति । असौ महीनाथो राजा तां सेनां मुदा हर्षेण इनात्खामिनः सेनाभर्तुः सका-शादुदास चिक्षेप । वियोजितवानिखर्थः । कथम् । असमज्ञसमितस्ततः । अथानन्तरं महीनाथमहीना संपूर्णा जयलक्ष्मीरालिलिङ्ग परिषखजे ॥

द्वितीयोदाहरणमाह-

यत्त्वया शात्रवं जन्ये मदायतमदायत । तेन त्वामनुरक्तेयं रसायत रसायत ॥ ३८ ॥

यदिति । कश्चिद्राजानमाह—ययस्मात्त्वया शात्रवं शत्रुगणो जन्ये रणेऽदायताद्ध-यत तेन हेतुनेयं रसा पृथ्यानुरक्ता सती त्वामयतागता । 'अय गतौ' इत्यस्य रूषम् । कीदशम् । शात्रवं मधातीति मत् रिपुमथनसमर्थम् । आयतं विस्तीर्णम् । यद्वा मदेनायतम् । कीदशी रसा । आयतरसा त्वां प्रति दीर्घाभिलाषा ॥

तृतीयोदाहरणमाह-

रसासार रसासार विदा रणविदारण । भवतारम्भवतारं महीयतमहीयत ॥ ३९॥

रसासारेति । हे रसासार भूश्रेष्ठ, तथा रसानां श्वज्ञारादीनामासार वेगवर्षतुल्य, तथा रणविदारण समरभेदक, भवता त्वया, विदा पण्डितेन, आरम्भवता सोद्योगेन, आरं शात्रवमहीयत हानिं नीतम् । जितमिखर्थः । कीदशम् । मह्यां पृथिव्यां यतं संबद्धम् । हम्योदिवियोजितत्वादिति । अन्यदेशावृत्तौ मनोहारित्वमाश्रिसैते त्रिंशद्भेदा जाताः । यथान्तादिके पदकमाद्यन्तके पदकमिति द्वादश संभवन्ति । सप्तमभेदाभ्यां सह चतुर्दश ।

\*3 ?

#### काव्यालंकारः।

विक्रार्विपीयन्तः तथामी पादसमुद्रकभेदाश्च पश्चदशेति । यथेष्टं चावृत्तावसंख्याता मदाः समवन्ति । ते तु नोक्ताः । कविलक्ष्येष्वदर्शनादरम्यत्वाचेति ॥

अधुना प्रकारान्तरमाह-

आवृत्तानि तु तस्मिन्नाद्यर्धान्यर्धशो विभक्तानि । वक्रं तथा शिखान्त्यान्युभयानि च जायते माला ॥ ४० ॥

आवृत्तानीति । पादानामायान्यर्धान्यर्थशः खण्डितानि तस्मिन्नेव खण्डितेऽर्धे यम-कितानि वक्र नाम यमकं जनयन्ति । तथान्लार्घान्यर्घीकृतानि तस्मिन्नेव यमकितानि शिखां जनयन्ति । वक्षशिखयोश्च युगपद्योगे माला भवति ॥

क्रमेणेषामुदाहरणत्रयमाह---

घनाघनाभिनीलानामास्थामास्थाय शाश्वतीम् । चलाचलापि कमले लीनालीनामिहावली ॥ ४९ ॥

घनेति । इह कमले पद्मेऽलीनां भ्रमराणामावली पङ्किलीना श्रिष्टा । कीहक् । च-ळाचळापि चश्चळापि । कीदशामळीनाम् । घनाघना वार्षुकमेघासतद्वद्भिनीळानां इयामा-नाम् । किं कृत्वा । लीनां शाश्वर्तीं स्थिरामास्थां वृत्तिमास्थाय कृत्वा । वक्रमिदम् ।

> यासां चित्ते मानोऽमानो नारीभूयोऽरं ता रन्ता । सारप्रेमा सन्नासन्ना जायेतैवानन्ता नन्ता ॥ ४२ ॥

यासामिति । सन्ना सत्पुरुषो भूयः पुनररं शीघ्रं जायेतैव भवेदेव । कीद्दशः । रन्ता रमणशीलः। रमेरन्तर्भृतकारितार्थाद्रमयितेत्वर्थः। कास्ताः। नारीः। कीद्दशीः। अनन्ताः प्र-चरास्तथा आसत्रा अभ्यर्णाः। यासां नारीणां चित्ते मनसि मानोऽहंकारोऽमानोऽतिबहः। कीदशः । सन्ना नन्ता नम्नः । सारप्रेमा स्थिरप्रीतिः । इति शिखा ॥

भीताभीता सन्नासन्ना सेना सेनागत्यागत्या।

धीराधीराह त्वा हत्वा संत्रासं त्रायस्वायस्वा ॥ ४३ ॥

भीतेति । कश्चिद्दूतो राजानमाह—हे धीर निर्भय, आधीर मनोदु:खप्रेरक, सा परकीया सेना चमूः सेना संखामिका त्वा भवन्तमाह बूते । कीदशी । भीता त्रस्ता, अभीता सेंसुंबमागता, सन्ना संबेदा, आसन्ना निकटवर्तिनी, आगल समेल, अगला गलन्तरा-भावेन । किं तदाह—हत्वा विनार्य, संत्रासं भयम्, त्रायख पालय । पुनः कीहशी आयस्वा आयस्त्वत्सकाशादाणमनमेव स्व धनं यस्याः । इति माला ।।

भूयोप्याह— मध्यान्यधीधीनि तु मध्यं कुर्वन्ति तत्र परिवृत्त्या । आचन्तान्याचन्तं काञ्चीयमकं तथैकत्र ॥ ४४॥ मध्यानीति । तुः पुनर्श्ये । मध्यान्यर्थार्थानि पुनस्तत्रैच मध्ये परिवृत्त्या मध्यं नाम यमकं जनयन्ति । एवमायन्तान्यर्धार्धानि परिवृत्त्यायन्तं नामु कुर्वन्ति । तदुभ्य-योगे समकालं काञ्चीयमकं जनयन्ति । तथाशब्दः समुचये ॥

तत्रोदाहरणत्रयं क्रमेणाह-

सन्तोऽवत बत प्राणानिमानिह निहन्ति नः । सदाजनो जनोऽयं हि बोद्धं सदसदक्षमः ॥ ४५ ॥

सन्त इति । कश्चिदाह—हे सन्तः शिष्टाः, नोऽस्माकं प्राणानवत रक्षत । हि यस्मा-द्यं जनो लोक इहात्रेमान्प्राणानिहन्ति हिनस्ति । वतेति खेदे । कीदशो जनः । सदा-जनः सतां क्षेप्ता । तथा सचासच युक्तायुक्तं बोद्धं ज्ञातुमक्षमोऽसमर्थः । इति मध्यम् ॥

दीना दूनविषादीना शरापादितभीशरा । सेना तेन परासे ना रणे पुंजीवितरणे ॥ ४६ ॥

दीना इति । कश्चित्कस्यापि कथयति — हे नः पुरुष, तेन केनापि वीरेण रणे समरे सेना चमूः परासे क्षिप्ता । कीदशे रणे । पुंजीवितस्येरणे क्षेप्तरि । सेना कीदशी । दीना निष्पीरुषा । तथा दूनः परितप्तो विषादी विषण्ण इनः स्वामी यस्याः सा तथाभूता । तथा शरेबीणरापादिता भीभयं शरो हिंसा च यस्याः सा तथा । इत्यायन्तम् ॥

> या मानीतानीतायामा लोकाधीरा धीरालोका । सेनासन्नासन्ना सेना सारं हत्वाह त्वा सारम् ॥ ४७॥

येति । कश्चिद्दतः खसेनासंदेशं राज्ञः कथयति—सा त्वदीया सेना प्रतना, आरं रिपु-समूहम्, हत्वा विनाश्य, आह ब्रवीति । त्वा भवन्तम् । किं ब्रवीति । सारं प्रधानं वस्तु । शत्रवो जिता इति निवेदयतीखर्थः । तस्यैव सारत्वादिति । कीदशी । या मानिभिर्मनिखि-भिरिताधिष्ठिता । तथा आनीतः संपादितः परवलखीकारेणायामो विस्तारो यस्याः सा तथाभूता । लोकानामाधीर्मनःपीडा ईरयति सा लोकाधीरा । तथा धीरो निर्भय आ-लोकः प्रेक्षणं यस्याः सा तथाभूता । सेना सदण्डनायका, असन्ना सोत्साहा, आसन्ना निकटा । इति काबीयमकम् । पादसमुद्गकभेदवदन्तादिकादियमकभेदवचेहापि सर्व एव भेदा द्रष्टव्या इति ॥

'पादं द्विधा त्रिधा वा विभज्य' (३।२०) इत्युक्तम्, तत्र द्विधा विभक्ते यमकान्या-ख्यायेदानीं त्रिधा विभक्तस्याह—

पादिश्विधा विभक्तः सकलस्तस्यादिमध्यपर्यन्ताः । तेष्वपरत्रावृत्त्या दश दश यमकानि जनयन्ति ॥ ४८॥

पाद इति । यस्य पादस्य त्रिधा भागः संभवति स त्रिधा खण्डितस्ततश्च तस्यादि-मध्यान्तभागा अपरत्र पादान्तरे तेष्वेव प्रथमद्वितीयतृतीयभागेषु यथाक्रमं यमकिता दश दश यमकानि पूर्वेवजनयन्ति । एवं त्रिंशयमकानि भवन्ति ॥ एतदाह-

सुमतिरिमानि त्रीण्यपि पादावृत्तिकमेण दशकानि । यमकानां जानीयात्तदुदाहरणानि तद्वच ॥ ४९॥

सुमतिरिति । एतानि यमकानां त्रीणि दशकानि प्राज्ञः पादावृक्तिकमेण मुखसंदंशा-दिसंज्ञाभिर्जानीयात् । तदुदाहरणान्यपि तद्वदेव तेनैव प्रकारेण । सर्वे चैतद्विधा विभ-क्तपाद इव यमकजातं क्षेयम् । केवलं तृतीयभागकृतो विशेषः ॥

तदेवाह-

अन्तादिकमिव षोढा विभिन्नमेतत्करोति तावन्ति । यमकान्याद्यन्तकवत्तथापरामर्थपरिवृत्तिम् ॥ ५० ॥

अन्तादिकमिति । यथान्तादिकमाद्यन्तकं च पूर्वत्र षोटा भिन्नं सत्प्रत्येकं षड्यम-कानि जनितवत्तयेदमपि । तथापरामन्यामर्थपरिवृत्तिं द्वेधाविभक्तपादवज्जनयति । तथाशब्दस्योभयत्र योगः । इति त्रयोदश यमकानि ॥

एषामुदाहरणानि कानीत्याह-

तद्भदुदाहरणान्यपि मन्तव्यानि त्रयोदशैतेषाम् । कृत्वार्धशक्ष भागानिहापि सर्वे तथा रचयेत् ॥ ५१ ॥

तद्विति । उदाहरणान्यपि तद्वदेव त्रयोदश श्चेयानि । उपलक्षणं चैतत् । पादसमुद्र-कविद्दापि पश्चदशानां भेदानां संभवात्केवलमिह भागत्रयस्य सादश्यम् । तत्र तु द्वयस्य पुनरपि भेदानाह—कृत्वार्धशबेत्यादि । यथा पूर्वत्रार्थार्थाने कृत्वा वक्षशिखामालामध्या-चन्तकाश्चीयमकानि कृतान्येविमहापि कर्तव्यान्युदाहरणानि च देयानीति ॥

भूयो भेदान्तराण्याह-

स्थानाभिधानभाञ्जि त्रीण्यन्यानीति सन्ति यमकानि । आदिर्भध्येऽन्ते वा मध्योऽन्ते तत्र परिवृत्तः ॥ ५२ ॥

स्थानेति । त्रिधा विभक्ते पादेऽन्यानि त्रीणि वस्यमाणानि यमकानि सन्ति । किं-नामधेयानीत्याह—स्थानाभिधानभाजीति । स्थानकृतमभिधानं भजन्ते यानि । कथ-मित्याह—आदिभागे मध्यभागेन यमकिते आदिमध्ययमकम् । आदिभागेऽन्त्येन चेत्त-दाद्यन्तयमकम् । मध्यभागेऽन्त्येन यदि तदा मध्यान्तयमकम् ॥

तदुदाहरणत्रयं क्रमादाह-

स रणे सरणेन नृपो बलिताविलतारिजनः । पदमाप दमात्स्वमतेरुचितं रुचितं च निजम् ॥ ५३ ॥ स इति । स कश्चिशृपो रणे समरे सरणेन यानेन तथा दमादुपश्चमाच हेतोः समते- निजबुद्धेरुचितं योग्यं रुचितिमिष्टं च निजं खकीयं पदं स्थाबमाप • लेभे । कीदशोऽसौ बलिता बलित्वं तया विलितो वेष्टितोऽरिजनः शत्रुलोको येन स तथाविधः । इत्यादि-मध्यम् ॥

घनाघ नायं न नभा घनाघनानुदारयन्नेति मनोऽनु दारयन् । सखेऽद्यं तामविलास खेदयन्नहीयसे गोरथवा न हीयसे ॥ ५४॥

घनेति । एतत्प्राद्यिष पथिकस्य सहदोच्यते—हे घनाघ गृहाननुसरणाद्वहुपाप, अय-मसौ नभाः श्रावणो मासो न नैति । अपि त्वायात्येव। नभःशब्दो मासवाचकः पुंलिङ्गः । कीहशो नभाः । घनाघनान्सजलजलदानुदारयन्विस्तारयन् । अनु पश्चाच मनश्चित्तं दारयन्विपाटयन् । तथा हे सखे अविलास निर्लाल, तां कान्तामदयं निर्दयं खेदयनुद्दे-जयन्नहीयसे सपीयसे । अथवा गोर्बलीवर्दान्न हीयसे । बलीवर्द एवासील्पर्थः । इलाय-न्तयमकम् ॥

असतामहितो युधि सारतया रतया । स तयोरुरुचे रुरुचे परमेभवते भवते ॥ ५५ ॥

असतामिति । हे उरुरचे विस्तीर्णकान्ते । अथवा उर्वी रुग्यस्य स तस्मे विस्तीर्ण-कान्तये । स कश्चिद्वीरो भवते तुभ्यं रुरचे शीतिमुत्पादितवान् । तया जगप्रसिद्धया युधि रणे सारतयोत्कृष्टतया हेतुभूत्या । कीदश्या । रतया सक्तया । संबद्धयेत्यर्थः । कीदशोऽसौ । असतां दुर्जनानामहितो द्रोहकारी । अत एव महितः पूजितः । भवते कीदशाय । परमा उत्कृष्टा इभा हस्तिनो विद्यन्ते यस्य स तथा तस्मे ॥

अथोपसंहारं कुर्वन्ननियतदेशावयवयमकानामानन्त्यमाह— यमकानां गतिरेषा देशावयवावपेक्षमाणानाम् । अनियतदेशावयवं त्वपरमसंख्यं सदेवास्ति ॥ ५६ ॥

यमकानामिति । देश आदिमध्यान्तलक्षणः । अवयवोऽर्धत्रिभागादिः । तौ देशाव-यवावपेक्षमाणानामत्यजतां यमकानां गतिरेषा परिपाटीयं पूर्वोक्ता । यत्तु यमकं देशाव-यवौ नापेक्षते तदपरमसंख्यमसंख्यातम् । तच महाकविलक्ष्येषु सदेव साध्वेवास्ति वि-यते । एतदुक्तं भवति—स्वेच्छाकृतत्वेनानन्तत्वात्तस्य लक्षणं कर्तुं न शक्यते । केवलं महाकविलक्ष्यदर्शनाज्ज्ञेयम् ॥

अत्र तु दिखात्रप्रदर्शनार्थमाह—
कमिलनीमालिनी द्यितं विना न सहते सह तेन निषेविताम् ।
कमिलनीमालिनी द्यितं विना न सहते सह तेन निषेविताम् ।
तमधुना मधुना निहितं हृदि सारित सा रितसारमहर्निशम् ॥ ५७ ॥
कमिलनीति । सालिनी अमरी दियतं प्रियं विना कमिलनीं पिद्मिनीं न सहते न
क्षमते । तां दृष्टा तप्यत इसर्थः । कीदशी कमिलनीम् । तेन दियतेन सह समं निषेवि-

ताम् । किं तहींदान्नीं करोतीत्याह—तं प्रियमधुनेदानीं मधुना वसन्तेन हृदि मनिस निहितमिपतं रतिसारं रसप्रधानं सा स्मरित ध्यायित । अहर्निशं दिवानिशम् । अत्र न देशविभागेनावृत्तिनीप्यवयवविभागेन । यतो द्वतविलम्बिताख्यं द्वादशाक्षरमेतद्वृत्तम् । अस्यार्धे षडक्षराणि । अत्र च प्रथममक्षरं मुक्ला त्रीणि यमकितानि ॥

तथा---

कमिलनी सरसा सरसामियं विकसितानवमं नवमण्डनम् । किमिति नाधिगता धिगतादृशं मधुकरेण बताणवता कृतम् ॥ ५८ ॥

कमिलनीति । इयं कमिलनी पिद्मनी किमिति तस्मान्मधुकरेण सङ्गेन नाधिगता न संप्राप्ता । धिकष्टम् । तेनाणवता शब्दवता तादशमयुक्तं कृतम् । धिग्वतशब्दावत्र खेदा-धिक्यं सूचयतः । कीदशी । सरसा नूतना । विकसिता प्रफुछा । अत एव सरसां ज-लाशयानामनवमं श्रेष्ठं नवमण्डनं प्रत्यप्रालंकरणम् । अत्रापि देशावयवानपेक्षयावृत्तिः ॥

अध्यायमुपसंहरन्यमकस्वरूपं विषयं चाह-

इति यमकमशेषं सम्यगालोचयद्भिः सुकविभिरभियुक्तैर्वस्तु चौचित्यविद्भिः। सुविहितपदभङ्गं सुप्रसिद्धाभिधानं तदनु विरचनीयं सर्गबन्धेषु भूम्रा॥ ५९॥

इतीति । इति पूर्वोक्तं यमकमशेषं सर्वे समस्तपादैकदेशजं सम्यग्यथान्यायमालोच-यद्भिः सत्कविभिरभियुक्तैः सावधानैः । तथा वस्तु च विषयभागमालोचयद्भिः । यथा किसान्रसे कर्तव्यम् , क वा न कर्तव्यम् । यमकश्चेषिचत्राणि हि सरसे काव्ये कियमा-णानि रसखण्डनां कुर्युः । विशेषतस्तु राङ्गारकरणयोः । कवेः किलैतानि शिक्तमात्रं पोषयन्ति, न तु रसवत्ताम् । यदुक्तम्—'यमकानुलोमतदितरचकादिभिदो हि रसवि-रोधिन्यः अभिधानमात्रमेतद्रङ्करिकादिप्रवाहो वा ॥' प्रयोगस्तु तेषां खण्डकाव्येषु देव-तास्तुतिषु रणवर्णनेषु च । तदेवाह्—औचित्यविद्विरिति । औचित्यं यमकादिविधाना-स्थानस्थानादिकं विदन्ति ये तैः । कीदशं यमकम् । सुष्ठु विहिता हृदयंगमाः पदभङ्गा यत्र तत्त्रथाभूतम् । तथा सुप्रसिद्धान्यभिधानानि वस्तुवाचकशब्दा यत्र तत्त्रथाभूतं यमकम् । तदनु चौचित्यादिज्ञानानन्तरं विरचनीयम् । भूमा बाहुल्येन सर्गबन्धेषु म-हाकाव्येषु । नाटककथाख्यायिकादिषु पुनः स्वल्पमेवेत्यर्थः ॥

इति श्रीरुद्रटकृते काव्यालंकारे नामसाधुविरचितटिप्पणसमेत-स्तृतीयोऽध्यायः समाप्तः ।

चतुर्थोऽध्यायः।

यमकं व्याख्याय श्लेषं व्याचिख्यासुराह-

वक्तुं समर्थमर्थे सुश्लिष्टाक्तिष्टविविधपदसंधि । युगपदनेकं वाक्यं यत्र विधीयेत स श्लेषः॥ १ ॥

वक्तुमिति । यत्रालंकारे युगपत्तुल्यकालमेकप्रयक्षेनैवानेकं द्यादिकं वाक्यं विधियेत सं श्रेषः। युगपत्पद्ग्रहणान्महायमकादीनां श्रेषत्विनवृत्तिः । कीहशम् । वाक्यमर्थमिषेयं वक्तुं भणितुं समर्थे शक्तम् । अनेकिमितीहापि द्रष्टव्यम् । तथा सुष्ठु श्रिष्टः सुप्रयोजितो-ऽक्षिष्टः कष्टकल्पनारहितो विविधो नानाविधः पदानां सुप्तिङन्तानां संधिरेकीभावो यत्र तस्तुश्रिष्टाक्षिष्टाविधपदसंधीति ॥

सामान्यलक्षणमभिधाय विशेषाभिधानाय श्रेषप्रकारानाह— वर्णपदलिङ्गभाषाप्रकृतिप्रत्ययविभक्तिवचनानाम् । अत्रायं मतिमद्भिविधीयमानोऽष्टधा भवति ॥ २ ॥

वर्णपदेति । अत्र शब्दालंकारेष्वयं श्रेषो मतिमद्भिविधीयमानो धीमद्भिः कियमाणोऽष्टधाष्टप्रकारो भवति । केषां विधीयमान इत्याह—वर्णेलादि । वर्णश्च पदं च लिङ्गः
च भाषा च प्रकृतिश्च प्रल्यश्च विभक्तिश्च वचनं च वर्णपदिलिङ्गभाषाप्रकृतिप्रल्यविभक्तिवचनानि तेषाम् । वर्णपदादिविषयभेदात्तन्नामाष्टधा श्रेष इत्यर्थः। अत्रेति परमतिनरासार्थम् । अन्यैद्यविशेषण शब्दार्थयोः श्रेषोऽभ्यधायि । वर्णोदिनिर्देशादेवाष्टविधत्वे
लब्धेऽष्टधेति नियमार्थम् । भेदे सल्यष्टधेव नान्यथेल्यः । केचिद्धि पदेषु लिङ्गमन्तर्भावयन्ति । प्रल्ये च विभक्तिवचने । विभक्तौ च वचनम् । तदेतन्न चारु । भेददर्शनात् ।
तथाहि हार इति भूषणं मुक्ताकलापः, हरणं हारो मोषः, हरस्यायं हारः, कोऽप्यर्थः। इत्यन्न
पदश्चेषेऽपि लिङ्गश्चेषो न विद्यते । सर्वत्र पुंलिङ्गत्वात्। तथा पद्मो निधः, पद्मं कमलम्,पद्मा
श्रीरिति लिङ्गश्चेषेदपि पदमभिन्नम् । तथा तपनस्यायं तापयतीति वा तापनः । इत्यादिषु
प्रल्यभेदेदपि विभक्तिवचनभेदो न विद्यते । तथा सतां मुख्यः पुरःसरः सन्मुख्यः सच्छोभनं मुखं यासां ताः सन्मुख्यः इत्यत्र वचनभेदेदपि विभक्तिभेदो न विद्यते । इति
भेदश्रतीतेर्न शोभनोऽन्तर्भाव इति ॥

यथोद्देशस्तथा निर्देश इत्यादौ वर्णश्चेषन्रक्षणमाह— यत्र विभक्तिपत्ययवर्णवशादैकरूप्यमापतति । वर्णानां विविधानां वर्णश्चेषः स विज्ञेयः॥ ३ ॥

यत्रेति। यत्र विविधानां नानारूपाणां वर्णानामैकरूप्यं साम्यमागच्छति स वर्णश्लेषः। विरूपाणां कथं साददयमित्याह—विभक्तिबलात्प्रत्ययबलाद्वर्णबलाचेति ॥ उदाहरणमिदम् , साथी विधावपतीवपराहावास्थितं विषादमितः । आयासि दानवत्त्वं तद्धम्ये परमकुर्वाणः ॥ ४ ॥

साधाविति । अत्र महासत्त्वो दरिद्रो वर्ण्यते —कश्चित्ररो दानवतो भावो दानवत्त्वं दातृत्वं तत्पुराकृतमकुर्वाणोऽसंपादयन्विषादमितः प्राप्तः । कीदशं दातृत्वम् । विधिदैंवं तस्मित्रास्थितमायत्तम् । दैवाधीनमिखर्थः । दैवेऽनुकूछे भवतीति भावः । कीहरो विधौ । सहाधिभिर्वर्तत इति साधिस्तस्मिन् । निलमेव मनःपीडावह इल्रथः । तथापतौँ सदा संनिधानादपगतोऽर्तुः कालविशेषो यस्य सोऽपर्तुस्तस्मिन् । तथापराहावविद्यमानः परः प्रतिपक्षो यस्यासावपरः स चासावहिश्व सर्पश्च पीडाकारित्वादपराहिस्तस्मिन् । अपरसाहेर्नेकुलादिहिंसको भवति, अस्य तु नैव । अन्यच कीदशं दानवत्वम् । आया-स्यघटनादभीक्ष्णं खेददायि । तथा धम्ये खभावतो धर्मादनपेतम्,अत एव परं श्रेष्टम्। एष एकस्य वाक्यस्यार्थः ॥ अपरस्य तु—साधावित्यादि कश्चिद्वाणासुरमाह—हे दानव दनुसुत, त्वं बाणो बाणाख्य इतोऽसात्प्रदेशाद्विषादं कालकृटमक्षकं शिवमायास्यागच्छिस । कीदशं शिवम् । विधौ चन्द्रमस्यास्थितमास्था संजातास्येति तम् । कीदशे विधौ । साधौ सुन्दरे । तथापगता ऋतिर्गमनं यस्यासावपर्तिस्तस्मिन् । सदावस्थिते । तथापगतो राहुर्वि-भुंतदो यसादसौ तथाविधस्तस्मिन् । किमिति तत्सकाशमायासीत्याह—तस्य हर्म्य स्थानं तद्भर्ये यतः परमोत्कृष्टा कुर्भूमिः । निर्वाणपदमित्यर्थः । साधावित्यादाविकारोकारयोः सन प्तमीविभक्तिवशादैकरूप्यम् । आस्थितमितः प्रभृतिषु प्रत्ययवशात् । तद्धम्यमित्यत्र धकारः हकारवर्णवशादिति । परमकुर्वाण इत्यत्रैकत्रीष्ठयोऽन्यत्र दन्त्यौष्ठयो वकारस्तत्कथमेकहन पता वर्णानाम् । सत्यम् । यमकश्ठेषचित्रेषु बवकारयोरोष्ठयदन्सौष्ठययोरभेदो इत्यते । यथा-- 'तस्यारिजातं नृपतेरपश्यदबलं वनम् । ययौ निर्भरसंभोगैरपश्यदवलम्बनम् । तथा नकारणकारयोश्च न भेदः। यथा-'वेगं हे तुरगाणां जयनसावेति भङ्गहेतुरगानाम्' इति शिवभद्रस्य । विसर्जनीयभावाभावयोश्व न विशेषः । यथा—'द्विषतां मूलमुच्छेत्तं राजवंशादजायथाः । द्विषद्मश्रस्यसि कथं वृक्ययूथादजा यथा ॥' अत्र ह्येकत्राजायथा इति विसर्गान्तं क्रियापदम्, अपरत्र यथाशब्दोऽव्ययम् । तथान्त्ययोर्मकारनकारयोश्च न भेदः। यथा- 'प्रापयासुरथं वीर समीरसमरंहसम् । द्विषतां जिह निःशेषपृतनाः समरं इसन् ॥' अत्र हि समरंहसमिति मान्तम्, हसन्निति नान्तं पदम् । तथा व्यञ्जनात्परसौ-कस्य व्यञ्जनस्य द्वयोर्वा न विशेषः । यथा—'ग्रुक्ते ग्रुक्तेशनाशं दिशति' इत्यादौ श्रुक्ते शुक्के यमकः । तस्मिश्रकत्र शुक्कगुणयुक्ते, अन्यत्र शुचः क्वेशस्य च नाशं दिशतीलर्थः । अत्र होकत्र ककाराह्नकार एवैकं व्यञ्जनम्, अन्यत्र ककारो लकारश्च द्वयमिति ॥ अथ पदश्लेषः—

यसिन्विभक्तियोगः समासयोगश्च जायते विविधः । पदभङ्गेषु विविक्तो विज्ञेयोऽसौ पदश्लेषः ॥ ५ ॥

यस्मिन्निति । यत्र वाक्ये विभक्तियोगो विविधो नानासमासयोगश्च जायते । केषु । पदभन्नेषु सत्सु । विविक्तः स्फुटः स पदश्छेषः ॥

उदाहरणमिदम्-

सुरतरुतलालसगलन्नयनोदकलालसन्कुचारोहम् । समराजिदन्तरुचिरसिते नमदसौ शरीरमदः ॥ ६ ॥ नवरोमराजिराजितवलिवलयमनोहरतरसारं भाः । धवलयति रोहितानवमद्भचानमदाहितस्तनि ते ॥ ७ ॥ (युग्मम्)

सरेति । नवरोमेति । कश्चिचादुकृतिप्रयामाह—हे समराजिदन्तरुचिरस्मिते अविषम-दन्तपिक्किकान्तहसिते, तवासौ भा एषा दीप्तिरद एतच्छरीरं वपुर्धवलयिति शुक्रयित । कीदशम् । सुरतरुतेषु निधुवनभणितेषु लालसो लम्पटो गलः कण्ठो यस्य तत्तथाभूतम् । तथा त्रियसंनिधानाद्यन्नयनोदकमानन्दलोचनवारि तस्य यो लालः प्रसरणं तेन सञ्शो-भनः कुचारोहः स्तनोच्छायो यत्र तत्त्रथाभूतम् । तथा नमत्स्तनाभोगभारात्रम्म । तथा नवा नूतना या रोमराजी रोमलेखा तया राजितं भूषितं यद्वलिवलयं वलयाकारं वलि-त्रयं तेन मनोहरतरं रम्यतरं तच तत्सारमुत्कृष्टं चेति समासः। रोहत्यृत्तिष्ठतीति रोहि तानवं कृशत्वं यस्य तद्रोहितानवं यन्मध्यमुद्रं तत्रानमन्तौ कठिनत्वादलम्बमानावाहि ताववस्थितौ स्तनौ यस्यास्तस्या आमन्त्रणं हे रोहितानवमध्यानमदाहितस्तनि । एष एकस्य वाक्यस्यार्थः ॥ अपरस्य तु यथा—कश्चित्खङ्गप्रहरणो धानुष्कं स्पर्धि-नम्हिर्य वयस्यानाह-यतोऽहमेवंविशिष्टस्तेन हेतुना मदसावस्पत्खन्ने न वरो न श्रेष्टः कोऽसौ शरीरमदः । शरा विद्यन्ते येषां ते शरिणो धानुष्कास्तानीरयति क्षिपत्यभिमवतीति शरीरस्तस्य मदः । जितवनुर्धरोऽहमिति कृत्वा यो दर्भ इत्यर्थः । यतः कीदशोऽहम् । सुरतहतलेषु देवत्रक्षाधोभागेष्वलसा मन्दा ये गलनया अश्यन्नीतयः । विषयासक्ता इत्यर्थः । तेषां नोदस्ततः पातनं तत्र या कला विज्ञानं तया लसञ्शोभमानः की पृथिव्यां चारो वल्गनं यस स तथाविधोऽहम् । खङ्गविद्यया स्वर्गस्थानपि पातयामी-त्यर्थः। तथा समरं रणमासमन्ताज्ञयन्त्यभिभवन्तीति समराजितो ये ग्ररास्तेषामप्यन्ते विनाशे रुचिरभिलाषो यस्य स एवंविधोऽस्मि भवामीति । अधुना वयस्यानामन्त्रयते-अमराजिरेषु देवाङ्गनेष्वजितमपराभृतं यद्वलिबलं बलिदानवसैन्यं तस्य यमनं बन्धनं तत्रोहस्तर्कश्चिन्ता तत्र रतो विष्णुस्तस्येव रसस्तात्पर्यमारम्भश्चानुष्ठानं येषां ते तथाभूता भवन्त आमन्त्र्यन्ते । कीद्दशे मदसौ । धवा वृक्ष्विशेषास्तेषु लयो दुर्गिधया संश्रयस्तेन तिरोहितमन्तरितमनवं बहुदिवसभवं यन्मद्धानं मदीयचिन्तनम् । दुर्गस्था वयमतः स किं करिष्यतीति कृत्वा । तेन मचिन्तान्तर्धानेन मदो येषां ते च तेऽहिताश्व शत्रवश्च तेषु स्तनिते तहारणाच्छणच्छणायमाने । खङ्ग इत्यर्थः । अथवा धवाः पुरुषास्तेषां लयः खपौरुषकर्मकौशलम् । अनवम उत्कृष्टो ध्यानमदो नीतिशास्त्रिचन्तादर्पो येषां तेऽनवम-

ध्यानमदा मन्त्रिप्राया उज्यन्ते । धवलयेन कर्मकौशलेन तिरोहिता न्यकृता अनवम-ध्यानमदा यैस्ते तथा ते च तेऽहिताश्च शत्रवस्तेषु स्तनिते शब्दिते । अन्योऽप्यत्र यदि भक्तः संभवति सोऽपि तद्विदा विचार्य कर्तव्य एव ॥

अथ लिङ्गश्लेषः—

स्त्रीपुंनपुंसकानां शब्दानां भवति यत्र सारूप्यम् । लघुदीर्घत्वसमासैर्लिङ्गश्लेषः स विज्ञेयः ॥ ८ ॥

स्त्रीपुमिति । यत्र स्त्रीपुंनपुंसकिङ्गानां सारूप्यं भवत्यसौ लिङ्गश्चेषः । कैः कृत्वा । लघुदीर्घत्वसमासेरिति क्रचिदीर्घस्य लघुत्वेन । हस्त्रत्वेनेत्यर्थः । क्रचिद्रस्वस्य दीर्घत्वेन क्रचित्समासेन चेति ॥

उदाहरणम्-

देवी मही कुमारी पद्मानां भावनी रसाहारी । सुखनी राज तिरोऽहितमहिमानं तस्य सद्धारी ॥ ९ ॥

देवीति । कश्चिद्राजानमाशास्ते—त्वं राज शोभख । तथा तिरश्चीनं यथा भवत्येवमहितं शत्रुं तस्य क्षयं नय । 'तसु उपक्षये' इत्यस्य रूपम् । कीदशस्त्वम् । दीव्यतीति
देवी क्रीडारतः, मही उत्सववान्, कुत्सितांश्चौरादीन्मारयतीति कुमारी । अथवा कुः
पृथ्वी मारः कामस्तौ विद्येते यस्य स कुमारी । तथा पद्मानां श्रियां मावं सत्तां नयित
सत्येष्विति भावनी । सेवकानां लक्ष्मीश्रद इत्यर्थः । रसां भुवमाहरत्यात्मसात्करोतीति
रसाहारी । यदि वा रसेर्मेधुरादिभिराहरतीति रसाहारी । सुखं नयित सत्यानिति सुखनीः, सतः शिष्टान्धारयति पोषयतीति सद्धारी, शोभनहारवान्वा । कीदशम् ।
अहितमहिमानमहेर्वृत्रस्येव मानोऽहंकारो यस्य तं तथाविधम् । अयमेकस्य वाक्यस्यार्थः ॥ अपरस्य तु—मही पृथ्वी राजति शोभते । देवीति पूजापदम् । कीदशी
मही । कुमार्यकृतविवाहा नित्यत्रकणी वा । पद्मानां निल्नानां भावन्युत्पादिका ।
रसाज्ञलदीनाहरति गृह्णातीति । 'कर्मेण्यणन्तादी' । सुखनिः शोभनाकरा । तथानन्तस्य
शेषस्य रोहित आरोपितो महिमा माहात्म्यं यया । स्वयमात्मधारणे शक्तयाप्यनन्तस्य
लोके माहात्म्यख्यापनार्थमात्मभरस्तयापित इत्यर्थः । सिद्वयमानं वस्तुजातं घरतीति । 'कर्मण्यणन्तादी ।' देवीत्यादौ दीर्घत्वे रसाहारीत्यादौ दीर्घत्वे समासे च सारूपं दीर्घस्य ।
हस्वत्वं त्वन्यत्र स्विधया द्रष्टव्यम् ॥

अथ भाषाश्चेषः--

यसिनुचार्यन्ते सुन्यक्तविविक्तभिन्नभाषाणि । वाक्यानि यावदर्थे भाषाश्चेषः स विज्ञेयः ॥ १० ॥ यस्मिनिति । यत्र यावदर्थे कवेर्यावन्तोऽर्था विवक्षितास्तावन्ति वाक्यान्युचार्थन्ते स

1

भाषाश्वेष इति । कीदशानि । सुव्यक्तं स्फुटं यथा भवत्येवं विविक्ताः पृथगुपलभ्यमान-विवेका भिन्ना द्वित्राद्या भाषा येषु तानि तथाविधानि ॥

तत्र संस्कृतप्राकृतश्चेषोदाहरणम्-

सरसबलं स हि सूरोऽसङ्गामे माणवं धुरसहावम् ।

मित्तमसीसरदवरं ससरणमुद्धर इमं दबलम् ॥ ११ ॥

सरसवलिमिति । कश्चित्कंचिदाह—स स्रो रिविरमं तं माणवं रोगिलात्कुत्सितमनुध्यमसीसरत्सारयामास । गतियुक्तं चकारेल्थः । किद्दाम् । सरसं गतिलाभात्प्रल्यमं
दलं शक्तिर्यस्य तं तथाभूतम् । हि स्फुटम् । क सित पूर्वमसीसरदसङ्गामे न विद्यते
सङ्गो यत्रासावसङ्गः स चासावामश्च तिस्सन् । असंपर्कयोग्ये रोगे सतील्यथः । पुनः
कीद्दशं माणवम् । धुरसहावं धुरि प्रथममसहासमर्था अवा रिक्षतारो वैद्या यस्य । पूर्वे
वैद्यलक्षमिल्थथः । सूरः कीद्दशः । मिन्मेद्यति क्षिद्यति । कृपणेषु दयापर इत्यर्थः ।
कीद्दशम् । तमवरं सरोगलादश्रेष्टम् । तथा दवं लातीति दवलमुपतापयुक्तम् । कीदशः । ससरणमुद्धरः सह सरणेन ज्ञानेन वर्तन्ते ये ते ससरणा योगिनस्तेषां मुदं हर्षे
धारयित पुष्णातीति कृत्वेति संस्कृतवाक्यार्थः । प्राकृतस्य तु—काचिद्धर्तारमुद्दिस्य
सिखीमाह—हे सिखे, स ग्रूरोऽसमद्भर्ता मित्रं सुहदं सङ्कामे रण उद्धरित रक्षिते ।
कीद्दशम् । शरेर्वाणैः शवलं कर्वुरम् । तथा मानेन गर्वेण बन्धुरो रम्यः स्वभावो यस्य
तं तथाभूतम् । तथासीश्वराणां सङ्गयोधनां दवरसुपतापदम् । तथा सह शरणेन वर्तते
यस्तं सशरणं परित्राणार्थिनामार्तिहरम् । यद्यवंविधं तिकमिति तेनोद्धियत इत्याह—
मन्दवलं मन्दमसमर्थे बलं यस्य तं तथाभूतम् । बहुर्यीवनादक्षमसैन्यमिति ॥

इदानीं संस्कृतमागध्युदाहरणम्-

कुँळला लिलावलोले शिललेशे शालशालिलवशूले । कुमलाशवलालिबलेऽमाले दिशमन्तकेऽविशमे ॥ १२ ॥

कुलेति । कश्चिजातसंसारभयो विक्ति—एवंविधेऽन्तके मृत्यो सित ए विष्णो वि-षये या दिखागस्तां दिशमिवशं प्रविष्टोऽस्मि । कीदशेऽन्तके । कुलानि लालयन्ति पोषयन्ति तच्छीलाः कुललालिनः सत्पुरुषास्तेषां लावे छेदे कर्तव्ये लोलो लम्पटो यस्त-स्मिन् । तथा शलन्तीति शलाः सोद्यमास्ते विद्यन्ते यत्र देशे स शली । यद्वा शलं खङ्गकोषबन्धोऽस्ति येषां ते शलिनः खङ्गयोधास्तां श्लिशत्यल्पीकरोतीति शलिलेशस्तास्मिन् । तथा शालेर्गृहैः शालन्ते श्लाघन्त इत्येवंशीलाः शालशालिनस्तां हुनातीति शालशालि-लवः स नासौ शूलं न । पीडाकरत्वात् । तथा कमला लक्ष्मीस्तस्याः शना दिरद्वा-

१. प्राकृतच्छाया—'शरशबलं सर्वि श्रूरोऽसङ्कामे मानबन्धुरखभावम् । मित्रमसी-श्वरद्वरं सशरणमुद्धरति मन्दबलम् ॥' २. मानधीछाया—'कुररालिरावरोलं सिललं तत्सारसालिरवश्रूरम् । कमलासवलालिवरं मारयति शाम्यतो विषमम् ॥'.

स्तेष्विप छठित विक्रसतिद्वयेवंशीलं बलं सैन्यं यस्य स तथा तिस्मन् । तथामाले । भल धारणे ।' मलनं मालो न विद्यते मालो यस्यासावमालस्तस्मिन् । अनिवार्य इत्यर्थः । एष संस्कृतवावयार्थः ॥ मागधस्य तु—शे शिल्छे तत्सिललं जलं शमद्रतके शाम्यतः शमिनोऽपि मालेदि मारयति । कीदृशं तत् । कुरराः पिक्षिविशेषास्तेषामालिः पिक्कस्तदीय रावैः शब्दै रोलः कलकलो यत्र तत्तथाभूतम् । तथा सारसालिरवेण सारस्त्रेणिवाशितेन शूरं तिद्वरिहमारणसमर्थम् । तथा कमलानां पद्मानामासवं मकरन्दाख्यं लान्ति ये ते च तेऽलिनश्च भ्रमरास्तैवेरं श्रेष्ठं यत्तत् । तथा विषमं वियोगिभीषणमेवं-विधं शरदि सिललं विलोक्य मुनयोऽपि क्षुभ्यन्ति । इति मागधवाक्यार्थः ॥

इदानीं संस्कृतिपशाचभाषाश्चेषोदाहरणमाह—

कैमनेकतमादानं सुरतनरजतु च्छलं तदासीनम् । अप्पतिमानं खमते सोऽगनिकानं नरं जेतुम् ॥ १३ ॥

कमिति । कस्यचित्केनचित्पौरुषस्तुतिः कृता । ततोऽन्यस्तामसहमान आह—हे सुरतनः निधुवनपुरुष, ते तव पौरुषं न रणे इत्यामन्त्रणपदाभित्रायः । तथा खमते ग्रू-च्युद्धे, यस्त्वया वर्ण्यते स कं नरं जेतुमजतु गच्छतु । नास्त्येवासौ पुरुषो यं सोऽभिमन्विष्यतिष्यः । कीहशं नरम् । अनेकतमान्यादानान्युत्पत्तिस्थानानि यस्य तं तथाभृतम् । तथा छलं तदासीनं तां मायामाश्रितम् । आश्रयणार्थः 'आसिः' सकर्मकः । तथापां पते-रप्पतेर्वरणस्येव मानो गर्वो यस्य तम् । तथागस्येव मन्दरस्येव निकाना दीप्तिर्यस्य तम् । अथवा न गच्छतीत्यगो निकानो यस्येत्वन्यथास्य वाक्यस्यार्थः । अथवा यदा न सन्त्येविधास्तदा सर्वमेव तेन यतो जितमतः स कमिव नरं जेतुमजत्विति स्तुतिरेवान्नार्थः । इति संस्कृतवाक्यार्थः ॥ पैशाचस्य तु—केनचिद्वश्यानामुपकारः कृतः । ताभिस्तु तस्य न कृत इति सोऽत्र वर्ण्यते—स पूजितगणिकः पुरुषो गणिकानां वेश्यानामप्पतिमानमप्रतीपमपूजनं न क्षमते न सहते । किमर्थम् । रखियतुमात्मरङ्जनाय । इदानीं मां ताः पूजयन्त्वित्यव्यवानां लोदेशीनां गणिकानाम् । कामविषये कृतामोदानां कृतहर्षाणाम् । तथा सुरुन(खर्ण)रजताभ्यामुच्छलन्त्यो विलसन्त्यो दास्यो यासाम् । विशाचमाषायां कृतव्यवत्रत्यवानां लोपो न कियत इत्यादिपूर्वोक्तं लक्षणम् ॥

इदानीं संस्कृतसूरसेनीवाक्योदाहरणमाह—

तोदी सदिगगणमदोऽकलहं स सदा बलं विदन्तरिदम् । आर दमेहावसरं सासदमारं गदासारम् ॥ १४ ॥ तोदीति । कश्चित्ररो रणस्थो वर्ण्यते—स कश्चिच्छूरो वित्पण्डित इदमारमिरसक्तं

<sup>9.</sup> पैशाचीछाया—'कामे कृतामोदानां सुवर्णरजतोच्छल्हासीनाम् । अप्रितमानं क्षमते स गणिकानां न रजयितुम् ॥'. २. सूरसेनीछाया—'ततो क्ष्मते गगनमदः कल्हंसशतावलम्बितान्तरितम् । आर तमेघावसरं शाश्वतमारं गतासारम् ॥'.

बलं सैन्यमन्तर्मध्य आर ससार । कीहशोऽसी । तुदित परानिति बोदी । तथा देशनं दिगुपदेशो व्यृहरचनादिविषयः सह दिशा वर्तत इति सिदक् । तथा न गणेन सहाय-वर्गेण मदो यस्यासावगणमदः स्वभुजबलसहायकापेक्ष इत्यर्थः । सदा सर्वकालमेव । कीहशं बलम् । अकलहं परिभूतत्वान्निवैरम् । अत एव दमेहाया उपशमचेष्टाया अवस्यः कालो यस्य तत्तथाभूतम् । तथास्यन्ते क्षिप्यन्त इत्यासाः शरास्तान्यन्ति खण्डयन्तीत्यासदा धानुष्काः सह तैर्वर्तत इति सासदम् । तथा गदाभिः सारमुत्कृष्टम् । एष संस्कृतवाक्यार्थः ॥ सूरसेन्यास्तु—शरिद नभो वर्ण्यते—तो इति ततः प्रावृषोऽनन्तरं हश्यतेऽवलोक्यते । गगनं नभः । अद एतत् । कीहशम् । कलहंसशतरवलम्बतं चान्तिरतं च । तथा आरतो निवृत्तो मेघानां घनानामवसरः कालो यत्र । यदि वा आरता उपरता मेघानामाप एव शरा बाणा यत्र तत्तथाभूतम् । तथा शाश्वतः स्थिरो मारः कामो यत्र । तथा गत आसारो वेगवर्षो यतस्तत्तथाभूतम् ॥

क्षथ संस्कृतापभ्रंशयोः श्वेषोदाहरणमाह— वैद्यीरागच्छदुमे हतसुदुद्धरवारिसदःसु । अभ्रमदप्पसराहरणुरविकिरणा तेजःसु ॥ १५ ॥

भीरेति । अत्र काचिद्रौरीसखी गङ्गायाः सपत्या व्यसनेन गौरीमानन्दयति—यथा हे उमे गौरि, धीरा खस्था भवेति किया गम्यते । यतः, अन्ने गगने माद्यत्युद्धतो भवति यः स तथाविधोऽपां जलानां प्रसरो यस्याः सा अभ्रमद्प्प्रसरा गङ्गा अवेरिव गङ्गरि-काया इव किरणं विक्षेपणं निर्वासनं यस्याः साविकिरणा । अहर्दिवसमिप । 'कालाध्व-नोरखन्तसंयोगे-' इति कर्म । अत एव हतसुद्गतहर्षा । तत एव चाणुः कृशा सलग-व्छद्पतत् । क्ष । तेजःसु । कीदशेषु । उद्गता घरा पृथ्वी प्रलयापन्निममा सती यस्मात्त-दुद्धरं तच तद्वारि च समुद्रजलं च तदेव सदो गृहं येषां तानि तथाविधानि तेषु । वड-वानलतेजःखिल्यर्थः । हरनिर्वासनदुःखिता सती गङ्गात्मानं वडवानलेन्धनीचकारेति भावार्थः। एष संस्कृतवाक्यार्थः ॥ अथवा काचित्सखी गौर्याः पुरतो हरसमरं वर्णयति-हे उमे, धीर्बुद्धिरागच्छदागता । कथमहतमुदनष्टहर्षे यथा भवति तथोद्गता निवृत्ता हर-वारिणो हरनिषेघकाः शत्रवो यत्र कर्मणि तदुद्धरवारि यथा भवति । यथास्माकं बुद्धिस्तु-ष्टिश्वाभूत्तथा हरेणारयो जिता इल्पर्थः । सा च धीः सदःसु सभासु तेजःसु च परतेजो-विषयेऽभ्रमत्प्रसता । तेजस्तस्तारेखर्थः । कीदशी धीः । सर्वगलादपामिव प्रसरो गतिर्यस्याः साप्त्रसरा । अहर्दिवसम् । सदेल्यर्थः । अणुः कुशाम्रीया । तथाविकिरणा निरसितुमशक्या । इति संस्कृतवाक्यार्थः ॥ अपश्रंशस्य तु—वर्षावर्णनम्—हे धीराः, गच्छत्वपसरतु । किम् । तन्मेघकृतं तमो मेघतमः । कीदशम् । दुर्धरा दुर्वारा वार्षिका वर्षासु भवा दस्यवश्वीरा यत्र । यदि वा वार्षिका मेघा एव दस्यवश्वीरास्तेजसी हरणाद्यत्र ।

१. अपञ्चंशच्छाया—'धीरा गच्छतु मेघतमो' दुर्घरवार्षिकदस्यु । अञ्चमदप्रसरा इरणं रविकिरणास्ते यस्य ॥'-

तथा यस्य मेघतमञ्जरते द्विकिरणाः सूर्यकरा हरणं हतारः । कीहशाः । अश्रमदश्रसरा अमो श्रान्तिनं श्रमो निश्चयस्तं ददातीत्मश्रमदः प्रसरो येषां ते तथाविधाः । यथाव-स्थितं वस्तुस्वरूपं ये प्रकाशयन्तीत्मर्थः ॥

अथ भाषाश्वेषस्य प्रकारान्तरमाह-

वाक्ये यत्रैकस्मित्रनेकभाषानिबन्धनं क्रियते । अयमपरो विद्वद्भिर्भाषाश्चेषोऽत्र विज्ञेयः ॥ १६ ॥

वाक्य इति । यत्रैकस्मिन्नेव वाक्येऽनेकभाषा निबध्यन्ते सोऽयमपरः पूर्वस्मादन्यो भाषाश्चेषोऽत्र ज्ञातव्यः । पूर्वत्रानेकार्थोऽनेकाभिर्भाषाभिरुक्तः, इह त्वेक एवार्थो बह्वी-भिर्भाषाभिरुच्यत इति तात्पर्यार्थः ॥

उदाहरणम्-

समरे भीमारम्भं विमलासु कलासु सुन्दरं सरसम्। सारं सभासु सूरिं तमहं सुरगुरुसमं वन्दे ॥ १७॥

समर इति । तमहं सूरिं वन्दे स्तामि । कीदशम् । समरे रणे भीमारम्भं भीषणो-योगम् । विमलासु कलासु सुन्दरं निर्मलकलाविषये शोभनम् । सरसं श्रङ्कारादिरसो-पेतम् । तथा सभासु सदःसु सारमुत्कृष्टं । अत एव सुरगुरुसमं बृहस्पतितुल्यम् । अयमेकत्रार्थे संस्कृतप्राकृतश्लेषः । समसंस्कृतप्राकृतशब्दरिचतत्वात् । एवमुत्तरत्रापि समसंस्कृतमागधशब्दरिचतत्वादिलादि द्रष्टव्यम् ॥

समसंस्कृतमागधशब्दोदाहरणमाह-

शूलं शलन्तु शं वा विशन्तु शबला वशं विशङ्का वा । अशमदशं दुःशीला दिशन्ति काले खला अशिवम् ॥ १८॥

शूलमिति । दुःशीला दुष्टचारित्राः खलाः शलबोऽशिवं पीडादिकं दिशन्ति ददति यतोऽतस्ते शबलाः पातिकनः शूलं वा शलन्त्विधिरोहन्तु । शं वा सुखं वा विशन्त्व-धिगच्छन्तु । वशं पराधीनतां वा यान्तु । विशङ्काः खच्छन्दा वा भवन्तु तिचन्तामिष न कुर्मः । कीदशमशिवम् । अविद्यमानः शम उपशमो यस्यां सा तथाविधा दशावस्था यत्र तदशमदशम् ॥

संस्कृतपैशाचिकयोः श्लेषोदाहरणमाह—

चम्पककलिकाकोमलकान्तिकपोलाथ दीपिकानङ्गी।

इच्छति गजपतिगमना चपलायतलोचना लिपतुम् ॥ १९ ॥

चम्पकेति । काचित्रायिका गजेन्द्रसमगमना चश्चलदीर्घलोचना च । तथा चम्प-ककलिकावत्कोमलकान्ती रम्यरुची कपोली यस्याः सा तथाविधा । तथानङ्गस्येयमान नङ्गी दीपिका । तथा कामस्य प्रकाशितत्वात् । सा लपितुं वक्तामिच्छामि ॥ अथ संस्कृतसूरसेनीश्लेषमाह-

अधरदलं ते तरुणा मदिरामदमधुरवाणि सामोदम् ।

• साधु पिबन्तु सुपीवरपरिणाहिपयोधरारम्भे ॥ २० ॥

अधरेति । मिदरामदेन मधुरा वाणी यस्याः सा संबोध्य भण्यते । ते तवाधरदल-मोष्ठपत्नवं तरुणा युवानः साधु यथा भवत्येवं पिवन्तु चुम्बन्तु । कीदशम् । सामोदं सुगन्धि । किंविशिष्टे । सष्ठु पीवरो मांसलः परिणाही परिमण्डलः पयोधरारम्भः कुचा-भोगो यस्याः सैवमामच्यते ॥

संस्कृतापभ्रंशश्चेषमाह-

क्रीडन्ति प्रसरन्ति मधु कमलप्रणिय लिहन्ति । अमरा मित्र सुविभ्रमा मत्ता भूरि रसन्ति ॥ २१॥

कीडन्तीति । कश्चित्कंचिदाह—हे मित्र, श्रमरा मत्ताः सन्तः कीडन्ति विचरन्ति । श्रसरन्तीतस्ततो गच्छन्ति । तथा मधु मकरन्दं कमलप्रणयि पद्मसंबद्धं लिहन्साखाद- यन्ति । कीदशाः । सुष्ठु विश्रमो येषां ते तथाविधाः । तथा भूरि प्रभूतं रसन्ति शब्दा- यन्ते । अन्योऽपि मत्त एवंविधो भवति ॥

भाषाश्चेषसुपसंहरन्नाह-

एवं सर्वासामि कुर्वीत कविः परस्परं श्लेषम् । अनयैव दिशा भाषास्र्यादी रचयेद्यथाशक्ति ॥ २२ ॥

एवमिति । यथा संस्कृतभाषाया अन्याभिभीषाभिः सह श्रेषः कृत एवमन्यासामिप परस्परं कर्तव्योऽसौ । तद्यथा—प्राकृतभाषाया मागिधकापैशाचिसूरसेन्यपभ्रंशैः सह, मागिधकायाः पैशाचीसूरसेन्यपभ्रंशैः, पैशाच्याः सूरसेन्यपभ्रंशाभ्याम्, सूरसेन्या अपभ्रंशेन । एते दश भेदाः प्राच्येः सह द्वियोगे सर्व एव पश्चदश भेदा भवन्ति । तथानयैव दिशानेनैव न्यायेन त्र्यादीस्तिस्रश्चतसः पश्च षड्डा युगपच्छिष्टा भाषा यथा-सामर्थ्यमेकवाक्यतया भिन्नवाक्यतया वा रचयेत् । तत्र त्रियोगे विंशतिभेदाः । यथा—संक प्राक माठ १, संक प्राठ पर १, प्राठ माठ थेठ ४, प्राठ माठ थेठ १०, संक माठ थेठ १०, प्राठ माठ थेठ

प्रा० पै० अ० १४, प्रा० मा० सू० अ० १५ । पश्चयोगे षट्। तद्यथा—सं० प्रा० मा० पै० सू० १, सं० प्रा० मा० पै० सू० अ० ३, सं० प्रा० पै० सू० अ० ३, सं० प्रा० पै० सू० अ० ६। षड्योगे त्वेक एव भेदः ॥

तत्र षड्योगादिकप्रदर्शनायेकार्थश्लेषमेकमुदाहरणमाह-

अकलङ्ककुल कलालय बहुलीलालोल विमलबाहुबल । खलमौलिकील कोमल मङ्गलकमलाललाम लल ॥ २३ ॥

अकलङ्केति । हे एवंविध, त्वं लल कीड । कीदश । अकलङ्ककुल निर्मलान्वय । कलालय कलावास । बहुलीलालोल प्रचुरविलासलम्पट । विमलबाहुबल प्रकटशुजप-राकम । खलमौलिकील दुर्जनशिर:शङ्को । कोमल कमनीय । मङ्गलकमलाललाम जयलक्ष्मीचिह्न । अत्रैकस्मित्रथे भाषाषद्गस्मापि समानं रूपम् ॥

अथ प्रकृतिश्वेषमाह—

सिद्धचित यत्रानन्यैः सारूप्यं प्रत्ययागमोपपदैः । प्रकृतीनां विविधानां प्रकृतिश्लेषः स विज्ञेयः ॥ २४ ॥

सिद्धयतीति । यत्र प्रत्ययेरागमैरुपपदैश्वानन्यैस्तैरेव प्रकृतीनां तु नानाप्रकाराणां सा-रूप्यं समानरूपता सिद्धयति स प्रकृतिश्छेषः ॥

तत्रोदाहरणमाह—

परहृदयविदसुरहितप्राणनमत्काव्यकृत्सुघारसनुत् । सौरमनारं कलयति सदसि महत्कालचित्सारम् ॥ २५ ॥

परेति । देवासुरयुद्धं वर्ष्यते—सौरं सुरसमूहः कर्तृ कलयति कलिं गृह्णाति । युद्धयत इल्पर्थः । क सन्तः । अस्यन्ते क्षिप्यन्ते यत्र तत्सदस्तत्र सदिस युद्धे । सौरं कीदशम् । परहृदयानि रिपुवक्षांसि विध्यतीति परहृदयित् । यथासुरहितानां दानवपक्षपातिनां प्रा-णनं जीवनं मथातीलसुरहितप्राणमत् । तथा काव्यं दानवगुरुं कृन्तित पीडयतीति काव्य-कृत् । तथा सुधारसममृतरसं नौति स्तौतीति सुधारसनुत् । तथा देवत्वात्र विद्यते नारं नरसमूहो यत्र तदनारम् । तथा महत्प्रमूतम् । तथा काव्यं कृत्यकरणसमये विचैतन्यं ज्ञानं यस्य तत्काव्यति । तथा सहारेणारिसमूहेन वर्तते यत्तत्सारं यथा भवत्येवकव्यति । एष एकस्य वाक्यसार्थः ॥ परस्यापि तादशान्येव पदानि । सौरं सूरिसमृहः सारमुत्कृष्टं वस्तु न्याय्यं वा सदिससभायां कव्यति परिच्छिनत्ति । किं कुर्वत्सौरम् । महत्पूजयत्पूज्यजनम् । तथा परहृदयवित्परचित्तक्षम् । तथासुरहितानां प्राणवर्जितानां प्राणनेन प्रत्युज्ञीवनेन मायति हृष्यतीलसुरहितप्राणनमत् । तथा काव्यं कविकर्म करोतीति काव्यकृत् । तथा शोभनो धारो मर्यादादिधारणं येषां ते सुधाराः सुजनास्तान्सन्ति व्रन्ति ये ते सुधा-रसाः खलास्तानुद्वि अरयतीति सुधारसनुत् । तथा न विद्यत आरमरिसमूहो यस्य तदनारम् । तथा कलानां समूहः कालं चिनोत्यर्जयतीति कालिनत् । अत्र प्रकृतयो व्यधिविदिप्रस्तयो भिन्नाः । प्रत्ययाः किबादय उभयत्रापि त एव । परहृदयादीन्सुप-पदानि च तान्येव । आगमश्च कालचिदादिपदेऽतोऽन्तागमादिकोऽनन्यः । नतु चैकत्र पक्षेऽतोऽन्तोऽित्त द्वितीये नास्तीति कथमनन्यः । सत्यम् । नास्यान्योऽस्तीत्यनन्यो द्वितीयपक्षेऽन्यागमाभावादुच्यत इति सुस्थम् ॥

अथ प्रखयश्चेषः—

यत्र प्रकृतिप्रत्ययसमुदायानां भवत्यनेकेषाम् । सारूप्यं प्रत्ययतः स ज्ञेयः प्रत्ययश्चेषः ॥ २६ ॥

यत्रेति । यत्र प्रकृतिप्रत्ययसमुदायानां बहूनां प्रत्ययात्सकाशात्सारूप्यं समानरूपता भवति स प्रत्ययश्चेषो ज्ञातव्यः ॥

उदाहरणम्—

तापनमाजं पावनमारं हारं पराप दासेयः । कारं चारणमाहितमाज दरं साधनं बहुशः ॥ २७ ॥

तापनमिति । एष दासेयो दासीपुत्रश्चौरो हारं मुक्ताकलापं हियमाणं वा वस्तु पराप मुषित्वा प्राप्तवान् । कीहराम् । तापयतीति तापनम् । वन्धादिहेतुत्वात् । तथा अज्यते क्षिप्यतेऽनेनेलाजयतीति वा आजम् । चौरो हि चारकादौ क्षिप्यते । तथा पावयतीति पावनः द्युद्धिकृन्मारो मरणं यत्र तत्पावनमारम् । तथा स दासेयो हरणकाले दरं भयमाज चिक्षेप लक्ष्तवान् । कीहरां दरम् । सधनादिश्वरादागतं साधनम् । आहितं हृदये निहितम् । पुनः कीहरां दरम् । करयोरिदं कारम् । तथा चरणयोः पादयोरिदं चारणम् । करचर-णखण्डनादिभयं नाजीगणदिल्यंः । यतोऽसौ बहूञ्यतीति बहुशः । बहवस्तेन धना-यपहारतस्तन्कृता इल्यंः । एष एकोऽयंः ॥ द्वितीयस्तु—आसेय आरं गतिं पराप-रप्राप्तवान् । 'षित्र बन्धने' । आसेतत्य आसेयो मोक्षमप्राप्तो ज्ञानी भण्यते । ईषत्कर्म-वन्धनात् । कीहरामारम् । तपनस्येमं तापनम् । अजस्येममाजम् । पवनस्येमं पावनम् । हरस्येमं हारम् । सूर्यविष्णुवायुक्ताणां संबन्धिनीं गतिं लेभ इल्यथः । यतोऽसौ कारं कियामाजत्यक्तवान् । कीहरां कारम् । चारयति गमयति संसारे प्राणिनमिति चारणम् । पुनः कीहराम् । अहितानां रागादीनामिद्माहितम् । किं तत् । साध्यतेऽनेनिति साधनम् । रागादीनामुपकरणमिल्यर्थः । कथं साधनम् । बहुशोऽनेकशः । अरं शीव्रम् । अत्र प्रत्यवशात्पकृतिप्रल्थयसमुदायानां सारूप्यम् ॥

अथ विभक्तिवचनश्लेषः—

सारूप्यं यत्र सुपां तिङां तथा सर्वथा मिथो भवति । सोऽत्र विभक्तिश्लेषो वचनश्लेषस्तु वचनानाम् ॥ २८ ॥ सारूप्यमिति । यत्र सारूप्यं समानरूपता सुपां स्यादीनां तिङां खादीनां मिथः पर- स्परं सर्वथा सर्वप्रकारेभवात सोऽत्र श्लेषाधिकारे विभक्तिश्लेषो ज्ञेयः । वचनानां त्वेक-वचनादीनां सिथः सारूप्ये वचनश्लेषः ॥

तत्र तावद्विभक्तिश्चेषोदाहरणम्--

आयामो दानवतां सरति बले जीवतां न नाकिरताम् । नयदानवाँ छलामः किमभूरसि दारुणः सहसा ॥ २९ ॥

आयाम इति । जीवतां प्राणमृतां दानवतां दानं ददतां सतां संबन्धिन बले सैन्य आयामो विस्तारः सरित प्रसरित । न नाकिरतां न विक्षिपताम् । कार्पण्येन गलेऽधिंनं गृहतां नेखर्थः । कुतः । यतो नयश्च दानं च ते विद्येते यस्यासौ नयदानवान्पुरुषो लन्तामो भूषणं जगतः । तथा किमः कुत्साया अभूरस्थानं किमभूः । तथा सहसा बलेना-सिदारणः खङ्गभीषणश्च ललामः । इत्येकोऽर्थः ॥ अपरस्तु—केवित्सुरा बलिनामानम-सुरमूचुः—हे बले वैरोचन, दानवतामसुरत्वमायाम आगच्छामः । कथम् । सरित सप्रीतीति कृत्वा । न पुनर्जावतां वृहस्पतिताम् । किमूताम् । नाकिषु देवेषु रतां सक्तां नाकिरताम् । तस्मानय प्रापय दानवानसुरान् । येन तेषां मध्ये ललामो विलसामः । किमसि त्वं दारुणः काष्टादभूः संजातः सहसा । येनास्माकं वचनं न शृणोषीखर्थः । अत्रायाम इखादयो य एव स्याद्यन्तास्त एव खाद्यन्ताः शब्दा इति सारूप्यम् ॥

अथ वचनश्चेषोदाहरणम्--

आर्योऽसि तरोमाल्यः सत्योऽनतकुक्षयः स्तवावाच्यः । सन्नाभयो युवतयः सन्मुख्यः सुनयना वन्दाः ॥ ३० ॥

आर्थ इति । कश्चिदुत्साह्यते — असि त्वं वन्यो वन्दनीयः, यत आर्थे विशिष्टः । तथा तरो वलं माल्यमलंकरणं यसासो तरोमाल्यः । सलोऽवितथवाक् । अनतानाम-प्रणतानां कोर्भूमेः क्षयो नाशहेतुरनत्कुक्षयः । स्तवैः स्तुतिभिरवाच्यो वक्तुमशक्यः । तथा सन्नानां क्षीणानामभयो न विद्यते भयं यसादिति सन्नाभयः । तथा यूनस्तरुणां-स्तयतेऽभियुङ्ग इति युवतयः । सतां साधूनां मुख्य आद्यः । तथा शोभनो नयोऽस्येति मुन्यः स वासौ ना च । मुनीतिपुरुष इत्यर्थः । एष एकवचनेनैकस्य वाक्यस्यार्थः ॥ अपरस्य तु कश्चिद्राजानमाह — तव संबन्धिन्य आर्थोऽरिसक्ता युवतयित्रयो वन्यो प्रहानीता एवंविधाः । असिता रोमाली यासां तास्त्याभूताः । तथा सलः साध्यः । नतकुक्षयः कृशोदर्यः । अवाच्योऽधोमुख्यः । तथा सती रम्या नाभिर्यासां ताः सन्नाभयः । तथा सच्छोभनं मुखं यासां ताः सन्मुख्यः । शोभने नयने यासां ताः सन्यनाः । अत्रार्थे इत्यादीनि पदानि बहुवचनान्तानीति वचनश्चेषः ॥

एवं श्लेषलक्षणमभिधाय पूर्वकविलक्ष्यसंप्रहाय लक्षणशेषमाह—

भाषाश्चेषविहीनः स्ट्रशति प्रायोऽन्यमप्यलंकारम् । घत्ते वैचित्र्यमयं सुतरासुपमाससुच्ययोः ॥ ३१॥ भाषेति । अयं पूर्वोक्तश्चेषो भाषाश्चेषरहितः प्रायो बाहुल्येनान्यमप्यलंकारमर्थविषयं व्यतिरेकादिकं स्पृशति । श्चेषस्याप्यौपम्यादिभिः सह संकरो भवतीत्यर्थः । अपिशब्दो विसुग्ये । प्रायोप्रहणमसाकत्यप्रतिपादनार्थम् । अन्यमलंकारं स्पृशति परं न सर्वमेवेत् त्यर्थः । तत्रापि सुतरामतिशयेन वैचित्र्यं रम्यत्वमयं श्चेष उपमासमुचययोर्धत्ते घार्ग्यति । उपमासाहचर्यात्समुचयोऽप्यत्रौपम्यभेदो गृह्यते ॥

नन्वत्र श्लेषवाक्यद्वये शब्दमात्रं श्लिष्टं भवति, न त्वर्थं इति साम्याभावस्ततश्च कथ-

मुपमासमुचयाभ्यां स्पर्शो घटत इत्याशङ्कयाह—

स्फुटमर्थालंकारावेतावुपमासमुचयौ किं तु ।

आश्रित्य शब्दमात्रं सामान्यमिहापि संभवतः ॥ ३२ ॥

स्फुटेति । स्फुटं सत्यमर्थालंकारावेतावुपमासमुचयौ न कदापि खरूपं त्यजतः । किं तु शब्दमात्ररूपं सामान्यं साधारणं धर्ममाश्रित्य संभवतः । ताभ्यां योगो घटत इत्यर्थः । अर्थतो न सादृश्यं किं तु वाक्यद्वयसाधारणशब्दाश्रयं सादृश्यं विद्यत इति तात्पर्यार्थः ॥

उदाहरणमाह—

यद्नेकपयोधि भुजस्तवैव सदृशोऽस्यहीनसुरतरसः।

ननु बलिजितः कथं ते सदशस्तदसौ सुराधिकृतः ॥ ३३ ॥

यदिति । कश्चिदुच्यते—त्वं तवैव सदशो नान्यस्येत्यन्वयानामुपमाविशेषणद्वारेण साम्यमाह कीदशस्त्वम् । अनेकपानां द्विपानां योद्धा मुजो बाहुर्यस्यासावनेकपयोधि-मुजः । तथाहीनः परिपूर्णः सुरतरसो निधुवनरसो यस्यासावहीनसुरतरसः । तव कीदशस्य । अनेकांश्चतुरः पयोधीन्समुद्रान्भुनक्ति रक्षतीत्यनेकपयोधिभुक्तस्य । तन्याहीनामिनो नागराजः सुरा देवास्तेषामिव तरो बलं यस्यासावहीनसुरतरासस्य । अत्र प्रथमानिर्दिष्टमुपमेयं षष्ठीनिर्दिष्टमुपमानमनयोस्तु न वस्तुतः किंचिदिप साम्यमस्ति, किं तु तत्प्रतिच्छायशब्दप्रयोगात्साम्यं प्रतिभासते । एवमुत्तरत्रापि योज्यम् । किमिति । त्वं तवैव सदशो न त्विन्द्रस्येत्याह—निवलादि । ते तव कथमसौ सदश इति व्यतिरेको-ऽयमलंकारः । कीदशस्य ते । बलिनः समर्थाज्यत्यभिभवतीति बलिजित्तस्य बलिजितः । तथा सुराणामाधीन्मनःपीडाः कृन्ततीति सुराधिकृत्तस्य सुराधिकृतः । इन्द्रस्तु कीद्धाः । बलिनाम्ना दानवेन जितः पराभृतः । तथा सुरैरिषकृतो राज्ये नियोजितः । एवं त्वं सुराणामाधीन्छनित्स, स तु सुरैरिषकृत इति स्फुट एव तवेन्द्रस्य च विशेषः । यत्तच्छव्दौ हेत्वथौ । नन्वमर्षे । यस्मात्त्वं तवैव सदशस्तस्मात्तव कथमिन्द्रः सदशो भवतीत्थर्थः ॥

उपमासमुचयोदाहरणमाह—

वसुधामहितसुराजितनीरागमना भवांश्च वर्षाश्च । सुरचितवराहवपुषस्तव च हरेश्चोपमा घटते ॥ ३४ ॥ वसुधिति । त्वं द्वर्षाश्च, सदशौ । त्वं तावत्कीदशः । वसु धनम्, धाम तेजः, ताभ्यां हितमनुकूळं सुरैदेंवैरिजितमपराभूतं नीरागं रागरहितं मनश्चित्तं यस्य स तथोक्तस्त्वम् । वर्षासु वसुधायां भुवि महितं पूजितं सुष्ठु राजितं शोभितं नीरागमनं जलगातिर्गास्र तास्तथोक्ताः । चशब्दावत्र समुचयार्थौ । साधारणविशेषणादौपम्यस्य सद्भावः । द्याया उपमाया उदाहरणमाह—सुरचितेलादि । तव विष्णोश्च साम्यं घटते । कीं-दशस्य तव । सुष्ठु रचितं वरं श्रेष्ठमाहवं समरं पुष्णाति पुष्टि नयतीति यस्तस्य सुरचित-वराहवपुषः । हरेसु सुरैदेवैश्वितं व्याप्तं वराहवपुः सूकरशरीरं यस्य स तथा तस्य । अत्रापि साधारणशब्दयोगात्साम्यम्, न त्वर्थतः ॥

अथ श्लेषमुपसंहरन्नाह—

शब्दानुशासनमशेषमवेत्य सम्य-गालोच्य लक्ष्यमधिगम्य च देशभाषाः। यत्नादधीत्य विविधानभिधानकोषा-

ञ्श्लेषं महाकविरिमं निपुणो विद्घ्यात् ॥ ३५ ॥

शब्दानुशासनमिति । इदिमिदं च कृत्वा ततो महाकविरिमं श्लेषं कुर्यात् । किं कृत्वा । शब्दानुशासनं व्याकरणं समग्रं सम्यग्झात्वा । तथा लक्ष्यमुदाहरणं महाकविकृतमा-लोच्य । तथा सूरसेन्यादिदेशभाषा विदित्वा । तथाभिधानकोषान्नाममाला अधील पिठत्वेति । एतच कृत्वा निपुणः कुशलो महाकविश्व यः स श्लेषं कुर्यादिति ॥

इति श्रीरुद्रटकृते काव्यालंकारे नमिसाधुविरचितटिप्पणसमेत-श्रतुर्थोऽध्यायः समाप्तः।

## पश्चमोऽध्यायः।

वकोक्खनुप्रासयमकश्रेषान्निरूप्य क्रमप्राप्तं चित्रं प्रतिपादयिनुमाह— भङ्गचन्तरकृततत्क्रमवर्णनिमित्तानि वस्तुरूपाणि । साङ्कानि विचित्राणि च रच्यन्ते यत्र तचित्रम् ॥ १॥

भङ्गयन्तरेति । यत्र काव्ये वस्तूनां चकादीनां रूपाणि संस्थानानि रच्यन्ते निब-ध्यन्ते तिबन्ध्यन्ते तिबन्ध्यन्ते तिबन्ध्यन्ते तिबन्ध्यन्ते तिबन्ध्यन्ते तिबन्ध्यन्ते तिबन्ध्यम्य स्थानाविक्ष्याद्या चित्रं नामालंकारः । काव्ये कथं वस्तुरूपाणि रच्यन्त इति प्रश्ने विशेषणद्वारेण युक्तिमाह—भङ्गयन्तरेण चकादिविच्छित्तिलक्षणेन प्रकारेण कृतः स सकललोकप्रसिद्धः कमो रचनापरिपाटी येषां ते च ते वर्णाश्वाक्षराणि च ते निमित्तं कारणं येषां वस्तुरूपाणां तानि तथोक्तानि । तथा सहाङ्केन स्वनामचिह्नेन वर्तन्त इति साङ्कानि । तथा विचित्राणि चान्यानि च सर्वतोभद्रानुलोमप्रतिलोमादीनि । चकारो वस्तुरूपेषु मध्ये सर्वतोभद्रादिसमुचयार्थः ॥

सामान्यतिश्वत्र लक्षणमिभवाय विशेषणाभिषातुं तद्भेदानाह - तच्च कख्ज मुसलेर्बाणासनशक्तिशूलहलेः ।

चतुरङ्गपीठिवरिचत्र यतुरगगजादिपदपाठैः ॥ २ ॥
अनुलोमप्रतिलोमेरर्घ अममुरजसर्वतोभद्भैः ।
इत्यादिभिरन्येरिप वस्तुविशेषाकृतिप्रभवैः ॥ ३ ॥
भेदैविभिद्यमानं संख्यातुमनन्तमिस नैतदलम् ।
तसादेतस्य मया दिच्चात्र मुदाहतं कवयः ॥ ४ ॥

तिदिति । अनुलोमेति । मेदैरिति । तदेतिचित्रं यस्मादित्यादिभिरुक्तेरन्येरनुक्तेरिप । मेदैः कीहर्यः । वस्तुविशेषाकारात्रभवन्ति जायन्ते ये तैर्विभियमानं भेदेन व्यवस्थाप्य-मानमनन्तमसंख्यातं तत्संख्यातुं संख्यया प्रतिपादियतुं नालं न समर्थोऽस्म्यहम् । तस्मादेतस्य मया दिख्यात्रमुदाहृतं दिश्तंतं हे कवयः । इत्यादिभिभेदेरित्युक्तं तानेव दर्शयति—तचकेत्यादि । चकादीनि प्रतीतानि न वरम् । बाणासनं धनुः । चतुरक्रपीठं द्यूतकारिविदितचतुरक्षफलकस्तत्र रचिते रथतुरगगजादिपदपाठैः । पत्र्यतेऽनेनेति पाठः श्लोकः। आदिग्रहणात्ररपदसंग्रहः।क्रमव्युत्कमाभ्यां यः सहशः सोऽनुलोमप्रतिलोमश्लोकः। अर्धन्नमणादर्धन्नमः। सर्वतस्तु न्नमणात्सर्वतोभद्रः । आदिग्रहणात्पद्यगोमृत्रिकादिसंग्रहः ।

किं पुनस्तेषां वस्तुरूपाणां विरचने लक्षणमिलाह—
यन्नाम नाम यत्स्यात्तदाकृतिर्लक्षणं मतं तस्य ।
तल्लक्ष्यमेव दृष्ट्वावधार्यमिललं तद्दन्यदिषि ॥ ५ ॥

यदिति । चकादिकं प्रसिद्धं नाम संज्ञा यस्येति विग्रहः । तद्यन्नाम । द्वितीयस्तु ना-मञ्चन्दः प्राकार्ये । तदेवंविधं वस्तु यत्स्यात्त्रकृतिस्तद्याकारस्त्रस्य चित्रस्य ठक्क्षणमिन-हितम् । यद्नुकार्यस्य चकादेर्नाम संस्थानं च तदेवानुकरणस्य करणीयमित्यर्थः । तच्च चित्रठक्षणमित्विठं समग्रं माघादिमहाकविरचितं ठक्ष्यमुदाहरणमेव दृष्ट्वावधार्ये श्रेयम् । ततो वस्तुरूपादन्यदिप सर्वतोभद्रादिकं ठक्ष्यमेव दृष्ट्वावधार्यम् । अथवा ततो ठक्ष्योक्ताद्व-स्तुरूपादन्यदिप मत्स्यवन्धादिकं स्विधयैवाभ्यूत्यम् । मार्गे दृष्ट्वान्यथापि करणं न दोषाये-स्यर्थः । तेन चक्कारनेमिण्डाद्रादावनियम उक्तो भवतीति रिथतमेतत् ॥

तत्राष्टिमः श्लोकैर्गर्भोकृतखङ्गादिवखुरूपान्तरैश्वकमाह— मारारिशकरामेभमुखैरासाररंहसा । सारारव्यस्तवा नित्यं तदर्तिहरणक्षमा ॥ ६ ॥ माता नतानां संघट्टः श्रियां बाधितसंश्रमा । मान्याथ सीमा रामाणां शं मे दिश्यादुमादिजा ॥ ७॥ खङ्गबन्धः॥ (युग्मम्)

E &

मारेति । मातेति । जुमा गौरी शं सुखं में महां दिश्यादेयात् । कीदशी । आदिजा जगदादिभवा । तथा मारारिः शंभुः, शक इन्द्रः, रामो जामदश्ये दाशरिथर्वा, इभमुखो गणाधिपस्तैरासाररंहसा वेगवर्षवद्वेगेनादरावेशात्सार उत्कृष्ट आरब्धः प्रकृतः स्तवः सु-तिर्थस्याः सा । तथा निस्ं सदा तेषां मारारिप्रमृतीनामर्तेः पीडाया हरणेऽपनयने क्षमा समर्था । तथा नतानां मातेव माता । वत्सल्तवात् । तथा संघदः समूहः । कासां श्रिया- मृद्धीनाम् । तथा वाधितो नाशितो भक्तानां संभ्रमो भयं यया सा तथाभूता । तथा मान्या पूज्या । अथ सीमा मर्यादा रामाणां ल्लीणाम् । सर्वोत्तमेखर्थः । अनेन संदीनित- केन खड उत्पद्यते । आदाः श्लोकः फल्रह्पोऽपरो मुष्टिह्पः । 'सा' शब्दः फलान्ते तै- स्ण्याकारी 'दिजा' इति मुष्टेहपरि 'मा' शब्दौ तत्र साधारणौ । अस्य न्यासः ॥

अथ मुसलधनुषी—

मायाविनं महाहावा रसायातं लसद्धजा । जातलीलायथासारवाचं महिषमावधीः ॥ ८॥ मुसलम् ॥ मामभीदा शरण्या मुत्सदैवारुक्प्रदा च धीः ।

धीरा पितत्रा संत्रासात्रासीष्ठा मातरारम ॥ ९ ॥ धनुः ॥ (युग्मम्) मायाविनमिति । मामिति । हे मातः, सा त्वं संत्रासाद्भयान्मां त्रासीष्ठा रक्ष । आरम व्यापारान्तरात्रिवर्तस्व । पश्य मामित्यर्थः । या त्वं महिषं महिषासुरमावधीर्द्वतविति संबन्धः । कीदशं महिषम् । मायाविनं छद्मपरम् । त्वं तु महाहावा महान्हावश्वेन् ष्टाविशेषो यस्याः सा । रसेन दर्पेणायातं महिषम् । त्वं त्वसद्धजा लसन्तौ भुजौ यस्याः । तथा जातलीला संपन्नविलासा । महिषमयथासारवाचमयथासारा मर्यादोल्लिङ्गनी वाग्यस्य । तथा त्वमभियमभयं ददासीत्यभीदा । शरणे साधुः शरण्या । मुत्रहृष्टा । सदैव सर्वकालमरुकप्रदा नीरोगत्वदायिनी । चः समुचये । धीर्बुद्धः । तद्वेत्तवात् । धीरा निर्भया । पवित्रा पावनी । अत्राद्यश्वोकेन मुसलम् —मध्ये तन्तु पार्श्वयोः स्थूलमेकत्र प्रान्ते तीक्ष्णम् । तत्र मध्ये वारसा' इत्यक्षरत्रयं साधारणमन्ते 'जा' इति । द्वितीयश्वोकेन धनुः—तत्राद्यमर्थे कुटिलं वंशभागे, द्वितीयं गुणाकारं 'मा' शब्दोऽधस्तनकोटि-प्रान्ते, तदुपान्ते च मकारो द्विरावृत्ति, 'धी' शब्दश्च शिखाहृष्टः । न्यासः ॥

अथ शरः--

माननापरुषं लोकदेवीं सद्भस सन्नम ।

मनसा सादरं गत्वा सर्वेदा दास्यमङ्ग ताम् ॥ १० ॥ श्ररः ॥ माननेति । अङ्गेति कोमलामञ्जणे । हे सद्रस सुभक्तिभरेणाईहृदय, सर्वेदा सदा सो-दरं सप्रयत्नं मनसा चेतसा तां लोकदेवीं भुवनदेवतां सन्नम सम्यक्प्रणम । दासभावं ग-त्वाभ्युपेख । माननया पूजनयापगता हट् कोघो यस्यास्तां माननापहषम् । सापराघेऽपि

<sup>্</sup>ৰ ূ . संदानितकमिति युग्मस्य संज्ञान्तरम्. २ सर्वेषां बन्धानां न्यासो प्रन्थसमाप्तौ द्रष्टव्यः.

पूज्या सप्रसादामित्यर्थः । अत्र प्रथमपादेन दण्डः, द्वितीयेन,फलम्, तृतीयचतुर्थाभ्यां वाजावटनी च । न्यासः ॥

अथ ग्रूलम्—

मा मुषो राजस स्वासूं छोककू टेशदेवताम्।

तां शिवावाशितां सिद्धचाध्यासितां हि स्तुतां स्तुहि ॥११॥ शूलम् ॥

मा मुष इति । हे राजस रजोगुणयुक्त, खासूनात्मप्राणान्मा मुषो मा हार्षाः । तां लोककूटानां जनसमूहानामीशा राजानस्तेषां देवतां खुहि नुहि । कीदशीम् । शिवेन शंभुना वाशितामाहूतां शिवामिर्वा वाशितां कृतकलकलाम् । सिद्ध्या कार्यसिद्धयाध्या-सितां समिषिष्ठिताम् । खुतां जगतेति । त्रिशिखमेतेन शूलमुत्पवते । प्रथममर्धे दण्डमागे द्वितीयं त्वावर्तपरावतैः शिखासु । तत्र सर्वशिखामूले 'तां' शब्दो वारपश्चकमुचार्यते । शिखायामेकस्यां 'शिवा', द्वितीयायां 'सिद्ध्या', मध्यमायां 'खुहि' । न्यासः ॥

अथ शक्खादीनि-

माहिषाख्ये रणेऽन्या नु सा नु नानेयमत्र हि । हिमातङ्गादिवामुं च कं किम्पिनमुपष्ठतम् ॥ १२ ॥ शक्तिः ॥ मातङ्गानङ्गविधिनामुना पादं तमुद्यतम् । तङ्गयित्वा शिरस्यस्य निपात्याहिन्ति रहसा ॥ १३ ॥ हलम् ॥

इतीक्षिता सुरैश्चके या यमामममायया ।

महिषं पातु वो गौरी सायतासिसितायसा ॥ १४॥ रथपदम् ॥ (विशेषकम्)

माहिषेति । मातङ्गेति । इतीति । सा गौरी वो युष्मान्पातु रक्षतु । या सुरैरित्थमीक्षिता सती महिषं यमामं यमगामिनं मृतममाययाच्छद्मना चके कृतवती । किंभूता ।
आयतैर्दांघेरिसिभः सितो बद्ध आयोऽर्थागमो यैस्तान्दानवादीन्स्यति हिनस्ति या सा
तथोक्ता । क्षेक्षिता । माहिषाख्ये रणे महिषासुरसंबन्धिनि समरे । कथमीक्षिता ।
नानानेकप्रकारम् । तदेव नानात्वमाह—अन्या नु सा न्विति । नुर्वितर्के । अत्र रण इयं
देवी किमन्या स्यादुत सैव । भयानकत्वादिनश्चयः । तथैवंवादिभिः सुरैरीक्षिता यथामुं
महिषं कं कुत्सितम् । कम्पनं कम्पयुक्तम् । कुत इव । हिमातङ्कादिव हिमतिरिव । तथोपहुतं मदोद्धतमाहन्ति मारयति । केनाहन्ति । अमुना प्रत्यक्षदष्टेन मातङ्कानङ्गविधिना ।
सदर्भत्वाद्गजविधिना, सलीलत्वादनङ्गविधिना । किं कृत्वा । तं लोकप्रसिद्धं पादमुद्यतमुत्पाटितं तङ्गयित्वा श्रामयित्वा । तदनन्तरं चास्य महिषस्य शिरसि रहसा वेगेन निपात्य निःक्षिप्य । इत्यादि जलपद्भिः सुरैरीक्षिता यमामं चक इति संबन्धः । देवातासुत्या
वैतद्त्र सूच्यते—यथा प्रायेण वित्रस्य देवतास्तुतिर्विषयो न सरसं काव्यमिति । अत्राद्यश्वीकेन मध्यतन्वी तीक्षणप्रान्ता शक्तिकृत्यद्यते। तत्र 'हिमातं' इत्यक्षरत्रयं मध्ये, 'नुसा'

अधः, 'कं' उपिर । नतत्र 'हिं' द्विरादृत्तिः, 'मातंनुकं' एते द्विरादृत्तयः । द्वितीयश्लोकेन हलम् । तत्र हलप्रविष्टेषाश्चयमागे 'तं' शब्दः, 'मा' तस्य पृष्ठे, 'नामु' फलतीक्ष्णाग्ने, 'गानक्रविधि पादं तमुय' वर्णाः फलेऽनुलोमविलोमश्रेणिद्वयस्थाः, 'गयित्वा शिरस्यस्य' इतीषायाम्, 'निपाला' हलोर्ध्वमागे, हकारो हलोर्ध्वमागे कीलिकाशल्यमध्ये, हकारोर्ध्वे 'नित', हकाराग्ने 'रं', हकारपृष्ठे 'सा'। मारारिप्रमुखैरेमिरष्टभिः श्लोकेरष्टारं वक्रमुत्पद्यते । अत्र पूर्वार्धान्यष्टाराः । अन्लार्धानि त्वेका नेमिः। 'मा' शब्दो नाभिः सर्वसाधारणः । अर्घान्त्यश्लोकान्लाक्षराणि च। अत्र च चके खनामाङ्कभूतोऽयं श्लोकः कविनान्तर्भावितो यथा—

'श्रतानन्दापराख्येन भट्टवामुकसूतुना । साधितं रुद्रटेनेदं सामाजा धीमतां हितम् ॥'

अस्यार्थः—वामुकाख्यभदृमुतेन शनानन्द इखपरनाम्ना रुद्रटेन कविना साधितं निष्पादितमिदं चकं काव्यं वा । कीदशेन । साम गीतिविशेषमजति प्राप्नोतीति सामाक् , तेन सामाजा । सामवेदपाठकेनेखर्थः । तच धीमतां बुद्धिमतां हितमुपकारकम् । न्यासः । तृतीयश्लोकेन रथपदानि पूर्यन्ते । रथपदन्यायेन युक्पादयोरावृत्तिनिवृत्तिभ्यां पाठः ॥

अथ तुरगपदपाठः-

सेना लीलीलीना नाली लीनाना नानालीलीली । नालीनालीले नालीना लीलीली नानानानाली ॥ १५ ॥

सेनेति । तत्र—सेना, ठीळीळीनाः, न, आळी, ळीनानाः, नानाळीळीळी, न, आळीनाळी, ईळे, ना, आळीनाः, ठीळीळी, नानाना, अनाळी, इति पदानि । पदार्थस्त्वयं
यथा—कश्चिद्विक्त—अहं ना पुरुषः सेनाः पृतना ईळे स्तौमि । 'ईंड स्तुतौ'। वर्तमानायां ए । सेनाः स्तौम्यहमिति संबन्धः । यद्वा परोक्षायां 'इळे' इति रूपम् । बहुळत्वादाम्प्रत्ययाभावः । ततः कश्चित्रा सेना ईळे । तुष्टावेखर्थः । कीहर्शाः सेनाः । ठीळा विद्यते
येषां लीळिनस्तौतीत्येवशीळो लीळीळी स इनः स्वामी यासां ता लीळीळीनाः । ना
कीहराः । आलमनर्थोऽसत्यं वा विद्यते यस्य स आळी एवंविधो न । तथा लीनानि
संबद्धान्यनांसि शकटानि शकटारूढा वा जना यस्य स लीनानाः । तथा नानाप्रकारा
आत्यः पञ्चयो नानात्यस्तासां लीः श्लेषस्तां लान्ति गृक्वन्ति ये ते नानाळीळीळाः
पुरुषा विद्यन्ते यस्य स नानाळीळीळी । व्यूहाश्रितनरनायक इत्यर्थः । तथा आलीनानामाश्रितानामाली अनर्थकरः आळीनाली एवंविधो न । सेवकानुकूळ इत्यर्थः ।
कीहशीः सेनाः । आळीना वाश्विष्ठाः । ना कीहशः । ठीळिनी लीळावती सुखितत्वात्प्राणिनामिळा भूर्येषां ते लीळीळा नृषास्ते यस्य सन्ति स लीळीळी । तथा नानाप्रकारो ना मनुष्यो यस्य स नानाना । तथा आळी मूर्ख उच्यते आळमस्यास्तीति
बा न आळी अनाळी । प्राज्ञ इत्यर्थः । अत्र तुरगपदपरिज्ञानाय श्रोको यथा—'कशके-

नागभटाय तथखेवेजराघवे । षजेथाढेपचेमेठे दोणसछलडेफ ।।' असुं श्लोकं 'सेनाली' इलादि प्रस्तुतश्लोकोपरिभागे यथाकमाक्षरं लिखित्वा तत एतच्छ्लोकगतमातृकापिठतका-दिवर्गाकमानुमिततुरगपदकमेण प्रस्तुतः श्लोक उचेय इति ॥

अथ गजपदपाठमाह—

ये नानाधीनावा धीरा नाधीवा राधीरा राजन् । किं नानाशं नाकं शं ते नाशङ्कन्तेऽशं ते तेजः ॥ १६ ॥

य इति । अत्र—ये, नानाधीनावाः, धीराः, न, अधीवाः, राधीराः, राजन्, किं, नानाशं, नाकं, शं, ते, न, आशङ्कन्ते, अशं, ते, तेजः, इति पदानि । पदार्थस्त्वेयम्— यथा कश्चिद्राज्ञः कस्यापि सेवकानभिनन्दति—हे राजन्, ये तदीयभृत्या एवंगुणयुक्तास्ते किं नाकस्येदं नाकं स्वर्गसक्तं शं शिवं सुखमाशङ्कन्ते । नज उत्तरत्र संबन्धः । किंशब्द-काक्कावश्यं तेषां स्वर्गसुक्तं भवतीत्यर्थः । कीहशा ये । नानाविधा आधयो यस्य स नानाधिः स चासाविनश्च प्रभुस्तमवन्ति विनाशाद्रक्षन्तीति नानाधीनावाः । तथा धीराः सत्त्वयुक्ताः । तथा दृष्टा धीर्बुद्धिर्सास्तां वान्ति गच्छन्त्याश्रयन्त्यधीवा एवंविधा न । तथा 'राधो हिंसायाम्' । राधिनो हिंसकास्तानीरयन्तीति राधीराः । शं कीहशम् । नानाविधा आशाः सुखामिलाषा यत्र तन्नानाशम् । किंच ते तव संबन्धि यत्तेजस्तदशं दुःस्वरूपमिल्येवं नाशङ्कन्ते । प्रभुतेजोऽस्माकं नाशायेति चेतिस नैव कुर्वन्तीत्यर्थः । अत्र गजपदन्यायेन श्लोक उत्पद्यते । स च श्लोकगतप्रथमनवमद्वितीयदशमतृतीयैकादशचतुर्थ-द्वादशादिक्रमेण उच्चेय इति ॥

अथ प्रतिलोमानुलोमपाठं सम्धरावृत्तमाह—

वेदापन्ने स शक्के रचितनिजरुगुच्छेदयलेऽरमेरे देवासक्तेऽमुद्क्षो बलदमनयदस्तोददुर्गासवासे । सेवासर्गादुदस्तो दयनमदलवक्षोदमुक्ते सवादे

रेमे रलेऽयदच्छे गुरुजनितिचरक्केशसन्नेऽपदावे ॥ १० ॥ वेदापन इति । स कश्चिद्धणिप्रियो रले गुणवित जने रेमे ननन्द । 'जातो जातौ य-दुच्छ्छं तद्रलमिभधीयते' । वेदानापन्नो वेदापन्नस्तत्र । अधीतवेद इस्पर्धः । तथा शक्के प्रियंवदे । तथा रचितः कृतो निजाया रागद्वेषात्मिकाया रजो बाधाया उच्छेद उनमूलने यलो येन तिसान्दितिनजरगुच्छेदयले । तथा न रमन्ते सुजनेषु धर्मे वा ये ते अरमा दुर्जनास्तानीरयित यस्तिसन्वरमेरे । तथा देवेच्वासक्तो देवासक्तस्तिसन्देवासके । देव-

दुर्जनास्तानीरयति यस्तस्मित्ररमेरे । तथा देवेष्वासक्तो देवासक्तस्मिन्देवासके । देव-पूजोवत इसर्थः । स कीहराः । न मोदन्ते प्रमोदं यान्तीसमुन्दि अक्षाणीन्द्रियाणि यस्य सोऽमुदक्षो जितेन्द्रियः । तथा बलदमनयदः शक्त्युपशमनीतिदाता । रत्ने कीहरो । तो-दस्स व्यथाया दुर्गा इव दुर्गाः परानिभभूतास्तानप्यस्मन्ति क्षिपन्तीति तोददुर्गासास्तेषां वासे निल्ये । सूराणामपि सूरा यमाश्रिता इसर्थः । स कीहराः । सेवायां परप्रणतौ सर्ग उत्साहस्तत उदस्तो, निशृतः । खाधीन इत्यर्थः । रहे कीहरो । दयनं दानं रक्षा वा तेन यो मदलवो गर्वकिणका तेन यः क्षोदः परिकत्यनं तेन मुक्ते रिहते । प्रियं कृत्वाप्यः गिर्नित इत्यर्थः । यदा अदयनेन निर्दयत्वेन मदलवेन गर्वछेशेन क्षोदेन हिंसया च मुक्ते । तथा सह वादेन वर्तते सवादस्तस्मिन् । प्रमाणशास्त्र इत्यर्थः । तथा अयत्रगच्छत्रच्छो नेर्मेल्यं यस्य तत्रायदच्छे । शुद्धिमतीत्यर्थः । तथा गुरुभिः पूज्यैर्जनितो यिष्ठरं हेशः शुक्षाश्रमस्तेनेव सन्ने श्रान्ते । न त्वन्येन । तत्र वा सन्ने सक्ते । तथा अपदान्पदश्रष्टानवतीत्यपदावः । यदि वापगतो दाव उपतापो यस्य तिस्तिति । यथैवायं स्रोकः क्रमेण पद्धते, एवं व्यतिक्रमेणापीति प्रतिलोमानुलोमः ॥

अथार्घभ्रममाह—

सरसायारिवीरालीरसनव्याध्यदेश्वरा ।

सा नः पायाद्रं देवी याव्यायागमद्ध्यरि ॥ १८॥

सरसेति । सा ईश्वरा देवी गौरी नोऽस्मानरं शीघ्रं पायादव्यात् । या अगमद्रता । कथम् । अध्यिर रिप्नधिकृत्य । कीदृश्यगमत् । अव्याया विगत आयोऽर्थागमो यस्याः सा व्याया, न व्याया अव्याया । सलाभेत्यर्थः । तथा अयनमायः, सरसः सरोष आयो रणे गमनं यस्याः सा सरसाया, सा नासावरिवीराली न शत्रुसुभटपङ्कित्तस्या रसनेनात्वा-दनेन हिंसया विशेषण भक्तानामाधीर्मनोदुः खान्यत्ति नाशयतीति सरसायारिवीरालीरसन्व्याध्यदा। यदि वा सरसाया अरिवीराल्या रसेन भावेन नव्या खुत्या । आध्यदा दुःखना-शिका । अर्धभ्रमणाद्र्षभ्रमोऽयम् । न तु सर्वतोभद्रवत्सर्वत्र भ्राम्यति । न्यासः ॥

अर्थ मुरजबन्धः--

सर्लाबहलारम्भतरलालिबलारवा ।

वारलाबहलामन्द्करला बहलामला ॥ १९ ॥

सरलेति । सर्वभाषाभिरमागिषकाभिः शरद्वर्णने श्लोकोऽयम् । तत्र कीहशी शरद्व-तेते । सरलो दीर्घ आ समन्ताद्वहलेन प्रभूतेनारम्भेण तरलानां चश्चलानामिलिबलानां अमरसैन्यानामारवः शब्दो यस्यां सा सरलाबहलारम्भतरलालिबलारवा । तथा वार-लाभिईसीभिबंहला संतता । यदि वा वारेण परिपाट्या लावो लवनं येषां तानि तथा-विधानि हलानि हलकृष्टघान्यक्षेत्राणि यस्यां सा तथाविधा । तथा करं लान्ति गृह्वन्ति ये ते करला नृपाः । अमन्दा यात्रायां सोद्यमाः करला यस्यां सा तथाविधा । तथा बहलानि प्रभूतान्यामलान्यामलकीफलानि यस्यां सा तथाविधा । यदि वा बहलमल्यर्थ-ममला निर्मला बहलामला । अत्र मुराजत्रयमर्धमुराजो चान्ते भवतः । न्यासः ॥

अथ सर्वतोभद्रमाह—

रसा साररसा सार सायताक्ष क्षतायसा । सातावात तवातासा रक्षतस्त्वस्त्वतक्षर ॥ २० ॥ रसेति । कश्चिद्राजानमाह—हे सार उत्कृष्ट, तव रक्षतः, पालमतः सतः सा रसा पृथ्वी सारसा उत्कृष्टरसास्तु भवतु । हे आयताक्ष दीर्घलोचन, तथा सा क्षतायसा चासु । क्षतो नाशित आयोऽर्थागमो येस्ते क्षतायाश्चौराद्यस्तान्खलन्तं नयतीति कृत्वा । तथा सातं सुखमवतीति सातावा । श्रेयस्करील्यः । अस्त्वित सर्वत्र योज्यम् । हे अत । अति निल्यमेवोयमं भजत इल्प्यः । तथा अतासा अक्षया रसा । भवित्व-स्त्रापि योगः । तुर्नियमे । रक्षत एव, न त्ववित्रस्य । तथा हे अतक्षर तक्षणं तक्ष-स्त्रम् स्त्रम् स्त्रम् तं राति ददातीति तक्षरः, न तक्षरोऽतक्षरः । पृष्टिद इल्प्यः । चतुर्दिशं वाच्यत्वात्सर्वतोभद्रोऽयं श्लोकः ॥

आदिप्रहणसंगृहीतं पद्माद्युदाहरणमाह-

या पात्यपायपिततानवतारिताया
यातारितावपित वाग्भवनानि माया ।
यामानिना वपतु वो वसु सा खगेया
यागे खसासुरिपोर्जयपात्यपाया ॥ २१ ॥

येति । सा इना खामिनी गौरी वो युष्मभ्यं यामानष्टाविप प्रहरात्रिखं वसु धनं वपतु जनयतु । या अपायपतितानापद्गतान्प्राणिनः पाति रक्षतीति । किंभूता सती । अवतारितः प्रापित आयोऽर्थागमो यया सावतारिताया । तथा याता निवृत्तारिता शत्रुभावो यस्यां सा यातारिता । निर्मत्सरेखर्थः । तथा या वाक् वचनरूपा सती भुवनानि जगन्सावपति व्याप्नोति । या च तत्त्वतो ज्ञातुमशक्यत्वान्मायेव माया । या च यागे यज्ञे स्वेनात्मनैव गेया स्तुस्या । वाप्नूपत्वात्तस्याः । तथा या चासुरिपोर्विष्णोः खसा भगिनी । या च जयं सर्वोत्कर्षवर्तनं भक्तानां पाति रक्षतीति जयपा । तथातिकान्ता अपाया अनर्था यया सास्यपाया । निरापदेखर्थः । इदमष्टदलं पद्ममिति पूर्वे भणन्ति तन्न सम्यग्रुष्यते । चतुर्देलं तु बुष्यते । यथा 'या' शब्दोऽत्र कर्णिका अष्टवारान्परावर्खते । दलानि द्वादशाक्षराणि । तत्र पार्श्ववर्तिनश्रत्वारश्रत्वारो वर्णा दलसंविगतत्वाद्भिरावर्खन्ते ॥

अथानुलोमविलोमविपर्यस्ताक्षरपाठेन श्लोकाच्छ्लोकान्तरोत्पत्तिमाह । तत्रायः श्लोकः—

समरणमहितोपा यास्तनामारिपाता वनरतिसरमाया वानरा मापसारम् । अमरततवराळीमानमासाद्य नेदू रणमहिमतताशा धीरमावेऽसिराते ॥ २२ ॥

समरणेति । सुग्रीवाङ्गदप्रमृतयोऽत्र वानरा वर्ष्यन्ते—वानरा नेदुः । जगदुरित्यर्थः । कीदशाः । समौ तुत्यौ रणमहौ संग्रामोत्सवौ येषां ते समरणमहा इन्द्रजित्प्रमृतयस्ते विद्यन्ते येषां ते समरणमहिनो रावणादयस्तांसुपन्ति हिंसन्ति ये ते समरणमहिनोपाः । तथा यान्ति गच्छद्विति या अभियोगिनः, अस्तः परिखक्तो नामो नितर्येसेऽस्तनामा, याश्च तेऽस्तनामाश्च ते च तेऽरयश्च शत्रवश्च तान्पातयन्ति नाशयन्तिति यास्तनामारिपाताः । यदि वा समशब्दः सर्वनामसु । ततः समरणेषु सर्वसमरेषु महितः पूजित
उपायो येषां ते च तेऽस्तनामारिपाताश्चेति समासः । तथा वने रितर्येषां ते वनरतयो
मुनयस्तान्सरन्ति जिघांसयाभिगच्छन्तीति वनरतिसरा राक्षसादयस्तान्मीनन्तीति कर्मण्यणि वनरतिसरमायाः । कथं नेतुः । मापसारम् । मा प्रतिषेघे ततश्चाविद्यमानोऽपसारश्छेदो यत्र कर्मणि तन्मापसारम् । किं कृत्वा नेतुः । अमरैदेवैस्तता विस्तारिता दत्ता या
वराली वरपरम्परा तथा मानं पूजां गर्वे वासाद्य प्राप्य । तथा रणमहिन्ना युद्धमाहात्म्येन
तता व्याप्ता आशा दिशो यैस्ते तथोक्ताः । कदा नेतुः । धीरभावे धैर्येऽसिना खङ्गेन राते
दत्ते सित ॥

अस्माच्छ्रोकादेकाक्षरव्यवधानेन द्वर्योर्द्वयोश्च विपर्ययपाठेनायं श्लोको निर्याति । यथा-

सरमणहिमतोयापास्तमानारितापा वरनतिरसमावायानमारा परं सा । अरमत वत रामा लीनसामाद्यहूने रमणहितमताधीशारवे भासितेरा ॥ २३ ॥

सरमणिति । काचिन्मानिनी प्रसन्नात्र वर्ण्यते—सा रामा युवतिरधीशारवे दियतव-चिस परमतिशयेनारमत श्रीतिं कृतवती । बत विस्मये । चित्रं मानिन्यपि प्रसन्ना यत । कीदशी । रमणो दयितः स एव संतापापहारित्वाद्धिमतोयं नीहारजलम्, सह तेन वर्तते या सा सरमणहिमतोया । अत एवापास्तो निरस्तो मानारितापो गर्वशत्रजनितोपतापो यया सापास्तमानारितापा । तथा वरा श्रेष्ठा नितर्मानपरित्यागेन प्रणतिर्यस्याः सा वर-नितः । यद्वा वरे भर्तरि नितर्यस्याः । तथा असमा सर्वोत्कृष्टा । तथा अवित रक्षत्या-त्मानं प्रियं वेखवा । न विद्यते यानं गमनमस्येखयानः स्थिरो मारः कामो यस्याः साया-नमारा । तथा लीनं संबद्धं साम कोमलवचनं यस्याः सा लीनसामा । प्रियभाषिणीत्यर्थः । कीहरोऽधीशारवे । आदः प्रधानभूतः, दून उपतप्तो गद्गदः, आद्यश्च दूनश्च तत्राद्यदूने । रामा कीदशी । रमणस्य प्रियस्य हिता च मता च । अनुकूळत्वादिष्टेखर्थः । तथा भा-सिता शोभिता इरा वाणी यस्याः सा भासितेरा । मधुरवागिल्यर्थः । अस्माच्छ्रोकात्त्रथैव पूर्वश्लोको निर्याति । एवमन्येऽपि चित्रप्रकारा महाकाव्येभ्योऽवधार्याः । सर्वेषां खरूप-दर्शनं कर्तुमशक्यमानन्त्यादिति । एतेषु यमकश्चेषचित्रोदाहरणेषु व्याख्यानान्तराण्यपि महामतिकृतानि दृष्टानि, परमेकैकमेव चार्वित्येकैकमेव लिखितम्। यत उक्तं सु-धीभिः—'व्याख्यानमनेकविधं लिङ्गमबोधस्य धूम इव वहेः। स्पष्टं मार्गमजानन्सपृशास-नेकान्पथो मुह्यन्' इति ॥

अथ य एते मात्राच्युतादयस्ते किमलंकाराः, उत नेलाशङ्कयाह -मात्राबिन्दुच्युतके प्रहेलिका कारकितयागूढे । प्रश्नोत्तरादि चान्यत्कीडामात्रोपयोगमिदम् ॥ २४॥

ै मात्रेति । च्युतकशब्दो गूढशब्दश्वोभयत्र संबध्यते । ततश्च मात्राच्युतकबिन्दुच्युत-कप्रहेलिकाकारकगूढिनियागूढानि प्रश्नोत्तरादि । चः समुचये । अन्यत्पूर्वालंकारेभ्यो व्यतिरिक्तं तत्कीडामात्रोपयोगम् । मात्रप्रहणेनाल्पप्रयोजनतां सूचयति । अल्पप्रयोजन-त्वादेवालंकारमध्ये न संगृहीतम् । काव्येषु च दर्शनाद्वक्तव्यमिति ॥

तह्रक्षणं यथाकममाह—

मात्राबिन्दुच्यवनादन्यार्थत्वेन तच्युते नाम ।
स्पष्टप्रच्छन्नार्था प्रहेलिकाव्याहृतार्था च ॥ २५ ॥
प्रच्छन्नत्वाद्भवतस्तद्भृढे कारकिकयान्तरयोः ।
प्रश्नानां च बहूनामुत्तरमेकं भवेद्यत्र ॥ २६ ॥
प्रश्नात्तरं तदेतद्यस्तसमस्तादिभिभेवेद्वहुधा ।
भेदैरनेकभाषं

मात्राबिन्दुच्यवनादिति । प्रच्छन्नत्वादिति । प्रश्नोत्तरमिति । मात्रायाः खरस्य, तथा बिन्दोरनुखारस्य च्यवनाद्धंताद्धेतोरन्यार्थत्वेन भिन्नाभिधेयत्वेन तच्चुते मात्राबिन्दुच्युते भवतो नाम । प्रहेलिका द्विधा । स्पष्टप्रच्छन्नार्था व्याहृतार्था च । तत्र स्पष्टः पदारूढ-त्वात्प्रच्छन्नश्च प्रश्नवाक्य एवान्तर्गतत्वेन भ्रमकारित्वाद्धो यस्याः सा तथाविधा । तथा-साधारणविशेषणोपादानादेवाधिगतत्वेनाव्याहृतः साक्षादनुक्तोऽर्थो यस्यां सा तथाभृता द्वितीया । तथा कर्त्रादिकारकाणां गृहत्वादप्रकटत्वात्कारकगृहम् । कियापदानां तु प्रच्छन्नत्वात्कियागृहम् । तथा प्रश्नोत्तरमेतद्यत्र बहूनां प्रश्नानां वचनस्यातन्त्रत्वादेकस्य द्वयोवैकमेवोत्तरं भवेत् । एतच प्रश्नोत्तरं व्यस्तसमस्तादिभिः, आदिप्रहृणाद्गतप्रस्यागतै-कालापकप्रतिलोमानुलोमादिभिभैदैर्वहुधा भवेत् । तथैकभाषत्वेनानेकभाषत्वेन च मियते ॥

अधुनैतेषामेव यथाक्रममेकैकमुदाहरणं दिक्प्रदर्शनार्थमाह— नियतमगम्यमदृश्यं भवति किल त्रस्यतो रणोपान्तम् । कान्तो नयनानन्दी बालेन्द्रः खे न भवति सदा ॥ २८॥

नियतेति । त्रस्यतो विभ्यतो नरस्य । किलेति सस्य । रणोपान्तं समरिनकटं नियतं निश्चितमगम्यमप्राप्यमदश्यमनवलोकनीयं भवति । इस्रेकवाक्यार्थः । अत्र मात्रयां ककार-गतेकाररूपया च्युतयान्य एवार्थो भवति मात्राच्युतके च सर्वत्र मात्रापगमेऽप्यकारा-न्तत्वावस्थितिः । उचारणार्थत्वादकारस्य । तत्रान्योऽर्थो यथा—कलत्रस्य दाराणां तो-

रणोपान्तं तोरणनिकटं राजपथो नियतमगम्यमदृश्यं च भवति । कुलवधृत्वादिति । बिन्दुच्युतकमाह—कान्त इत्यादि । कश्चित्कंचिदाह—एष बालेन्दुरपूर्णचन्द्रः खे वि-यति सदा न भवति । कान्तः कमनीयः । अत एव नयनानन्दी नयनानन्दकरः । अत बिन्दौ च्युतेऽर्थान्तरं भवति । इदं काचित्सखीमाह—हे बाले मुग्धे, कान्तो वल्लभो नयनानन्दी दुःखेन क्रेशेन भवति सदा । तस्मान्मैनं तिरस्काधीरिति शेषः । व्यज्ञनच्यु-तकाक्षरच्युतकेत्यादिप्रहणात्संग्रहीते तदुदाहरणे अप्यनयैव दिशा द्रष्टव्ये ॥

अथ स्पष्टप्रच्छन्नार्थप्रहेलिकामाह—

कानि निकृत्तानि कथं कदलीवनवासिना खयं तेन । कथमपि न दृश्यतेऽसावन्वक्षं हरति वसनानि ॥ २९॥

कानीति । कदलीवनवासिना रम्भावनगतेन नरेण कानि निकृत्तानि कानि च्छिन्
न्नानि । कथं केन प्रकारेणेति प्रश्ने । स्पष्टोऽपि प्रच्छन्नोऽथः । स चायम् — कानि शिरांसि
मस्तकानि निकृत्तानि । कथम् । कदलीव रम्भेव । केन । असिना खङ्गेन । कियन्ति । नव नवसंख्यानि । स्वयमात्मना । तेन दशाननेन । कथंशब्दोऽत्र विस्मये । चित्रमिदं यत्स्वयं
तृणराजवदात्मनः शिरांसि च्छित्रानीखर्थः । प्रश्नोत्तरात्त्वस्या अयमेव विशेषो यत्प्रश्नवाक्येनैवोत्तरदानम् । अथ व्याहृतार्थामाह — कथमपीखादि । असौ कश्चिदन्वक्षं प्रखक्षमेव वसनानि वन्नाणि हरति । अथ च कथमपि न दश्यते नावलोक्यते । अतः कोऽयं
स्यात् । अत्रासाधारणविशेषणोपादानाद्वायुरिति गम्यते । नान्यस्य चौरादेरेवंविधा
शक्तिरिति । प्रश्नोत्तराचास्या वायुर्वातः समीर इखाद्यनियतशब्दत्वं विशेषः ॥

अथ कारकगृढमाह—

पिवतो वारि तवास्यां सरिति शरावेण पातितौ केन । वारि शिशिरं रमण्यो रतिसेदादपुरुषस्येव ॥ ३० ॥

पिबत इति । कश्चित्कंचिदाह—तवास्यां सरिति नद्यां शरावेण वर्धमानकेन भाजन-विशेषेण जलं पिबतः केन पातितौ । कौ पातिताविति साकाङ्क्तवात्कर्मात्र गृहम् । त-चैवं प्रकटम्—हे एण मृग, तवास्यां सरिति वारि पिबतः केन शरौ बाणौ पातिता-विति । अथ कियागृहम्—वारि शिशिरेखादि । वारि जलम्, शिशिरं शीतलम्, रम-ण्यो नार्यः, रतिखेदान्निधुवनायासादपुरुषस्येव । अत्र किया गुप्ता । सा चेयम्—रमण्यो रतिखेदाद्वारि शिशिरमुषस्येव प्रभात एवापुः पीतवसः ॥

अथ प्रश्नोत्तरमाह—

उँचन्दिवसकरोऽसौ किं कुरुते कथय मे मृगायाशु । कथयानिन्द्राय तथा किं करवाणि कणितुकामः ॥ ३१॥ अहिणवकमलद्लारुणिण माणु फुरत्तिण केण । • जाणिज्जई तरुणीअणस्स निद्धा (१) भण अहरेण ॥ ३२ ॥

उँग्रति । अहिणवेति । कश्चिन्मूर्कत्वेन मृगः सन्कंचन पृच्छति—यथा महां मृगाय त्वं कथय । एष दिवसकरः सूर्य उद्यन्नुद्यं प्राप्तुवन्कि कुरुत इस्रेकः प्रश्नः । अपगाय त्वं कथय । एष दिवसकरः सूर्य उद्यन्नुद्यं प्राप्तुवन्कि कुरुत इस्रेकः प्रश्नः । अपगाय त्वं कथय । एष दिवसकरः सूर्य उद्यन्नुद्वं प्राप्तुवन्कि कुरुत इस्रेकः प्रश्नः । अपगाय त्वं कथय । एष दिवसकरः सूर्य उद्यन्नुद्वं प्राप्तुवन्ने स्थाने कर्माणि कि करोमीति द्वितीयः । उत्तरानुरोधेन चात्र मृगायेत्यनिन्द्रायेति च
प्रश्नवाक्येऽभिहितम्।वक्तृवहुत्वख्यापनार्थमनेकभाषत्वख्यापनार्थं तृतीयप्रश्नोऽयं प्राकृतेच
यथा—अहिणवेत्यादि । कश्चित्सहृद्वमाह—अभिनवकमलद्लारुणेन स्फुरता केन तरणीजनस्य मानो लक्ष्य इति भण वद । निद्धेत्याम्त्रणपदम् (१) । अत्र यथाकमं यथाभाषं चोत्तरमाह—अहरेणेति।तत्र—अहर्दिनम् । एण हे मृग । तथा अहरेऽनिन्द्र ।
अण शब्दं कुरु । तथा प्राकृतोत्तरम्—अहरेणाधरेण । ओष्ठेनेत्यर्थः । इत्युत्तरत्रयं युगपदुक्तम् । एतदनेकवक्तृकमनेकभाषं व्यस्तसमस्तं च प्रश्नोत्तरम् । एकवतृकं ज्यादिभाषं च प्रश्नोत्तरजातमन्यत्र विस्तरादवगन्तव्यम् ॥

अथाध्यायमुपसंहरनाह-

इत्यं स्थितस्यास्य दिशं निशम्य शब्दार्थवित्कोदितचित्रवृतः।

आलोच्य लक्ष्यं च महाकवीनां चित्रं विचित्रं सुकविविद्ध्यात् ॥३३॥ इत्थमिति । अस्य चित्रस्थत्थं पूर्वोक्तप्रकारेण स्थितस्य दिशं मार्गे निशम्य श्रुत्वा तथा महाकवीनां लक्ष्यमुदाहरणं चालोच्य विम्ह्य ततः सुकविश्वित्रमलंकारं चित्रं ना-नाविधं विद्ध्यात्कुर्यात् । किविशिष्टः सन् । शब्दार्थौ वेत्ति शब्दार्थवित् । तथा क्षोदि-तानि पर्यालोचितानि चित्राणि नानाविधानि कृत्तानि तनुमध्यादीनि येन स तथाविधः । यतः किल न सर्वेण कृत्तेन सर्वे चित्रं कर्तुं पार्यते । तथालोच्य वीक्ष्य, लक्ष्यमुदाहरणम्, महाकवीनां सुकवीनाम् । चित्रकरणे किल लक्षणाभावालक्ष्यदर्शनमेव महानुपाय इति कृत्वा ॥

इति श्रीरुद्रटकृते काव्यालंकारे निमसाधिवरिचतिटिप्पणसमेतः पश्चमोऽध्यायः समाप्तः ।

\_\_\_\_\_

षष्ठोऽध्यायः ।

शब्दस्यालंकारानिभधायेदानीं तद्दोषानिभिधित्सुराह— पद्वाक्यस्थो दोषो वाक्यविशेषप्रयोगनियमेन ।

यः परिहृतस्ततोऽन्यस्तदितव्याप्तिश्च संहियते ॥ १ ॥

पदवाक्यस्य इति । पूर्वम् 'अन्यूनाधिक-' (२।८) इत्यादिना प्रन्थेन काव्योपयोगिनो वाक्यविशेषस्य प्रयोगे नियमेन यः पदस्थो वाक्यस्थश्च दोषः परिहृतः ततो दोषादन्यो- ऽसमर्थाप्रतीतादिकः समिति संप्रति हियते परिहियते । तथा तस्मान्यूनादिकस्यासमर्था-दिकस्य च दोषस्य यातिव्याप्तिरतिप्रसक्तिः सा च संहियते संकोच्यते । नतु पूर्वप्र वाक्यस्थ एव दोषः परिहतो न पदस्थस्तत्कथिमहोच्यते पदवाक्यस्थ इति । सन्यम् । अन्यूनाधिकविशेषणविशिष्टेः पदैर्वाक्यस्य नियमितत्वात्पदस्थोऽपि दोषस्तेन परिहत एवेति । तर्हि पदमहणमत्र न कर्तव्यमाशङ्कानिरासार्थम् । यतः कश्चिदाशङ्कयेत यथा वाक्यस्थ एव दोषस्ते परिहतो न पदस्थ इति । तथा पदमहणाभावे ततोऽन्य इति । वक्ष्यमाणदोषोऽपि पदस्योक्तो न स्यादिति । पृथक्करणं तु तस्य दोषस्य महीयस्त्वख्या-पनार्थम् । न्यूनाधिकादिदोषो हि नेत्रोत्पाटनुल्यः । असमर्थादिकस्तु पटलनिमः ॥

अथ तानेवान्यान्दोषानाह—

असमर्थमप्रतीतं विसंधि विपरीतकल्पनं ग्राम्यम् । अन्युत्पत्तिं च देश्यं पदमिति सम्यग्भवेद्दृष्टम् ॥ २ ॥

असमर्थमिति । इतिशब्दो हेतौ, स च प्रत्येकं संबध्यते । असमर्थमिति हेतोः पदं दुष्टं भवेत् । एवमप्रतीतमित्यादौ बोध्यम् । सम्यक्शब्दो नियमार्थः । अवश्यं दुष्टमित्यर्थः । चशब्दः समुचये । अन्यैरनुक्तं व्युत्पत्तिहितं देश्यमसमर्थादिदोषमध्ये समुचीयत इत्यर्थः॥

यथोद्देशस्तथा लक्षणमिति पूर्वमसमर्थलक्षणमाह—

पदमिदमसमर्थं स्याद्वाचकमर्थस्य तस्य न च वक्तम् । तं शकोति तिरोहिततत्सामर्थ्यं निमित्तेन ॥ ३ ॥

पदमिति । यत्पदं तस्य निर्दिष्टार्थस्य वाचकम् । अथ च तमेवार्थे वक्तुं न शक्नोति तदा-समर्थम् । वाचकं चेत्कथं न शक्नोतीत्याह—निमित्तेन केनच्छिब्दान्तरसंबन्धादिना तिरोहितं स्थगितं तत्रार्थे सामर्थ्ये वाचकत्वं यस्य तत्तमभिधातुं न शक्नोतीति । एतेना-वाचकत्वदोषादसामर्थ्यं दोषभेद उक्तः ॥

सामान्येनाभिधायैतदेव विशेषेणाह—

भातुनिशेषोऽर्थान्तरमुपसर्गनिशेषयोगतो गतवान् । असमर्थः स स्वार्थे भवति यथा प्रस्थितः स्थासौ ॥ ४ ॥

धातुविशेष इति । धातुविशेषस्तिष्ठत्यादिरुपसर्गविशेषेण प्रादिना योगतः संबन्धा-देतोरर्थान्तरं गतिनिष्ठत्त्यादिरुक्षणादन्यमर्थं गतवानप्राप्तः सन्स्वार्थसमार्थो भवति । तमर्थे वक्तुं न शक्कोतीलर्थः। यथा प्रस्थितशब्दः स्थास्नावर्थे। विशेषप्रहणमुभयत्र न सर्वो धातुः सर्वेणोपसर्गेण संबन्धे सल्यर्थान्तरं याति । अपि तु कश्चिदेव केनविदेवेलस्यार्थस्य सूच-नार्थम् । तथाहि प्रेण योगे तिष्ठलादिरेवार्थान्तरं याति न तु यातिप्रसृतिः। तथा तिष्ठ-तिरिप प्रेणयोगे न त्ववादिना। आकुलनिधनादीनि कलधौतकार्तस्वरवच्छब्दान्तराण्येव। न नामोपसर्गयोग उदाहृतः॥ प्रकारान्तरेणासमर्थमाह— इदमपरमसामध्ये धातोर्थत्पठ्यते तदर्थोऽसौ ।

न च शक्तोति तमर्थे वक्तुं गमनं यथा हन्ति ॥ ५ ॥

इदमिति । इदमन्यदसामर्थ्ये धातोः, यत्तदर्थोऽसौ धातुः पठ्यते न च तं निर्दिष्टमर्थे वक्तुं शक्कोति । यथा 'हन् हिंसागस्थोः' इति पाठेऽपि । हन्तीत्युक्ते हिनस्तीति प्रतीयते न च गच्छतीति । यमकश्चेषचित्रेषु गत्यथोंऽपि दृश्यते । अत एवाल्पोऽयं दोषः ॥

पुनः प्रकारान्तरमाह— शब्दप्रवृत्तिहेतौ सत्यप्यसमर्थमेव रूढिबलात् । यौगिकमर्थविशेषं पदं यथा वारिघौ जलमृत् ॥ ६ ॥

शब्देति । यौगिकं संबन्धजं क्विव्दर्थविशेषेऽसमर्थमेवावाचकमेव पदम् । तत्र तद्र्थ-स्यामाव इति चेन्न । शब्दप्रवृत्तिहेतौ सल्यपि विद्यमानेऽपि । अपिर्विस्मये । चित्रमिद-मिल्यः । यदि शब्दप्रवृत्तिहेतुत्वं कथं तर्ध्यसमर्थत्वमिलाह—हृद्धिबलात्रसिद्धिबलात् । क्विचेदेव शब्दष्रवृत्तिहेतुत्वं कथं तर्ध्यसमर्थत्वमिलाह—हृद्धिबलात्रसिद्धिबलात् । क्विचेदेव किंचिदेव शब्दष्यं वाचकत्वेन हृद्धमतस्त्रतेव प्रवर्तते नान्यत्र । एवकारोऽवधा-रणे । असमर्थमेव न तु समर्थम् । उदाहरणं यथा वारिधो जलमृदिति । जलधारण-कियालक्षणे प्रवृत्तिविमित्ते सल्यपि जलमृच्छव्दो वारिधि समुद्रमिधातुमसमर्थः । मेघ एव तस्य हृदित्वादिति ॥

भ्योऽपि भेदान्तरमाह-

निश्चीयते न यस्मिन्वस्तु विशिष्टं पदे समानेन । असमर्थे तच्च यथा मेघच्छविमारुरोहाश्वम् ॥ ७ ॥

निश्चीयत इति । यस्मिन्पदे तद्याभिधायिन्यपि विशिष्टं वस्तु न निश्चीयते तद्प्य-समर्थम् । कथं न निश्चीयत इल्याह—समानत्वात् । समानस्तुल्यो मानः परिच्छेदो विव-क्षितेऽन्यत्र च वस्तुनि येन पदेन तत्तथा तद्भावस्तत्त्वम् । तस्मादनेकार्थवाचकत्वादि-ल्य्यः । यथा मेघच्छविमारुरोहाश्वमित्युक्ते मेघानामनेकवर्णानां दर्शनात्र निश्चयः कर्तुं पार्यते । यत्र तु निश्चयस्तत्समानार्थमपि साध्वेव । यथा—'लक्ष्मीकपोलसंकान्तकान्त-पत्रलतोज्वलाः । दोर्द्धमाः पान्तु वः शौरेर्धनच्छाया महाफलाः ॥' अत्र हि शौरिः कृष्णवर्णं इति ॥

इदानीमस्यैवासमर्थदोषस्यातिव्याप्तिं संहर्तुमाह—

यत्पदमभिनयसहितं कुरुतेऽर्थविशेषनिश्चयं सम्यक् । नैकमनेकार्थतया तस्य न दुष्येदसामर्थ्यम् ॥ ८ ॥

यदिति । यत्पदं विशेषणभूतमनेकार्थतया विवक्षितविशिष्टार्थविशेषिनश्चयं सम्यक्करते । किंभूतं सद्भिनयसिंहतम् । तस्य । सामर्थ्ये 'निश्चीयते न यस्मिन्' (६।७) इत्यनेन प्राप्तं दोषाय न भवति ॥

नन्वर्थस्य शब्दो बाचको न त्वभिनयः, तत्कथं तेनार्थविशेषनिश्वयः कियत इलाह— शब्दानामत्र सदानेकार्थानां प्रयुज्यमानानाम् । निश्चीयते हि सोऽर्थः प्रकरणशब्दान्तराभिनयैः ॥ ९ ॥

शब्दानामिति । हि यसादत्र काव्येऽनेकार्थानां शब्दानां प्रयुज्यमानानां स विव-श्चितोऽर्थः प्रकरणेन प्रस्तावेन शब्दान्तरसंनिधानेन वाभिनयेन वा निश्चीयते । तत्र प्र-करणे यथा—'महीमृतः पुत्रवतोऽपि दृष्टिस्तसिन्नपत्ये न जगाम तृप्तिम्' इस्रत्र हिम-वानेव महीमृदुच्यते। शब्दान्तरेण यथा—'कोपादेकतलाघातनिपतन्मत्तदन्तिनः।हरेर्ह-रिणयुद्धेषु कियान्व्याक्षेपविस्तरः ॥' अत्र दिन्तहरिणशब्दसंनिधानाित्सह एव हरिर्नि-श्चीयते । अभिनयने त्वर्थविशेषप्रतीतावुदाहरणं सूत्रकार एव दास्यति । यतः प्रकरणश-ब्दान्तरे प्रसिद्धत्वादुपमाने । अभिनयस्तु प्रस्तुतत्वादुपमेयः । तथा ताभ्यां विविक्षता-र्थनिश्चयस्तथाभिनयेनापीत्थर्थः ॥

तदेवोदाहरणमाह--

सा सुन्दर तव विरहे सुतनुरियन्मात्रलोचना सपदि । एतावतीमवस्थां याता दिवसैरियन्मात्रैः ॥ १० ॥

सेति । अत्रेयन्मात्रैतावच्छब्दौ महति स्वल्पे च वर्तेते । ततोऽभिनयेन विशेषप्रती-तिर्यथा—हे सुन्दर, सा सुतनुस्तव विरहे इयन्मात्रलोचना । प्रसृत्यभिनयेन विशाललो-चनेति निश्चीयते । तथैतावतीमवस्थां यातेति । अत्रोध्वीकृतकनिष्ठिकाङ्कुल्या क्रशत्वं प्रतीयते । दिवसैरियन्मात्रैरिस्तत्र पञ्चाङ्कलिदर्शनेन स्वल्पत्वं चेति ॥

अथाप्रतीतमाह—

युक्तया वक्ति तमर्थे न च रूढं यत्र यदिभिधानतया । द्वेघा तद्प्रतीतं संशयवदसंशयं च पदम् ॥ ११ ॥

युक्त्येति । तद्प्रतीतं यद्यक्तया गुणिकयायोगेन तं विवक्षितमर्थे विक्त प्रतिपादयति । अथ च तत्रार्थोभिधानतया वाचकत्वेन न रूढं न प्रसिद्धं तचाप्रतीतं द्वेषा । कथं सं- शयवदसंशयं वेति ॥

तत्र संशयवद्यथा—

साधारणमपरेष्विप गुणादि कृत्वा निमित्तमेकस्मिन् । यत्कृतमभिधानतयार्थे संशयवद्यथा हिमहा ॥ १२ ॥

साधारणमिति । यत्पदं गुणिकयादिनिमित्तमुिह्रयान्येष्वप्यर्थेषु साधारणं सदेकिस-न्विशिष्टेऽर्थेऽभिधानतया संज्ञात्वेन कृतं न तु विशेषणत्वेन तदनेकार्थतयैकत्र निश्चयातु-त्पादनात्संशयवदप्रतीतम् । उदाहरणं यथा—हिमहेति । अत्र हिमहननळक्षणया किय-यैतत्पदं रवौ वहौ च साधारणम् । अभिधानतया चैकत्रापि न रूढम् । अत एकत्र प्रयुज्यमानं संशयं कुर्वात। अथ किमेतत् 'शब्दप्रवृत्तिहेतो सलिपि' (६१६) इल्पनेनासमर्थ-लक्षणेन न परिहतम्। नेत्युच्यते। यतो यदेकत्र रूढमन्यत्र तु तदर्थसद्भावेऽपि न प्रयो-गाहं तत्तस्य विषयः। इह तु यत्कचिदपि न रूढं युक्त्या च तदर्थवाचकत्वं तदेकत्रार्थे-ऽनुचितमिति स्फुट एव मेदः। तथा 'निश्चीयते न यस्मिन्' (६१७) इल्स्साप्ययमविषयः। यतस्तत्र विशेषणपदं संशयकारि निषेष्यम् ॥

अथासंशयमाह—

पदमपरमप्रतीतं यद्यौगिकरूढशब्दपर्यायैः।

किर्पतमर्थे तस्मिन्यथाश्वयोषिनमुखार्चिष्मान् ॥ १३ ॥

पदमिति । अपरिमदं पदमप्रतीतं यद्यौगिकानां संबन्धजानामथ च रूढानां संज्ञात्वेन प्रसिद्धानां पर्यायेसस्मिन्विवक्षितेऽर्थे किल्पतमिभधानतया प्रयुक्तम्। यथा वडवामुखान्छ्याच्दे वाच्येऽश्वयोषिन्मुखार्चिष्मानिति शब्दः। स द्यश्विमुखसादश्यादौर्वामौ यौगिको रूढिशब्दश्च । तत्र वडवापर्यायोऽश्वयोषिदिति, अनलस्यार्चिष्मानिति । मुखशब्दः स्वरूपेण प्रयुक्तः । केचित्त्वश्वयोषिद्वदनविहिरिति पठन्ति । एवंविधं पदं विविश्वतमर्थे निर्विकल्पमेव प्रत्यापयति । केवलं न तथा रूढिमिति दुष्टम्। यथा माधस्य—'तुरङ्गकान्तामुखह्वव्यवाहज्वालेव भित्त्वा जलमुहलास'। अल्पश्चायं दोषः, महाकविभिरिप प्रयुक्तत्वात्। अथ किमेतावसमर्थाप्रतीतदोषाववाचकत्वेन परिहतौ । नेत्युच्यते।यतो यत्किचिद्यि तमर्थे नाभिधत्ते तद्वाचकम् । इह तु पदमर्थाभिधायकमेव । केवलं पदान्तरसंनिधानादसामर्थ्यम्हद्व्या वाप्रतीतत्वमागतिति ॥

अथ विसंधिपद्माह—

यस्यादिपदेन समं संधिन भवेद्भवेद्विरुद्धो वा ।

तदिति विसंघि स इत्थं मन्थरया भरत आहूतः ॥ १४ ॥

यस्येति । यस्य द्वितीयपदस्यादिपदेन सार्धे संधिः संधानं न भवेद्भवन्नपि विरुद्धार्थ-त्वाद्विरुद्धो वा भवेत्तत्यदं विसंधि । विरुद्धार्थो विशव्दः । ननूभयाश्रयत्वात्संधेः किमिति द्वितीयपदमेव विसंधि भण्यते, न त्वाद्यम् । सत्यम् । यतो द्वितीयपदे सत्येव विसंधि-त्वमायाति । ततस्त्तस्य तदुक्तम् । उभयत्रोदाहरणमाह—स इत्यादि । स भरतो मन्थ-रया कुब्जयेत्थमाद्वृत आकारितः । स इत्थमिति, भरत आद्वृत इति चासंध्युदाहरणम् । मन्थरयाभरत इति तु विरुद्धसंधिनिदर्शनम् । संहितापाठे सति पदभङ्गवशान्मन्थरे याभे मैथुने रत इति प्रतीपोऽर्थो गम्यते ॥

नन्वेवं विसंधिपदे दृषिते सित सर्वमेव पूर्वकविलक्ष्यं दूषितं स्यादित्याशङ्क्य वि-शेषमाह—

तत्रासत्संधि पदं कृतमसकृदयुक्तितो भवेदुष्टम् । दूरं तु वर्जनीयं विरुद्धसंधि प्रयत्नेन ॥ १५ ॥

तत्रेति । तत्र द्व्योर्मध्यायदसंघि तदसकृत्कृतं पुनःपुनः प्रयुक्तमयुक्तितः पूर्वोत्तरपदा-संश्वेषाहुष्टं भवति । यथा—'कान्ते इन्दुशिरोरले आद्धाने उदंशुनी । पातां वः शंभुश-वाण्यावितो दुःखाकुलाद्भवात् ॥' इत्यादि । विरुद्धसंधि पुनः पदं दूरमतिशयेन प्रयृत्वतो वर्जनीयमेव ॥

अथ विपरीतकल्पनमाह—

पूर्वार्थप्रतिपन्थी यस्यार्थः स्पष्ट एव संभवति । विपरीतकल्पनं तद्भवति पदमकार्यमित्रमिव ॥ १६॥

पूर्वार्थेति । यस्य पदस्य पूर्वार्थप्रतिपन्थी विवक्षितार्थविरोधी स्पष्ट एवाव्याख्यात ए-वार्थः संभवति तद्विपरीतार्थप्रतिभासनाद्विपरीतकल्पनम् । निदर्शनमाह—अकार्यमित्र-मिवेति । अत्र ह्यकार्यमकृत्रिमं मित्रमकारणबन्धुरित्ययमर्थो विवक्षितोऽप्यकार्ये पापे मि-त्रमिति विरोध्यर्थो झगित्येव प्रतिभाति । ननु विरुद्धसंधित्वेन कि न परिहृतमेतत् । न परिहृतम् । तत्र हि पदद्वयसंधिविषयं पूर्वार्थविरोधित्वम्, इह तु संध्यभावेऽपीति ॥

अथ प्राम्यमाह—

यदनुचितं यत्र पदं तत्त्रत्रैवोपजायते ग्राम्यम् । तद्वक्तृवस्तुविषयं विभिद्यमानं द्विघा भवति ॥ १७ ॥

यदिति । यत्पदं यत्र विषयेऽनुचितमयोग्यं तत्तत्रैव प्राम्यसुपजायते । एतदुक्तं भवति न खाभाविकं पुरुषस्येव शब्दस्य प्राम्यत्वम्, अपि तु विषयभेदेन । तच प्राम्यं वक्तृवस्तु विषयत्वेन भिद्यमानं सिद्धिया द्विभेदं भवति । अत्र यद्वस्तुनि वक्तुमुचितं वक्तरि त्वनु-चितं तद्वकृविषयं प्राम्यम् । विपरीतं तु वस्तुविषयमिति ॥

तत्र वक्तृत्राम्यमाह—

वक्ता त्रिधा प्रकृत्या नियतं स्याद्धममध्यमोत्तमया । तत्र च कश्चिरिकचिन्नैवाईति पद्मुदाहर्तुम् ॥ १८ ॥

वक्तेति । वक्ताधममध्यमोत्तमया प्रकृत्या खभावेन त्रिष्मा त्रिप्रकारो भवति । तत्राध्यमा हीनजातयो दासचेटादयः, मध्यमाः प्रतीहारपुरोहितसार्थवाहादयः, उत्तमा मुन्तिनृपतिप्रमृतयः । अथ बालयुवनृद्धलक्षणादिकापि प्रकृतिः किं नोच्यते । तत्रापि हि परस्परं व्यवहाराद्यनौचित्यमस्त्येव । सल्यम् । अर्थविषयमेव तद्राम्यत्वम् । तच्च तत्रैव परिहर्षियते 'प्राम्यत्वमनौचित्यं व्यवहाराकारवेषवचनानाम्' इत्यनेन । तत्र तेष्वधममध्यक्मोत्तमेषु वक्तृषु मध्ये कश्चिद्वक्ता किंचित्यदमुदाहर्तु वक्तुंनैवाहति न योग्यो भवति ॥

तत्र दिखात्रप्रदर्शनायाह—

तत्रभवन्भगवित्रिति नाईत्यधमो ग्रारीयसो वक्तुम् । भद्यरकेति च पुनर्नेवैतानुत्तमप्रकृतिः ॥ १९ ॥ तत्रभविति । गरीयस उत्तमान्सुरमुनिप्रभृतींस्तत्रभवन्भगवञ्शब्दवाच्यानप्यधमो वक्तैवमादिभिः शब्दैर्वक्तुं नाईति न योग्यो भवति । वक्तृविषयं पदमिदमनुचितम् । तथैतान्गरीयसो भद्यरकशब्दयोग्यानप्यन्य उत्तमस्वभावो राजादिर्वक्तुं नाईति । इति-शब्दौ स्वरूपनिर्देशार्थौ । चशब्दौऽनुक्तस्वामिप्रभृतिशब्दसमुचयार्थः । भद्यरकेति स्वा-मिन्निखादि वेस्पर्यः ॥

इदानीं वस्तुविषयं ग्राम्यमाह—

तत्रभवन्भगवित्रिति नैवाईत्युत्तमोऽपि राजानम् । वक्तुं नापि कथंचिन्मुनिमपि परमेश्वरेशेति ॥ २० ॥

तत्रभवित्ति । उत्तमो मुनिमित्त्रप्रमृतिस्तत्रभवदादिपूजापदानि वक्तुं योग्योऽपि रा-जानमेभिः पूजापदैर्वेक्तुं नाईति । वस्तुविषयमेतदनौचित्यम् । राजा हि परमेश्वरादिभिः शब्दैर्बोच्यो न तु तत्रभवदादिभिरिति । तथा स एवोत्तमो राजा मुनिं तपोधनं परमे-श्वरेशेत्यादिभिरामन्त्रणपदैः कदाचिदपि वक्तुं नाईति । नियतविषया हि शब्दास्तेऽन्यत्र केलिं विना प्रयुज्यमाना अनौचित्यज्ञतां गमयेयुरिति प्राम्यत्वं तेषाम् । आस्तां ताव-दथम उत्तमोऽपि नाईतीत्पिशब्दार्थः । दिब्बात्रप्रदर्शनं चैतत् । विस्तरस्तु भरतादव-गन्तव्यः ॥

भूयोऽपि ग्राम्यविशेषमाह—

पदमिदमनुचितमपरं सभ्यासभ्यार्थवाचि सभ्येऽर्थे । तद्धि प्रयुज्यमानं निद्धाति मनस्यसभ्यमपि ॥ २१ ॥

पदमिति । इदमपरं पदमनुचितं त्राम्यं यत्सभ्यासभ्यार्थवाचकं सत्सभ्येऽथे प्रयुज्यमानम् । सभायां पर्षदि वक्तं योग्यः सभ्यस्ततोऽन्योऽसभ्योऽर्थः । कुतोऽनुचितम् । हिर्य-स्माद्धें । यतस्तत्प्रयुज्यमानं सन्मनिस चेतस्यसभ्यमप्यर्थं निद्धाति स्फुरयित । नन्वेवं-विधस्य पदस्योभयार्थवाचकत्वादसभ्योऽपि प्रयोगो न स्यात्ततश्चास्य प्रयोगोच्छेद एवा-गतः । नैतत् । अदुष्टो ह्यर्थो दुष्टेन दूष्यते न तु दुष्टः साधुनेति ॥

निदर्शनमाह--

वारयति सखी तस्या यथा यथा तां तथा तथा सापि । रोदितितरां वराकी बाष्पभरक्किन्नगण्डमुखी ॥ २२ ॥

वारयतीति । तस्या नायिकायाः सखी यथा यथा तां वारयति तथा तथा सा वराकी रोदितितराम् । कीदशी । बाष्पभरेण क्षित्रगण्डमाईकपोलं मुखं यस्याः सा तथाविधा । अत्र क्षित्रगण्डशब्दावाईकपोले सभ्येऽथे प्रयुक्ताविध प्रयुक्तिपटकत्वलक्षणमसभ्यमप्यर्थे स्फुरयतः । यतोऽसभ्यद्वययोगाचात्र विशेषणविशेष्यभावे सति दुष्टतरार्थत्वम् ॥

अथैतदितव्याप्तिपरिहारार्थमाह—
अर्थिविशेषवशाद्धा सभ्येऽपि तथा कचिद्धिभक्तेवी ।
अन्चितभावं मुझति तथाविधं तत्पदं सदिप ॥ २३ ॥

अर्थेति । ग्राम्यं यत्पदं तत्तथाविधं ग्राम्यं सदिष किचत्सभ्येऽर्थे उचितभावं ग्राम्यत्वं मुश्चिति । कुतोऽर्थविशेषवशाद्वा, विभक्तेवां । वाशब्दौ विकल्पार्थों । विशिष्टसभ्यार्थप्र-योगाद्वा विभक्तिविशेषाद्वेल्यर्थः । अपिर्विस्मये संभावने वा । तथाशब्दः समुच्चयार्थः । पदमेतद्दोषाभावमध्ये समुच्चीयते । किचच्छब्दो विरलत्वप्रतिपादनार्थः । किचिदेवार्थवि-शेषे न सर्वत्रेल्यर्थः ॥

निदर्शनमाह—

कथिमव वैरिगजानां मदसलिलक्किन्नगण्डभित्तीनाम्। दुर्वारापि घटासौ विशांपते दारिता भवता ॥ २४॥

कथिमिति । निगद्सिद्धम् । अत्रार्थविशेषो गजो वीररसश्च । कथं तर्हि नायिकायां वाहुत्येन दृश्यते । यथा—'धृतविसवलये निधाय पाणौ मुखमधिक्षितपाण्डुगण्डलेखम् । तृपम्रुतमपरा स्मराभितापादमधुमदालसलोचनं निद्ध्यो ॥' कामिनीलक्षणोऽर्थविशेषो ऽत्रापीति चेत्तर्हि 'वारयित सखी तस्याः'(६।२२) इति दुष्टत्वे कथमुदाहरणम् । पाण्डुशब्द-संनिधानादत्रानुप्रासत्वेन रम्यत्वाददोष इति नोत्तरम् । विनापि पाण्डुशब्दप्रयोगं दर्शनात् । 'दैलक्षीगण्डलेखानां मदरागिवलोपिभिः' इत्यादिषु । तस्मात्पूर्वकविलक्ष्याणां वहूनां दुष्टत्वमायाति । अत्रोच्यते—िक्कित्रशब्दसंनिधानादेव गण्डशब्दस्यासम्यत्वं स्फुर्राति न त्वन्यदा । इत्येतदेव दर्शयितुमुदाहरणे तथेव प्रयुक्तवानिति । विशापते इत्यत्र षष्ठिबहुवचनवशात्र विद्शब्देन विष्ठालक्षणोऽसम्यार्थो मनित निधीयते ॥

भूयोऽपि श्राम्यविशेषानाह—

मञ्जीरादिषु राणितप्रायान्पक्षिषु च क्जितप्रभृतीन् । मणितप्रायान्सुरते मेघादिषु गर्जितप्रायान् ॥ २५ ॥ दृष्ट्वा प्रयुज्यमानानेवंपायांस्तथा प्रयुञ्जीत । अन्यत्रैतेऽनुचिताः शब्दार्थत्वे समानेऽपि ॥ २६ ॥ (युग्मम्)

मजीरादिष्यित । दृष्ट्रेति । वाच्येऽथें तुल्येऽप्येतेष्वेतान्यात्न्पूर्वकविभिः प्रयुज्य-मानान्दृष्ट्रा तेष्वेव निवधीयात् । नान्यत्र । यतस्त्रह्रक्ष्यमेवान्यत्र व्यवस्थाकारि । मजीरं नूपुरम् । आदिप्रहणाद्रशनाघण्टाभ्रमरादिसंग्रहः । रणितप्रायानिति प्रायम्रहणं सदशार्थ-वृत्तिक्षणिशिज्ञिगुज्जल्याद्यर्थम् । प्रश्वतिग्रहणं वाशलाद्यर्थम् । सुरत्रम्रहणं व्यापारान्तरनि-वृत्त्यर्थम् । मेघादिष्विल्यत्रादिग्रहणं सिंहगजाद्यर्थम् । प्रायमहणं ध्वनलाद्यर्थम् । एवं-प्रायानिति ये शास्त्रेषु सामान्येन पत्र्यन्ते । अथ च विशेष एव दर्यन्ते । यथा—हेषित- रश्वेषु । भणितः पुरुषेषु । कणितः पीडितेषु । वातिर्वायौ । न त्वन्यम । निह दृश्येते पुरुषो वातीति। एवमन्येऽपि द्रष्टव्याः। अन्यत्रैतेऽनुविताः। मेघादिषु रणलाद्य इल्प्याः। अपिशुब्दो विस्मये । वित्रमिदं यच्छब्दार्थे समानेऽपि प्राम्यत्वमेषां वस्तुविषयेणैव । श्राम्यत्वेनास्मिन्दोषे परिहृते पुनर्वचनं प्रपञ्चार्थम् ॥

अथ देश्यमाह-

प्रकृतिप्रत्ययम्ला व्युत्पित्तर्गास्ति यस्य देश्यस्य । तन्मडहादि कथंचन रूडिरिति न संस्कृते रचयेत् ॥ २७ ॥

प्रकृतीति । विशिष्टदेशे भवं देश्यम् । महाराष्ट्रादिदेशप्रसिद्धम् । देशीयं पदं संस्कृते न रचयेत् । यस्य पदस्य प्रकृतिप्रत्ययमूला व्युत्पत्तिने विद्यते तच मडहादि।तत्र मडह्डहोरणधुंघुलमकंदोष्टएलहुकसयर्यअलंबकुसुमालवाणवालादिकं यथाकमं सूक्ष्मश्रेष्ट-वस्त्रपटमण्डपपद्महिदाङ्गलिसुवर्णकारकुकुटचौरशकादिवाचकं कथंचिदिपि नैव रचयेदिन् त्यर्थः । नतु देश्यप्राकृतभेदत्वात्कथं संस्कृते प्रयोगप्रसङ्ग इत्याह—रूढिरिति । रूढि-आन्ला न बग्नीयात् । कश्चिद्धात्मदेशप्रसिद्धार्थं शब्दं सर्वत्रायं वाचक इति मन्यमानः प्रयुजीत । 'व्युत्पत्तिर्थस्य नास्ति' इति वचनात्तु सन्युत्पत्तिकं देश्यं कदाचित्प्रयुजीतेत्युक्तं भवति । यथा दूर्वायां छिन्नोद्भवाशब्दः । ताले भूमिपिशाचः । शिवे महानटः । वृक्षे परगुरुतः । समुद्रनवनीतं चन्द्रामृतयोः । जले मेघक्षीरशब्दः । एवमन्येऽपि ॥

अथ दोषानुपसंहर्तुमाह-

इत्थं पददोषाणां दिब्बात्रमुदाहृतं हि सर्वेषाम् । तस्मादनयैव दिशा ततोऽन्यदभ्यू बमियुक्तैः ॥ २८॥

इत्थमिति । इत्यमनेन पूर्वोक्तप्रकारेण पददोषाणां सर्वेषां दिगेव दिङ्यात्रं हिथैसादु-दाहृतं निद्शितं तस्मादनयैव दिशान्यदिष दोषजातं स्वयमूहनीयम् ॥

पूर्वमुक्तमधिकपदं वाक्यं न प्रयोक्तव्यमथ च दर्यते कविदसकृत्प्रयोगस्तदितव्या-प्रिसंहारमाह—

वक्ता हर्षभयादिभिराक्षिप्तमनास्तथा स्तुवन्निन्दन् । यत्पदमसकृद्भूयात्तत्पुनरुक्तं न दोषाय ॥ २९ ॥

वक्तेति । वक्ता प्रतिपादको हर्षभयादिभिराक्षिप्तचित्तः सन्यत्पदमेकस्मिन्नेवार्थे पुनः पुनर्विक्ति तत्पुनरुक्तत्वं दोषाय न भवति । अपि त्वलंकारायेखर्थः । आदिप्रहणाद्विस्स-यशोकादिसंप्रहः । तथाशब्दः समुचये ॥

निद्शेनमाह—

वद वद जितः स शञ्जर्न हतो जल्पंश्च तव तवास्मीति । चित्रं चित्रमरोदीद्धा हेति परा हते पुत्रे ॥ ३० ॥ जय जय-वैरिविदारण कुरु कुरु पादं शिरःसु शत्रूणाम् । घिग्धिक्तमीरं यस्त्वामप्रणमन्स्वं विनाशयति ॥ ३१ ॥

वदेति । जयेति । अत्र वद वदेति हर्षे । तव तवास्मीति भये । चित्रं चित्रभिति विस्मये । हा हेति शोके । जय जयेति स्तुतौ । कुरु कुर्विति त्वरायाम् । विग्धिगिति निन्दायाम् । अन्यत्रिगदिसिद्धम् ॥

भूयोऽप्याह—

यत्पद्मर्थेऽन्यिसंस्तत्पर्यायोऽथवा प्रयुज्येत । वीप्सायां च पुनस्तन्न दुष्टमेवं प्रसिद्धं च ॥ ३२ ॥

यदिति । यत्पदमन्यमर्थमभिधातुं द्विः प्रयुज्यते तत् । तथा तस्य प्रयुक्तपदस्य पर्यायो वाचको यः प्रयुज्येत । तथा वीप्साप्रतिपादनार्थं वा यत्पुनः पदं प्रयुज्येत तत्पदं न पुनरुक्तदोषदुष्टं भवति । एवं प्रसिद्धं च । इत्येवं वीप्सातुत्यरूपेण प्रकारेण यत्कविलक्ष्येषु प्रसिद्धं तदिष पुनरुक्तं न दोषाय । यथा कलकलरणरणकादिकम् । तथेव लोके प्रसिद्धत्वादिति । ननु तुल्यपदस्य तत्पर्यायपदस्य वान्यार्थत्वेन वीप्सावाचकस्य वीप्साप्रतिपादकत्वेन तदर्थत्वादेव पुनरुक्तिनं दुष्टा तिक्मनेनेति सत्यम् । किं तु कश्चिद्तिमन्दमतिः पुनः प्रयोगं दृष्टा दुष्टत्वमाशङ्केतेति ॥

क्रमेण निद्शनमाह-

गजरक्तरक्तकेसरमारः सिंहोऽत्र तनुशरीरोऽपि । दिशि दिशि करिकुलभङ्गं वारंवारं खरैः कुरुते ॥ ३३ ॥

गजिति । प्रथमेऽत्र पादे रक्तशब्दावन्यार्थों । एको रुधिरवाचकोऽपरस्तु रञ्जनिक-याभिधार्यो । तनुशरीर इत्यत्र तनुशब्दस्तानवाभिधायी तत्पर्यायः शरीरशब्दः काय-चाचकः । दिशि दिशीति वीप्सायाम् । सर्वस्यां दिशीत्यर्थः । वारंवारमिति लोकप्रसि-द्धम् । अन्यद्पि लोकप्रसिद्धं दृश्यते । यथा—'मानिनीजनविलोचनपातानुष्णबाष्पकलु-षान्प्रतिगृह्णन् । मन्दमन्दमुदितः प्रययौ खं भीत भीत इव शीतमयूखः ॥' तथा— 'ता किंपि किंपि ता कह विअब्बो निमीलियच्छीहिम् । कडुओसहं व पिजइ अहरो घरस्स तरुणीहिम् ॥' उद्घटस्तु सर्वत्रात्र पुनरुक्ताभासालंकारत्वमाचष्टे ॥

प्रकारान्तरमाह-

यच प्रतिपत्ता वा न प्रतिपद्येत वस्तु सकृदुक्तम् । तत्र पदं वाक्यं वा पुनरुक्तं नैव दोषाय ॥ ३४ ॥

यदिति । यद्वस्तु सक्नदेकवारमुक्तं सत्प्रतिपत्ता । वाशब्दोऽवधारणे । प्रतिपत्तेव न प्रतिपद्येत । तत्र वस्तुनि वाच्ये पदं वाक्यं वा नैव दोषाय । चः समुचये । तच पदं निर्दोषपदमध्ये समुचीयत इत्यर्थः ॥

उदाहरणमाह-

किं चिन्तयसि सखे त्वं विच्म त्वामस्मि पश्य पश्येदम् । ननु किं न पश्यसीदमपश्य सखे सुन्दरं स्नेणम् ॥ ३५ ॥

किमिति । किश्वन्मित्रमाह—हे सखे, इदमीहक्सुन्दरं रम्यं क्रेणं स्त्रीसमूहं परयेति । तेन त्वन्यगतिचत्तत्वात्र श्रुतमतः स पुनराह—िकं चिन्तयसीखादि । अत्र पर्य पर्येति पद्पानह्रक्सं निविखादि तु वाक्यपानस्त्रस्यम् । ननुरिभमुखीकरणे ॥

भूयोऽप्याह—

अन्याभिघेयमपि सत्पयुज्यते यत्पदं प्रशंसार्थम् । तस्य न दोषाय स्यादाधिक्यं पौनरुक्त्यं वा ॥ ३६ ॥

अन्येति । प्रशंसालक्षणादर्थादन्यदिभिषेयं वाच्यं यस्य पदस्य तदित्थंभृतमिष सत्प्र-शंसार्थं प्रयुज्यते यतस्तस्याधिक्यं पौनस्कत्यं वा दोषाय न भवति । अन्याभिधेयस्य हि प्रस्तुतार्थानुपयोगिनः प्रयोगे सत्याधिक्यं स्यात् । पदान्तरेणैवोक्ततदर्थस्य तु पौनस्कत्यं स्यात् । ननु यद्यन्याभिषेयं कथं प्रशंसार्थं प्रयोगः, प्रयोगश्चेन्नान्याभिषेयमिति । सत्यम् । अन्याभिषेयस्यापि प्रशंसार्थगमकतास्तीति । यथा मुनिशार्द्हलः, कर्णतालः, केशपाशः, नृपपुंगवः, गोनागः, अश्वकुज्ञरः । तथा चृतवृक्षः, मलयाचलः, इत्यादिषु शार्द्हलाद-शब्दानां व्याघ्रादिवाचित्वेनान्याभिषेयत्वेऽपि, वृक्षादीनां तु पदान्तरोक्तार्थत्वेऽपि प्रशंसार्थगमकत्वेन न दुष्टतेति ॥

निद्शेनमाह—

नासीरोद्धतघूलीघवलितसकलारिकेशहस्तस्य । अविलङ्घचोऽयं महिमा तव मेरुमहीघरस्येव ॥ ३७॥

नासीरेति । नासीरं सैन्यं तदुत्खातधूल्या धविल्ताः सकलारीणां केशहस्ताः केश-कलापा येन तस्य तवाविलङ्कनीयो महिमा । कस्येव । मेरुमहीधरस्येव मेरुपर्वतस्य यथा । अत्र हस्तशब्दस्य पाणिवाचकस्यान्यार्थस्यापि नाधिक्यम् । महीधरशब्दस्य च मेरुपदान्तरेण गतार्थस्य न पौनरुक्खम् । प्रशंसार्थत्वादिति ॥

परस्परं संबद्धपदं वाक्यं प्रयुक्षीतेति यदभ्यधायि तदित्याप्तिं संजिहीर्षुराह— यस्मिन्ननेकमर्थे स्वयमेवालोचयेत्तद्थीनि । जल्पन्पदानि तेषामसंगतिनैव दोषाय ॥ ३८ ॥

यसिनिति । यस्मिन्वाक्ये वक्तानेकार्थवाचकानि पदानि जल्पन्खयमेवानेकमर्थमा-लोचयति तेषां तद्वाक्यपदानामसंगतिनैंव दोषाय । विवक्षावशेन हि शब्दाः प्रयुज्यन्ते । वक्ता चेत्ख्यं विलक्षणमनेकमर्थे वक्तुकामोऽन्योन्यमसंबद्धानि पदानि ब्रूते तिकमसां-गलम् । असंबद्धत्वाच दोषाशङ्का चेति खयंग्रहणात्परेण यत्र प्रतिपायस्तत्रासंगतिर्दुं- ष्टेव । यथा—'आषाढी कर्ततंकी माघी वचा हिक्क हरीतकी । पश्यतैतन्महचित्रमायुर्म-र्माणि कृन्तति'॥

उदाहरणमाह—

कुसुमभरः सुतरूणामहो नु मलयानिलस्य सेव्यत्वम् । सुमनोहरः प्रदेशो रूपमहो सुन्दरं तस्याः ॥ ३९॥

कुसुमभर इति । एतत्कश्चित्कामी मलयोद्याने तरुणीं दृष्ट्या खयमेव पर्यालोचयति । तन्निगदसिद्धम् ॥

इदानीं वाक्यदोषमाह-

वाक्यं भवति तु दुष्टं संकीणें गर्भितं गतार्थे च । यत्पुनरनलंकारं निर्दोषं चेति तन्मध्यम् ॥ ४० ॥

वाक्यमिति । तुः पुनर्थे । वाक्यं पुनः संकीर्णगर्भितगतार्थरूपं दुष्टं भघित । नजु वाक्यस्य पदात्मकत्वात्पदद्वारेणैव तद्दोष उक्त इति किं पुनरुच्यते । सलम् । किं तु सिन्त तादृशानि वाक्यानि येषु पददोषाभावेऽपि वाक्यस्य दुष्टता भवित । यथा—'गौरीक्षणं भूधरजाहिनाथः पत्रं तृतीयं दियतोपवीतम् । यस्याम्बरं द्वादशलोचनाष्ट्यः काष्टासुतः पातु सदाशिवो वः ॥' कुसुमभर इत्यादौ वाक्यार्थानामसंगतिरिह तु वाक्यानामिति विशेषः । नन्पादेयत्वादलंकारनिर्देश एव न्याय्यः, ततोऽन्यत्सर्वमनुपादेय-मिति सेत्स्यति, किं संकीर्णादिलक्षणोक्तिप्रयासेनेत्यत आह—यत्पुनरित्यादि । यदलंकारसूर्यं निर्देशं च तन्मध्यमवाक्यम् । एतदुक्तं भवित —यदि हेशोपादेयपक्षद्वयमेव स्यात्त-दालंकारनिर्देश एव । यावता तृतीयं मध्यमिष वाक्यं विद्यत एवेति सर्वमेव वक्तव्यम् ॥

अथ संकीर्णलक्षणमाह—

वाक्येन यस्य साकं वाक्यस्य पदानि सन्ति मिश्राणि । तत्संकीणं गमयेदनर्थमर्थं न वा गमयेत् ॥ ४९ ॥

वाक्येनेति । यस्य वाक्यस्य वाक्यान्तरेण सह मिश्राणि पदानि भवन्ति तत्संकीणीं नाम । किमित्येतावता तस्य दुष्टत्वमत आह—गमयेदनर्थम् । यतः करणाद्विविक्षित-मर्थे वा न गमयेत्ततस्तदुष्टमित्यर्थः ॥

उदाहरणमाह—

किमिति न पश्यिस कोपं पादगतं बहुगुणं गृहाणैनम् । ननु मुख्च हृदयनाथं कण्ठे मनसस्तमोरूपम् ॥ ४२ ॥

किमिति । काचित्सखी मानिनीं विक्ति—किमिति । कस्मात्पादगतं हृदयनाथं प्रियं बहुगुणं न पश्यित । ननु मनसस्तमोरूपं कोपं मुश्च त्यूज । एनं च प्रियं कण्ठे गृहाण । इत्येवविधो वाक्योऽत्र विवक्षितः । पदानां तु मिश्रत्वाहुष्टोऽर्थो गम्यते । यथा—पाद-

पतितं कोपं कस्मात्र पश्यित । एनं च कोपं बहुगुणं गृहाण ।•मनसो हृदयाच तमोरूपं हृदयनाथं वहभं मुख व्यजेति ॥

मर्भितमाह--

यस्य प्रविशेदन्तर्वाक्यं वाक्यस्य संगतार्थतया । तद्वभितमिति गमयेन्निजमर्थे कष्टकल्पनया ॥ ४३ ॥

यस्येति । यस्य वाक्यंस्यान्यद्राक्यं समृद्धार्थत्वेनान्तर्मध्ये प्रविशेत्तद्गर्भितं नाम । का तस्य दुष्टतेत्याह—गमयेत्रिजमर्थमभिषेयं कष्टकल्पनया हेशेनेति ॥

निद्र्शनमाह-

योग्यो यस्ते पुत्रः सोऽयं दशवदन रुक्ष्मणेन मया । रक्षेनं मृत्युमुखं प्रसद्ध रुघु नीयते विवशः ॥ ४४ ॥

योग्य इति । अङ्गदमुखेन लक्ष्मणो रावणमाह—हे दशवदन, योग्यो यस्ते तव पुत्रः सोऽयं मया लक्ष्मणेन प्रसह्य हठान्मृत्युमुखं विवशः परवशः संलघु शीघ्रं नीयते तस्मा-द्रक्षेनम् । अत्र रक्षेनमिति गर्भवाक्यं यावन्मध्यात्रोद्धृत्य पृथकृतं तावन्मूलवाक्यं कष्टक-त्यार्थं गमयति ॥

गतार्थमाह--

यस्यार्थः सामर्थ्यादन्यार्थेरेव गम्यते वाक्यैः । तदिति प्रवन्धविषयं गतार्थमेतत्ततो विद्यात् ॥ ४५ ॥

यस्येति । यस्य वाक्यस्यार्थोऽभिषेयं प्रयोजनं वान्याभिष्ठेयेर्वाक्येर्गम्यते । एवकारो भिन्नकमे । गम्यत एवेत्येवं द्रष्टव्यम् । कथं गम्यते सामर्थ्यात् । अन्यार्थानामिष तद-र्थाभिधानशिक्त्युक्तत्वादिखर्थः । तदिखेवंप्रकारं वाक्यं गतार्थम् । अथ कथमत्र नोदा-हृतमिखाह—तदेतत्प्रवन्धविषयं विपुलप्रन्थगोचरमतस्ततः प्रवन्धादेव विद्याःज्ञानीयात् । नान्यथाख्यातुं शक्यत इति । प्रवन्धे दश्येते यथा किरातार्ज्जनीयकाव्ये हिमाचलवर्णने— 'मिणमयूखचयांशुक्तमासुराः सुरवधूपिभुक्तलतागृहाः । दधतमुचिश्वलान्तरगोपुराः पुर इविदितपुष्पवना भुवः ॥' इखनेन श्लोकेन मणयोऽप्सरस उद्यानानि च सन्त्यतः सेव्यो-ऽयं पर्वत इति प्रतिपाद्यते । एतच्चान्याखार्थेर्वाक्यान्तरेरेव कथितम् । तद्यथा—'रिहत-रक्ष्ययात्र शिलोच्यानपलताभवना न दरीभुवः । विपुलिनाम्बुरुहा न सिद्धधूरुकुस्मान्द्यतं न महीरुहः ॥' 'दिव्यस्त्रीणां सचरणलाक्षारागा रागायाते निपतितपुष्पा-पीडाः । पीडाभाजः कुसुमचिताः साशंसं शंसन्खिस्मन्स्रतिवशेषं श्रम्याः ॥'

अत्र यदेतन्मध्यमं वाक्यमुक्तमेतत्कविना किं कर्तव्यमुत नेत्याह—

पुष्टाशीलंकारं मध्यममपि सादरं रचयेत् । गामभ्याजेति यथा यतिकचिदतोऽन्यथा तद्धि ॥ ४६ ॥ पुष्टिति । मध्यममिप बाक्यं सादरं रचयेत् । किमिबिशेषेण नेसाह—पुष्टो हृदयाव-जिकोऽर्थं एवालंकारो यस्य तत्त्रथाभूतम् । एतदुक्तं भवित—ययि वकोक्सादयोऽलंकारा न सिन्ति तथापि तिद्विविक्षतोऽर्थः सरस उत्कृष्टो वा विधेयः । यथा—'ऋमेदो गुणितिश्चरं नयनयोरभ्यस्तमामीलनं रोढुं शिक्षितमादरेण हिततं मौनेऽभियोगः कृतः । धेर्यं कर्तुमपि स्थिरीकृतिमदं चेतः कथंचिन्मया बद्धो मानपिरमहे परिकरः सिद्धिसु दैवे स्थिता ॥' अपिशब्दो मध्यवाक्यस्यादुष्टवाक्यमध्ये समुचयार्थः । अन्यालंकार-विरहात्तत्र कस्यचिदनादरः स्यादिति सादरम्रहणम् । अथ किमिलपुष्टार्थं मध्यं नादियत इत्याह—यार्किचिदिलादि । हि यस्मादतः पुष्टार्थालंकाराचदन्यथान्यादशमपुष्टार्थं तद्य-क्लिचित् । नात्यादरणीयमिल्पर्थः । किमिव । यथा—गामभ्याजेति । 'देवदत्त गामभ्याज ग्रुक्कां दण्डेन' इत्यत्र न शब्दार्थदोषो नापि कश्चिदलंकारो न चैतत्पुष्टार्थमतोऽत्र नादरो नाप्यनादरः । विषयस्त्वस्य कथासंधिसंहारौ । यथा—'श्रियः कृष्टणामधिपस्य पालनीम्' इत्यादि । यथा च—'इति व्याहृत्य विवुधान्विश्वयोनिस्तिरोदधे' इत्यादि ॥

अथ सर्वेषामेन शब्ददोषाणां निषयनिशेषे साधुत्वं दर्शयितुमाह-

अनुकरणभावमविकलमसमर्थादि खरूपतो गच्छन् । न भवति दुष्टमतादृग्विपरीतक्किष्टवर्णे च ॥ ४७॥

अनुकरणेति । असमर्थादिदोषेर्दुष्टमिप पदं वाक्यं वाविकलं परिपूर्णे खरूपतोऽनुिकन्यमाणं दोषाय न भवति । अर्थमेदेन शब्दान्तरत्वादिति भावः । अनुिचकिषिया प्रयुक्तम्य च प्रतिपादनायासमर्थे तद्विकलप्रहणेन दुष्टमिति दर्श्यते । तथातादशा भिन्नखरूपत्वादसदशा विपरीता दुष्टकमाः क्लिष्टा ल्लामा यस्य तत्तथाविधम् । तदिप पदं न दोषाय । यथा विकटनितम्बायाः पितमनुकुर्वाणा सखी प्राह—'काले माषं सस्ये मासं वदित शकासं यश्च सकाशम् । उष्ट्रे ल्लम्पति रं वा षं वा तस्यै दत्ता विकटनितम्बायाः ।' इत्यादि ॥

इति श्रीरुद्रटकृते काव्यालंकारे निमसाधुविरचितटिप्पणसमेतः

षष्टोऽध्यायः समाप्तः।

## सप्तमोऽध्यायः।

शब्दार्थों काव्यमित्युक्तम् । तत्र शब्दलक्षणप्रभेदालंकारदोषा अभिहिताः । इदानी-मर्थस्य तान्विवक्षुराह—

अर्थः पुनर्रिभधावान्प्रवर्तते यस्य वाचकः शब्दः ।

तस्य भवन्ति द्रव्यं गुणः क्रिया जातिरिति भेदाः ॥ १ ॥

अर्थ इति । पुनःशब्दो लक्षणिवभागार्थः। वर्णसमुदायात्मकः शब्दः। अभिहितोऽर्थः पुनः । स यस्य वाचकोऽभिधायकः शब्दः प्रवर्तते । इत्यनेन त्वर्थस्य शब्दवाच्यताभि- धानेन शब्दार्थयोभिन्नत्वं वाच्यवाचकभावश्च दर्शितो भवति । श्रोन्नेन्द्रियप्राह्यो हि शब्दः । तदन्येन्द्रियप्राह्यस्त्वर्थः । शब्दे चोचारिते सत्यर्थः प्रतीयत इति । तथा शब्द्यार्थौ काव्यमित्युक्तम् , अतश्रक्षुर्निकोचमूर्यकम्पाङ्गिलदर्शनादिप्रतिपादितार्थस्य काव्यत्विवृत्त्यर्थे प्रवर्तते यस्य वाचकः शब्द इत्युक्तम् । वाचकस्यापि वाच्यसिद्धार्थे विशेषण्णमाह—अभिधा प्रतीतिः सा विद्यते यस्य स तथा । ध्वनौ हि प्रतीयमानार्थसंभव इति । प्रतीतिश्च यस्य यो विद्यमानस्तेन यः सन्सोऽर्थः । यस्तु न विद्यते तत्र प्रतीत्यमानार्थसंभव भावान्नासावर्थइत्युक्तं भवति । लक्षणमभिधाय प्रभेदानाह—तस्येत्यादि । इति परिसमान्त्रयथः । तस्यार्थस्येतावत एव द्रव्यगुणिकयाजातिलक्षणाश्चत्वारः प्रभेदाः ॥

तेषां च यथोद्देशं लक्षणं वाच्यमिति कृत्वा द्रव्यस्य तावदाह— जातिकियागुणानां पृथगाधारोऽत्र मूर्तिमद्रव्यम् ।

दिकालाकाशादि तु नीरूपमविकियं भवति ॥ २ ॥

जातीति । अत्रैतेषु मध्ये द्रव्यं मूर्तिमदिन्द्रियप्राह्ममुच्यते । गुणस्य द्रव्यत्वनिष्ट्रत्यर्थं-माह—पृथवप्रलेकं जातिगुणिकयाणामाधार आश्रयः । जात्यादयो हि न कदाचिदिपि द्रव्यं विना भवन्तीति । पृथगप्रहणं तु केवलानामि जात्यादीनामाधारत्वे द्रव्यत्वप्रतिप-त्त्यर्थम् । अन्यथा हि समुदितानामेव य आधारस्तदेव द्रव्यं स्यात् । ततश्च निष्किय-त्वात्पाषाणादीनां द्रव्यत्वं न स्यात् । मूर्तिमदिति वचनाहिगादीनां द्रव्यत्वं न स्यात् । अथ चेष्यतेऽत आह—दिकालेखादि । तुः पूर्वस्माद्विशेषे । मूर्ते द्रव्यमुच्यते । दिकाला-काशात्ममनांसि पुनर्नीरूपाण्यपि द्रव्यमिल्यर्थः । तत्र नीरूपत्वाद्विकियं भवति । मूर्तिम-रपुनः सविकारमेव ॥

अथ द्रव्यभेदानाह-

नित्यानित्यचराचरसचेतनाचेतनैर्बहुभिः । भेदैर्विभिन्नमेतद्विधा द्विधा मूरिशो भवति ॥ ३ ॥

निस्रेति । एतद्र्व्यं निस्रानिस्रादिभिर्भेदैर्बहुभिर्द्धिया द्विधा विभिन्नं सङ्क्रारेशोऽनेकशो भवति । आदिग्रहणात्सवचनावचनव्यक्ताव्यक्तस्थूलस्क्ष्मनक्तंचरिवाचरस्थलजजलज-प्रभृतयो भेदा गृह्यन्ते । बहुग्रहणमानन्स्प्रतिपादनार्थम् । न च वाच्यं चराचरयोः सचेतनाचेतनयोश्च न विशेष इति । वृक्षादयो ह्यचरा अपि सचेतनाः ॥

अथ गुणः---

द्रव्यादपृथग्भृतो भवति गुणः सततिमिन्द्रियमाद्यः । सहजाहार्यावस्थिकभावविशेषादयं त्रेघा ॥ ४ ॥

द्रव्यादिति । द्रव्यादपृथग्भूतो द्रव्यसमवायी गुणो भवति । जातिकिययोर्द्रव्यस्थत्वा-द्रुणत्वं स्यादित्याह् —सततमिन्द्रियमाद्यः सर्वदैव प्रत्यक्षगम्यः । नानुमेय इत्वर्थः । जा-तिकिये तु न प्रत्यक्षगम्ये । गुणं च केचिदुत्पाद्यसहजत्वेन द्विषेति ब्रुवते तिन्नरासार्थ- माह—सहजेत्यादि । द्वत्र सहजो गुणो यथा—क्षत्रिये शौर्यम् । काके कार्ष्यम् । आहार्यो यथा—शास्त्राभ्यासात्पाण्डित्यम् । पटे रागः । आवस्थिको यथा—फलानां लौहित्यम् । केशानां शौक्कथम् ॥

अथ किया-

नित्यं कियानुमेया द्रव्यविकारेण भवति धात्वर्थः । कारकसाध्या द्वेघा सकर्मिकाकर्मिका चेति ॥ ५ ॥

निल्यमिति । घात्वर्थः किया भवति । 'कियाभावो धातुः' इति वचनात् । सा तु न प्रलक्षा । किं तु द्रव्यस्य तण्डुलादेविंकारेण वैक्केदादिनानुमेया । गमनादिका तु देशा-न्तरप्राप्त्यादिनेति । सा च कारकैः कर्तृकर्मादिभिः साध्या निष्पाद्या यदुक्तम्—सर्व-कारकिनविर्ला कर्तृकर्मद्वयाश्रया । आख्यातशब्दिनिर्देश्या धात्वर्थः केवलं किया॥' सापि सकर्मिकाकर्मिकात्वभेदेन द्वेषा । आद्या श्रामं गच्छतीत्यादिका । द्वितीया आस्ते शेते इत्यादिका । नियतानियतकार्मिकात्वसमुच्यार्थश्रयब्दः । तत्राद्या कटं करोतीति । द्वितीया वहति भारम्, वहति नदी ॥

अथ जाति:--

भिन्निकयागुणेष्विप बहुषु द्रव्येषु चित्रगात्रेषु । एकाकारा वुद्धिभेवति यतः सा भवेजातिः ॥ ६ ॥

भिनेति । बहुषु द्रव्येषु यतो यद्वशादेकाकारा समाना बुद्धिर्भवित सा जातिर्भवेदिति। कदाचित्समानगुणिकयायोगात्सा बुद्धिर्भवेदित्याह—भिनेत्यादि । भिन्नौ विलक्षणौ कि-यागुणौ येषु तेष्वि । कदाचिद्खन्तमवयवसाद्द्याद्वा सा स्यादिखाह—चित्रगात्रे-ष्विति । चित्रं नानारूपं काणकृशकुव्जादिकं गात्रं येषां तेषु । सा च जातिस्त्रिष्विप द्रव्यिकयागुणेषु समवेतेति त्र्याश्रया ॥

अथासामेव द्रव्यगुणिकयाजातीनामन्यथात्वनियममाह—

सर्वः स्वं स्वं रूपं धत्तेऽर्थों देशकालनियमं च।

तं च न खळु बन्नीयान्निष्कारणमन्यथातिरसात् ॥ ७ ॥

सर्व इति । सर्वोऽथौं द्रव्यगुणिकयाजातिलक्षणः स्वं स्वमात्मीयं स्वभावं देशकाल-नियमं च धत्ते । नियते कापि देशे काले च नियताकारश्वाथौं भवतीत्यर्थः । ततः कि-मिलाह—तं चेलादि । चशब्दो हेतौ । सल्ववधारणे । ततः कारणात्तमर्थमन्यथा नैव बधीयादिल्यथः । तत्र ये निला भावास्तेषां वर्तमानेन निर्देशो न्याय्यः । अतीतानां तु भूतेन । अनागतानां भविष्यत्कालेन । एवं चराचरसचेतनाचेतनादिषु द्रष्टव्यम् । देश-कालनियमश्च यथा—हिमवति हिमस्य सदा सद्भावोऽन्यत्र तु शीतकाले । एवमन्यदिष । निष्कारणप्रहणं कारणसद्भावेऽन्यथात्वस्यादुष्टत्वख्यापनार्थम् । यथा शुकसारिकादीनां व्यक्तवचनत्वे मनुष्यप्रयक्षः कारणमिति । कृतः पुनर्निष्कारणस्यान्यथाभिधानप्रसङ्ग यद्यन्यथात्वं निवार्यते तर्हि कथं दिगाकाशादिष्वमूर्तेषु मूर्तधर्माः कविभिवेर्ण्यन्ते । यथा—निर्मेला दिशः । निर्मलं नभ इति । तथा विचेतनेषु सचेतनधर्मा इत्याह—

सुकविपरम्परया चिरमविगीततयान्यथा निवदं यत् । वस्तु तदन्यादशमपि बध्नीयात्तर्प्रसिच्चैव ॥ ८॥

सुकवीति । पूर्वसुकवीनां परम्परया समूहेन चिरं बहुपूर्वकालेऽविगीततयाविगानेन निर्दोषतयेति यावत् । यद्वस्त्वन्यथा निबद्धं तदन्यादशमपि तत्प्रसिद्धयेव बध्नीयात् । न त्वात्मबलेन । महाकविप्रसिद्धिरेवात्र प्रमाणमित्यर्थः ॥

सप्रभेदमर्थमभिघाय सांप्रतं तदलंकारानाह—

अर्थस्यालंकारा वास्तवमौपम्यमितशयः श्लेषः । एषामेव विशेषा अन्ये तु भवन्ति निःशेषाः ॥ ९ ॥

अर्थस्येति । उक्तलक्षणस्यार्थस्य वास्तवादयश्चतारोऽलंकारा भवन्ति । चतुर्भिः प्रकारेरसौ भूष्यत इत्यर्थः । नन्वन्येऽपि रूपकादयोऽलंकाराः सन्ति तिकिमिति चत्वार एवोक्ता इत्याह—एषामेवेत्यादि । तुर्हेतौ । एषामेव सामान्यभूतानां चतुर्णो ते भेदा यतस्ततो मूलभेदत्वेन नोक्ता इत्यर्थः ॥

यथोद्देशस्तथा छक्षणमिति वास्तवस्रशणमाह—

वास्तवमिति तज्ज्ञेयं क्रियते वस्तुखरूपकथनं यत् । पृष्टार्थमविपरीतं निरुपममनतिशयमश्चेषम् ॥ १० ॥

वास्तविमिति । यद्वसुखरूपकथनं क्रियते तद्वास्तविमिति ज्ञेयम् । वस्तुन इदं वास्तविमिति कृत्वा । इतिशब्दोऽर्थनिदेशे । वास्तवशब्दवाच्यः सोऽर्थ इत्यर्थः । पुष्टार्थमहणमन् पुष्टार्थनिष्टस्यर्थम् । तेन 'गोरपत्यं बलीवर्दस्तृणान्यत्ति मुखेन सः । मूत्रं मुश्चिति शिक्षेन अपानेन तु गोमयम् ॥' अस्य वास्तवत्वं न भवति । अविपरीतप्रहणं विवक्षितिविपरी-तार्थस्य वास्तवत्विनृत्त्यर्थम् । यथा—'दन्तान्निर्द्लयद्वसां च जडयत्ताछ द्विधा स्फोट-यन्नाच्यः संघटयद्वलद्वलविलादान्त्राणि संकोचयत् । इत्यं निर्मलककरीस्थमसहप्राले-यनाताहतं नाधन्याः प्रचुरं पिबन्त्यनुदिनं प्रोन्मुक्तधारं पयः ॥' अत्र हि पयसः शीतल-त्वमाह्वादकत्वं च विवक्षितम् । तद्वैपरीत्यं च प्रतीयते । निरुपमादिग्रहणं त्वनुवादमा-त्वमाह्वादकत्वं च विवक्षितम् । तद्वैपरीत्यं च प्रतीयते । पृथगुपादानादेव तेषामन्यत्वसिद्धेः ॥

अथ वास्तवप्रभेदानाह— तस्य सहोक्तिसमुच्चयजातियथासंख्यभावपर्यायाः । विषमानुमानदीपकपरिकरपरिवृत्तिपरिसंख्याः ॥ ११ ॥ हेतुः कारणमाला व्यतिरेकोऽन्योन्यमुत्तरं सारम्।
स्कृषं लेशोऽवसरो मीलितमेकावली भेदाः॥ १२॥ (युग्मम्)
तस्य वास्तवस्य वक्ष्यमाणलक्षणाः सहोक्लादयस्रयोविंशतिरिमे भेदा भवन्ति॥
सांप्रतमेषां परिपाट्या लक्षणमाह—तत्र सहोक्तिः—

भवति यथारूपोऽर्थः कुर्वन्नेवापरं तथाभूतम् ।

उक्तिस्तस्य समाना तेन समं या सहोक्तिः सा ॥ १३ ॥

भवतीति । योऽर्थः कर्तृभूतः प्रधानं यथारूपो यादगात्मा यद्गुणयुक्तो भवति । कथं भवति — अपरमन्यमर्थं कर्मलक्षणमप्रधानं तथाभूतम् । तथाशब्दः प्रकारे । तथाप्रकारमात्मगुणसद्दशं कुर्वन्नेवेति । एवकारोऽन्यकालनिष्टत्त्यर्थः । कुर्वन्नेव भवति । न तु भूत्वा करोति, कृत्वा भवतीत्यर्थः । अतस्तस्य कुर्वतोऽर्थस्य तेन कार्येणार्थेन सम्समाना तुल्या योक्तिः सा सह सार्धमुक्तिः सहोक्तिः । हेतुहेतुमद्भावोऽत्र सहार्थः । एकवचनमिहातन्त्रम् । तेन बहूनामप्यर्थानां सहोक्तिभवतीति ॥

निदर्शनमाह-

कष्टं सखे क यामः सकलजगन्मन्मथेन सह तस्याः। प्रतिदिनमुपैति वृद्धिं कुचकलशनितम्बभित्तिभरः॥ १४॥

कष्टमिति । किश्विद्विरही मित्रमिदमाह—हे सखे, कष्टं क त्रजामः । यतस्तस्यास्त-रुण्याः स्तनकलशभरो नितम्बभित्तिभरश्चानुदिनं सकलस्य जगतो यो मन्मथस्तेन सह वृद्धिमुपैति । तां प्रति कामो वर्षत इत्यर्थः । अत्र प्रधानभूतः कुचकलशनितम्बभि-त्तिभरो वृद्धिगुणयुक्तोऽपरमर्थं मन्मथाख्यं वृद्धियुक्तं करोतीति । ततस्तस्य तथा कुर्वतः सहोक्तिरिति लक्षणयोजना ॥

अस्या एव प्रकारान्तरमाह-

यो वा येन कियते तथैव भवता च तेन तस्यापि । अभिधानं यत्कियते समानमन्या सहोक्तिः सा ॥ १५ ॥

य इति । योऽर्थः कर्मभूतो येन कर्तृभूतेन कियते तस्य कर्मभूतस्य तेन कर्तृभूतेना-र्थेन । कीद्दशेन । तथैव तादशर्थम्युक्तेन भवता । सहाभिधानं यिक्रयते सान्या सहोक्तिः । वाशब्दः प्रकारार्थः । प्रकारान्तरेण सहोक्तिरित्यर्थः ॥

उदाहरणमाह--

भवदपराधैः सार्धे संतापो वर्धतेतरां तस्याः । क्षयमेति सा वराकी स्नेहेन समं त्वदीयेन ॥ १६॥

भवदिति । कस्याश्चिन्मानिन्याः सस्ती नायकमन्यचित्तमिदमाह—तस्यास्त्वत्का-न्तायाः संतापस्त्वदीयापराघैः सहातीव वर्षते । अत एव सा वराकी त्वदीयेन स्नेहे न सार्धे क्षयं गच्छति । अत्र संतापस्य वराकीक्षयस्य च शब्देन प्राधान्यम् । अपराध-हेत्रहयोस्तु तत्कारणयोरप्राधान्यम् । अत एव तृतीया । तत्त्वतस्तु भवदपराधा वर्धन्ते तस्याः संतापन सह । भवत्हेत्रहश्च क्षीयते तया सहेति । यदा त्वेवमुच्यते तदा पूर्वेव सहोक्तिरिति । पूर्वस्यां कर्तुः प्राधान्यं कियमाणस्य गुणभावः । इह तु कियमाणस्य प्राधान्यं कुर्वतस्त्वप्राधान्यमिति भेदः ॥

प्रकारान्तरमाह-

अन्योन्यं निरपेक्षौ यावर्थावेककालमेकविधौ । भवतस्तत्कथनं यत्सापि सहोक्तिः किलेत्यपरे ॥ १७ ॥

अन्योन्यमिति । यावथौँ पूर्वोक्तसहार्थाभावात्परस्परं निरपेक्षावेकविधौ समानधर्म-युक्तौ तुल्यकालं भवतस्तयोर्यत्सह कथनं सापि किल सहोक्तिरिल्पपरे केचित् । किल-शब्दोऽत्राहचौ । अरुचिश्चोक्तसहार्थाभावादिति ॥

निदर्शनमाह-

कुमुदद्छैः सह संप्रति विघटन्ते चक्रवाकमिथुनानि । सह कमछैर्छछनानां मानः संकोचमायाति ॥ १८॥

कुमुदद्लैरिति । प्रदोषवर्णनमेतत्सुगममेव । अत्र न कुमुदद्लैश्वकवाकाणां तैर्वा तेषां विघटना कियते । अपि तु कालेन । तथा न कमलेर्मानस्य मानेन वा तेषां सं-कोचो जन्यते । अपि तु राज्या, शशिना वा । औपम्यं न विवक्षितम् ॥

अथ समुचयमाह-

यत्रैकत्रानेकं वस्तु परं स्यात्मुखावहाद्येव । ज्ञेयः समुचयोऽसौ त्रेधान्यः सदसतोर्योगः ॥ १९ ॥

यत्रेति । यत्र समुचये एकत्राधारेऽनेकं वस्तु द्रव्यगुणिक्रयाजातिलक्षणं परमुत्कृष्टं शोभनत्वेन वा स्यात्स समुचयः । तथा मुखावहाधेवेति । सुखमावहत्युत्पादयतीति सुखावहम् । आदिप्रहणादुःखावहादिपरिग्रहः । एवशब्दः समुचये । सुखावहादि च यत्रानेकं द्रव्यादि स्यात्सोऽपि समुचय इत्यर्थः । तथा त्रेधान्यः सदसतोर्योगः । त्रेधा त्रिविधः, अन्यः प्रकारान्तरेण समुचयः । कीदशः । सदसतोर्योग इति । सतोः मुन्दरयोर्योग इत्येकः । असतोरमुन्दरयोर्योग इति द्वितीयः । सदसतोः मुन्दरामुन्दरयोर्योग-स्मृतीयः । अत्र च सदसतो योग इति बहुवचनेन निर्देशे न्याय्ये द्विवचननिर्देशो द्वयोरेव सतोरसतोः सदसतोर्वा समुचयो नान्यथा इति ख्यापनार्थः ॥

एतदुदाहरणानि क्रमेणाह---

दुर्गे त्रिकूटं परिखा पयोनिधिः प्रभुदेशास्यः सुभटाश्च राक्षसाः । नरोऽभियोक्ता सचिवैः स्रवंगमैः किमत्र वो हास्यपदे महद्भयम् २० दुर्गमिति । निगदिषुद्धमेव । अत्रैकं वस्त्वत्रशब्दवाच्यम् । अनेकं तु त्रिकूटदुर्गा-दिकम् । शोभनत्वेनोत्कृष्टं यथा—'उमा वधूर्भवान्दाता याचितार इमे वयम्' इत्यादि । अशोभनत्वेन यथा—'क्षीवो विरूपो मूर्खश्च मर्महा मत्सरान्वितः । चित्रं तथापि न धनी दुर्भगः खछ मानवः ॥' इति । गुणायुत्कर्षोदाहरणानि खयमूद्धानि ॥

सुखावहाद्यदाहरणान्याह—

सुखमिदमेतावदिह स्फारस्फुरदिन्दुमण्डला रजनी । सौधतलं काव्यकथा सुहृदः स्निग्धा विदग्धाश्च ॥ २१॥

सुखमिति । एष सुखावहद्रव्यससुचय आधारोऽत्रेहशब्दवाच्यः । वस्तूनि सितर-जनीत्रभृतीनि ॥

> तरलत्वममालिन्यं पक्ष्मलतामायतिं सुमाधुर्यम् । आधास्यन्नस्नत्वं मदनस्तव नयनयोः कुरुते ॥ २२ ॥

तरलत्वमिति । कामस्त्वदीयनयनयोरस्रत्वं करिष्यंस्तरलत्वादीनि कुरुत इति तात्प-र्यार्थः । एष गुणसमुच्चयः । तरलत्वादिगुणानां सुखावहानां नयनाधारे समुचितत्वादिति ॥

> प्रस्फुरयन्नधरोष्ठं गात्रं रोमाञ्चयन्गिरः स्खलयन् । मण्डयति रहसि तरुणीः कुसुमज्ञरस्तरलयन्नयने ॥ २३ ॥

प्रस्फुरयिति । एष कियासमुच्यः । तरुणीष्वाधारेषु स्फुरणादिकियाणां समुचि-तत्वादिति । द्रव्यादीनां तद्देशो वस्तुप्रहणेन कृतः । जातिसमुचयस्तु न संभवति । नह्येकत्रानेका जातिर्विद्यते । दुःखावह इत्याद्युदाहरणानि तु 'राज्यश्रंशो वने वासो दूरे माता पिता मृतः । एकैकमपि तहुःखं यदिष्यमि शोषयेत् ॥' इत्यादीनि द्रष्टव्यानि ॥ अथ सतीर्थोगः—

सामोदे मधु कुसुमे जननयनानन्दने सुघा चन्द्रे । कचिदपि रूपवित गुणा जगित सुनीतं विधातुरिदम् ॥ २४ ॥ सामोद इति । स्रष्टुरिदं सुनीतं सकृतं भद्रकं यत्सामोदकुसुमादिषु मध्वादीनां सतां न्योगः कृत इस्रयः ॥

अथासतोर्योगः---

आलिङ्गिताः करीरैः शम्यस्तप्तोषपांस्रिनचयेन । मरुतोऽतिखरा श्रीष्मे किमतोऽन्यदभद्रमस्तु मरौ ॥ २५ ॥

आलिङ्गिता इति । श्रीष्मकाले मरुदेशे यत्करीरैः शमीवृक्षा मिश्रीभूताः । तथा तप्तानामूषपांसूनां चयैर्निश्राः प्रचण्डा वायवः । किमतोऽन्यद्परमभद्रमशिवम् । इस्य-सतोर्योगः ॥ अथ सदसतोयोंगः-

कमलवनेषु तुषारो रूपविलासादिशालिनीषु जरा। रमणीष्वपि दुश्चरितं घातुरुंक्ष्मीश्च नीचेषु ॥ २६॥ कमलेति । सुगममेव योजनम् ॥

प्रकारान्तरमाह—

व्यधिकरणे वा यस्मिन्गुणिक्रये चैककालमैकस्मिन् । उपजायेते देशे समुचयः स्यात्तदन्योऽसौ ॥ २७ ॥

व्यधिकरण इति । वाशब्द एवशब्दार्थे भिन्नकमः । ततश्च यस्मिसन्मुचये गुणिकये भिन्नाधिकरणे एकस्मिन्देशे समकालमुपजायेते असौ समुचयस्तदन्यः। ततः पूर्वसमुच-यादपर इल्थं: । गुणिकये एव व्यधिकरणे इल्यवधारणं तु गुणिकयाधिकरणयोर्वेस्तुनो-देशाधिकरणमेकमेवेति कृत्वा ॥

निदर्शनमाह-

विदलितसकलारिकुलं तव बलमिदमभवदाशु विमलं च। प्रखलमुखानि नराधिप मलिनानि च तानि जातानि ॥ २८॥ विद्लितेति । अत्र नैर्मल्यगुणस्य बलमाधारो मालिन्यस्य तु खलमुखानीति । चश-ब्दावेककालत्वसूचनार्थौ । एवं गुणसमुचयः ॥

कियासमुचयस्त यथा--

दैवादहमत्र तया चपलायतनेत्रया वियुक्तश्च । अविरलविलोलजलदः कालः समुपागतश्चायम् ॥ २९ ॥ दैवादिति । अत्र वियोगिकिया वियोगिनि स्थिता, समुपागमनिकया तु वर्षाकाले ॥ अथ जातिः—

संस्थानावस्थानिकयादि यद्यस्य यादशं भवति । लोके चिरप्रसिद्धं तत्कथनमनन्यथा जातिः ॥ ३० ॥

संस्थानेति । यस्य पदार्थस्य यत्संस्थानादि यादृशं भवति तस्य यद्नन्यथा तेनैव प्रकारेण कथनं सा जातिरिति योगः । यच्छब्दस्तु सर्वनामत्वात्सामान्येन सर्वसंप्रहार्थः । विशेषरूपतया हि तत्संस्थानादि कथयितुमानन्यात्र शक्यते । अनुक्तं तर्हि कथं कविना ज्ञातव्यमित्याह—लोके चिरप्रसिद्धमिति । यद्यपि पुराणादिषु किंचिदुक्तं तथापि लोक-रूढिवशात्सम्यक्तद्वगम इति । तत्र संस्थानं खाभाविकं रूपम् । यथा--'एतत्पूतन-चक्रमक्रमकृतप्रासार्धमुक्तेर्वृकानुत्पुष्णत्परितो नृमांसविघसैराघर्षरं कन्दतः । खर्जूरद्रुम-द्म्नजङ्गमसितत्वग्बद्धविष्वक्ततस्नायुग्रन्थि घनास्थिपञ्जरजरत्कङ्कालमालोक्यते॥'इत्यादि । अवस्थानं स्थानकादि । यथा---'स दक्षिणापाङ्गनिविष्टमुष्टिं नतांसमाकुश्चितसव्यपादम् । ददर्श चक्रीकृतचारचापं अहर्तुमभ्युयतमात्मयोनिम् ॥' इत्यादि । कियाव्यापारो यथा— 'प्रहरकमपनीय सं निदिदासतोचैः प्रतिपदमुपहृतः केनचिजागृहीति । मुहुरिवशद्वणां निद्रया श्रून्यश्न्यां दददिप गिरमन्तर्बुध्यते नो मनुष्यः ॥' इत्यादि । आदिप्रहणादिभववेषादिकं च द्रष्ट्रव्यम् । यथा—'वह्नीवल्किपनद्भधूसरशिराः स्कन्ये द्यद्ण्डकं शी-वालम्बितमृनमणिः परिकुथत्कोपीनवासाः कृशः । एकः कोऽपि पटचरं चरणयोर्बद्धाः ध्वाः ध्वान्तवानायातः कमुकत्वचा विरचितां भिक्षापुटीमुद्दहन् ॥' इत्यादि । अथ वास्तवस्य जातेश्व को विशेषः, यो दृक्षस्य धवस्य च । वास्तवं हि वस्तुस्हण्कथनम्, तच्च सर्वेष्विप तद्भेदेषु सहोक्त्यादिषु स्थितम् । जातिस्त्वनुभवं जनयति । यत्र परस्थं स्वह्रपं वर्ण्यमानमेवानुभवमिवतीति स्थितम् ॥

अथैतद्विशेषप्रतिपादनार्थमाह—

शिशुमुग्धयुवतिकातरतिर्यक्संभान्तहीनपात्राणाम् । सा कालावस्थोचितचेष्टासु विशेषतो रम्या ॥ ३१॥

शिश्विति । सा जातिः शिश्चप्रमृतीनां याः कालोचिता अवस्थोचिताश्च चेष्टाः क्रि-यास्तास्त्रतिशयतो रम्या भवति ॥

तत्र शिशूनां यथा--

धूलीधूसरतनवो राज्यस्थितिरचनकिएपतैकनृपाः । कृतमुखवाद्यविकाराः क्रीडिन्ति सुनिर्भरं डिम्माः ॥ ३२ ॥ धूलीति । एषा शिश्र्नामवस्थोचिता चेष्टा । कालोचिता तु स्वयं द्रष्टव्या ॥ सुन्धयुवतीनां यथा—

हरति सुचिरं गाढा श्लेषे यदक्षकमाकुला स्थायति तथा यत्पाणिभ्यां मुखं परिचुम्बने । यदितबहुशः पृष्टा किंचिद्भवीत्यपरिम्फुटं रमयतितरां तेनैवासौ मनोऽभिनवा वधः॥ ३३॥

हरतीति । एषा मुग्धयुवतीनामवस्थोचिता चेष्टा । मुग्धग्रहणं मुग्धयुवतीनामेव जातिसौन्दर्यं न प्रौढानां चेष्टास्तिति ज्ञापनार्थामिति । कातराबुदाहरणानि प्रन्थान्तराष्ट्रष्टव्यानि । 'नष्टं वर्षवरैमेंनुष्यगणनाभावादकृत्वा त्रपामन्तः कञ्चकिकञ्चकस्य विशति त्रासादयं वामनः । त्रस्यद्भिः सहसा निजस्य सदशं नाम्नः किरातैः कृतं कुञ्जा नीचतयैव
यान्ति शनकैरात्मेक्षणाशिक्षनः ॥' एषा कातरचेष्टा । तिरश्चां यथा—'उत्खाय दर्पचिततेन सहैव रज्ज्वा कीलं प्रयक्षपरमानवदुर्भहेण । आकुल्यकारि कटकस्तुरगेण तूर्णमश्वेति
विद्यतमनुद्रवतान्यमश्वम् ॥' अतिर्कितोपनतभयसुखदुःखकुत्हलादिहतचित्तानां संभान्तानां यथा—'प्रसाधिकालम्बितमप्रपादमाक्षिप्य काचिद्वरागमेव। उत्स्टष्टलीलागतिरा-

गवाक्षादरुक्तकाङ्कां पदवीं ततान ॥' इत्यादि । हीनपात्राणः यथा—'उत्कृत्योत्कृत्य कृत्ति प्रथममथ पृथ्च्छोफभूयांसि मांसान्यंसिककृपृष्ठपिण्डायवयवसुरुभान्युप्रपूतीनि जम्दा । आर्तः पर्यस्तनेत्रः प्रकटितद्शनः प्रेतरङ्कः करङ्कादङ्कस्थादिस्थसंस्थं स्थपुटगत-मपि क्रव्यमव्यप्रमत्ति ॥' एवमन्यदिप द्रष्टव्यमिति ॥

अथ यथासंख्यमाह—

निर्दिश्यन्ते यसिन्नर्था विविधा ययैव परिपाट्या । पुनरपि तत्प्रतिबद्धास्तयैव तत्स्याद्यथासंख्यम् ॥ ३४ ॥

निर्दिश्यन्त इति । यत्र विविधा नानारूपा अर्था ययैव परिपाट्या येनैव क्रमेण पूर्वे निर्दिश्यन्त पुनरिप तयैव परिपाट्या तत्प्रतिबद्धास्तेषु पूर्विनिर्दिष्टेषु विशेष्यस्य विशेषणमा-वेन प्रतिबद्धास्तद्गुयायिनो निर्दिश्यन्ते तद्यथासंख्यं स्यात् । अर्था इति बहुवचनस्यात- स्त्रताद्वयोरिप यथासंख्यं भवति । ययैव परिपाट्येति परिपाटी कवेः क्रमविवक्षा गृह्यते ॥

अथैतस्यैव विशेषार्थमाह—

तिहुगुणं त्रिगुणं वा बहुवृिह्षेषु जायते रम्यम् । यत्तेषु तथैव ततो द्वयोस्तु बहुज्ञोऽपि बि्चीयात् ॥ ३५॥

तदिति । तद्यथासंख्यं बहुषूद्दिष्टेषु प्रधानार्थेषु यद्यस्माद्विगुणं त्रिगुणं वा रम्यं जायते, तस्माद्धेतोस्तेषूद्दिष्टेषु तथैव द्विस्त्रिर्वा बद्गीयात् । नान्यथा । द्वयोः पुनरुद्दिष्टयोर्बहुशोऽपि बद्गीयात् । सुखावहत्वादिति ॥

तत्र त्रिगुणोदाहरणमाह-

कज्जलिहिमकनकरुचः सुपणवृषहंसवाहनाः शं वः । जलिविगिरिपद्मस्था हरिहरचतुरानना ददतु ॥ ३६ ॥ कज्जलेति । अत्र हरिहरब्रह्माणस्त्रय उद्देशिनः । त्रिविशेषणयोगाच त्रैगुण्यम् ॥ द्वयोर्वहृगुणोदाहरणमाह—

दुग्घोद्धिशैलस्थौ सुपर्णवृषवाहनौ घनेन्दुरुची ।

मधुमकरध्वजमथनौ पातां वः शार्क्गशूलघरौ ॥ ३७ ॥

दुग्धेति । अत्र मधुमयनमकरध्वजमथनौ द्वावुदेशिनौ, चत्वारि तद्विशेषणानीति ॥
अथ भावः—

यस्य विकारः प्रभवन्नप्रतिबद्धेन हेतुना येन ।
गमयित तद्भिप्रायं तत्प्रतिबन्धं च भावोऽसौ ॥ ३८ ॥
यस्येति । यस्य विकारवतो येनाप्रतिबद्धेनानैकान्तिकेन हेतुना विकारः कार्यं प्रभवन्नुत्पाद्यमानस्तस्य विकारवतः संबन्धिनमभिप्रायं प्रतिपत्तुर्गमयति, तथा स एव विकार-

स्तयोविकारहेतुविकारयोऽप्रतिवन्धं च कार्यकारणभावं गमयित, असावेवं रूपो भावनामा-लंकारो भण्यते । भवस्यसादिभिप्रायनिश्चय इति कृत्वा । नतु विरुद्धमिदम् । अप्रतिव-द्धश्वेत्कथं हेतुरथ हेतुः कथमप्रतिवद्धो नाम । अपि च योऽप्रतिवद्धेन हेतुना जन्यते स कृतस्तरप्रतिवन्धं गमयित, विद्यते चेत्प्रतिवन्धो न तर्ह्यप्रतिवद्धो हेतुरिति । सस्यमेतद् । किं तु महाकविलक्ष्यमेवंविधं दृश्यतेऽनुभूयते च । न च दृष्टे किंचिदनुपपन्नं नाम ॥

निद्शनमाह—

त्रामतरुणं तरुण्या नववञ्जुलमञ्जरीसनाथकरम् । परयन्त्या भवति मुहुर्नितरां मलिना मुखच्छाया ॥ ३९॥

प्रामेति । कस्याश्चित्तरुण्या नववज्जुलमज्ञरीसनाथकरं प्रामतरुणं पर्यन्या मुखमा-लिन्यमभवदित्यर्थः । वज्जुलो वृक्षविशेषः । अत्र विकारो मुखमालिन्यं तस्य हेतुर्वेञ्जुल-मज्जरीदर्शनं तचाप्रतिवद्धम् । सर्वेदा तद्दर्शने तदभावादिति । तच मालिन्यं तरुण्या भावं प्रतिपत्तुः प्रकाशयति । नूनमनया तस्य तरुणस्य वज्जुलगहने संकेतोऽकारि, कर्मान्तर-व्यासङ्गाच न तत्र संप्राप्ता, तं च मज्जर्था गतप्रत्यागतं विज्ञाय सुखाद्वश्चितास्मीति खिन्ना संपन्ना । मुखमालिन्यं चास्य मज्जरीसनाथकरत्वस्य प्रतिबन्धं गमयति । अन्यथा कथं तद्दर्शनेन तदुत्पद्यते ॥

प्रकारान्तरमाह--

अभिषेयमभिद्धानं तदेव तदसदृशसकलगुणदोषम् । अर्थान्तरमवगमयति यद्वाक्यं सोऽपरो भावः ॥ ४० ॥

अभिधेयमिति । यद्वाक्यं कर्तृ, तदेव पदारूढमेवाभिधेयं वाच्यमभिद्धानं प्रतिपादय-त्सद्र्थान्तरं वक्रभिप्रायरूपं गमयति सोऽपरोऽन्यो भावभेदः । कीदशमर्थान्तरम् । तेन पदारूढेनार्थेनासदशा विलक्षणा गुणदोषा विधिप्रतिषेधादयो यस्य तत्त्रयोक्तम् । एतेन चान्योक्तिसमासोक्त्योभावत्वं निषिद्धम् । तत्र हीतिवृत्तसाद्द्रयं वर्तते । औपम्य-भेदात्त्योरिति ॥

निदर्शनमाह—

एकाकिनी यदवला तरुणी तथाह-मस्मिन्गृहे गृहपतिश्च गतो विदेशम् । किं याचसे तदिह वासमियं वराकी श्वश्रूर्ममान्धविधरा ननु मृढ पान्थ ॥ ४१ ॥

एकाकिनीति । तरूणपथिकस्य वासं याचमानस्य काचित्साभिलाषा योषिदिदं प्रक-टप्रतिषेवार्थं वाक्यमाह । एतेन चोक्तपदार्थेन विलक्षणो वासानुमतिविधिलक्षणो भावो-ऽवगम्यते ॥ अथ पर्यायः--

वस्तु विवक्षितवस्तुप्रतिपादनशक्तमसदृशं तस्य । यद्जनकमजन्यं वा तत्कथनं यत्स पर्यायः ॥ ४२ ॥

वस्त्वित । यद्वस्तु विविक्षितस्य मनोगतस्य वस्तुनः प्रतिपादनसमर्थे तस्य कथनं यत्स पर्यायोऽलंकारः । समासोक्त्यन्योक्त्योः पर्यायत्विनिवृत्त्यर्थमाह—असद्दशं तस्य । तस्य वाच्यस्य वस्तुनोऽसद्दशमतुत्यम् । भावसूक्ष्मयोः पर्यायोक्तिनिवृत्त्यर्थमाह—अजनकमजन्यं वेति । अयमर्थः—प्रथमभावे विकारलक्षणेन कार्येण विकारवतोऽभिप्रायो यथा गम्यते तथा स्वजनकेन सह प्रतिबन्धश्चेति गमकस्य जन्यतास्ति । द्वितीयभावसूक्ष्मयोस्तु वस्त्व-न्तरप्रतीतिजननाज्ञनकतेति तेषां व्यवच्छेदकमिदं विशेषणद्वयम् । इह तु विविक्षित-वस्तुप्रतिपादकं वस्तु न तथाभूतम् । वाच्यवाचकभावश्च्यमित्यर्थः । द्वितीयभावे हि व-क्तुरिभप्रायरूपमर्थान्तरं वाक्येन गम्यते । सूक्ष्मे तु युक्तिमदर्थोऽपि शब्दोऽर्थान्तरमुपप-त्तिमद्रमयति । इह तु स एवार्थः पर्यायेणोच्यते । न त्विभप्रायरूपार्थान्तरप्रतीतिरिति ॥

उदाहरणमाह--

राजञ्जहासि निद्रां रिपुबन्दीनिबिडनिगडशब्देन । तेनैव यदन्तरितः स कलकलो बन्दिवृन्दस्य ॥ ४३ ॥

राजिति । राज्ञश्वाद्धवचनिषदम् । अत्र बन्दीनिगडरवेण निद्रामोक्षकथनं यद्वस्तु तस्य तावन्मात्रमेव न तात्पर्यमिष तु त्वया रिपूजित्वा तन्नार्यो हता इति निखिलरिपु-विजयः पर्यायेण प्रतिपाद्यते ॥

प्रकारान्तरमाह-

यत्रैकमनेकसिन्ननेकमेकत्र वा क्रमेण स्यात् । वस्तु सुखादिप्रकृति क्रियेत वान्यः स पर्यायः ॥ ४४ ॥

यत्रेति । अनेकसिन्नाधारे कमेणैकं वस्तु यत्र खयमेव स्थात्स पर्योयः । अथवैक-सिन्नाधारेऽनेकं यत्र स्थात्सोऽपि पर्यायः । कीदृशमेकमनेकं वा विस्त्वत्याह—सुखादिप्रकृति । सुखदुःखादिस्रक्पिसल्यधः । स्थादिति कर्तृनिर्देशात्कर्मण्यप्राप्तं पर्यायत्वमाह—कियेत वेति । तदेवं चतुर्विधः पर्यायः ॥

उदाहरणमाह---

कमलेषु विकासोऽभूदुदयति भानावुपेत्य कुमुदेभ्यः । नभसोऽपससार तमो बभूव तिसन्निथालोकः ॥ ४५॥

कमलेष्विति । अत्रैको विकासोऽनेकस्मिन्वस्तुनि कुमुदकमलाख्ये कमेण भवति । तथैकस्मिन्नभसि तमः प्रकाशश्च । अनेकवस्तु सुखरूपम् । एते कर्तर्शुदाहरणे ॥ कर्मण्याह—

आच्छिच रिपोर्रुक्ष्मीः कृता त्वया देव मृत्यभवनेषु । दत्तं भयं द्विषद्धाः पुनरभयं याचमानेभ्यः ॥ ४६ ॥

आच्छियेति । अत्रैका लक्ष्मीरनेकत्र रिपुषु मृत्येषु च कृता । तथैकस्मिन्द्रिष हक्षणे वस्तुनि भयाभये च दुःखसुखरूपे कमेण दत्ते । पूर्वत्र पर्यायशब्दस्य शब्दान्तरेण कथ-नमर्थः । इह तु परिपाटी ॥

अथ विषममाह—

विषम इति प्रथितोऽसौ वक्ता विघटयति कमपि संबन्धम् । यत्रार्थयोरसन्तं परमतमाशङ्कच तत्सत्त्वे ॥ ४७॥

विषम इति । असावलंकारो विषम इति प्रथितो विषमनामा प्रसिद्धो यत्रार्थयोः संबन्धं घटनां वक्ता प्रतिपादको विघटयति । कीदशं संबन्धम् । असन्तमविद्यमानम् । ननु यद्यसन्संबन्धस्तिहिं खयं विघटित एव किमस्य विघटनीयमिस्याह—तस्य सत्त्वे सद्भावे परमतं पराभिप्रायमाशङ्क्य । परमतेन सन्तं कृत्वेखर्थः ॥

उदाहरणमाह---

यो यस्य नैव विषयो न स तं कुर्यादहो बलात्कारः। सततं खलेषु भवतां क खलाः क च सज्जनस्तुतयः॥ ४८॥

य इति । केनचित्कस्यचिद्ये उक्तममुना खलेनासौ सज्जनः स्तुत इति । स त्वसह-मानस्तमाह—अहो भवतां खलेषु दुर्जनविषये बलात्कारः पक्षपातः । यतस्तद्तुकूलं ब्रूथ । कस्मात्ते तत्स्तुर्ति न कुर्वन्तीत्याह—यस्य खलस्य यो न विषयः सज्जनस्तवादिः स तं नैव कुर्यात् । किमिति खलानां शिष्टस्तवादिनं विषय इत्याह—क खलाः क च सज्जनस्तुतय इति । अत्र खलस्तुत्योरसन्नेव संबन्धः परमते सत्त्वाशङ्कया विघटितः । इदं चात्रोदाहरणम्—'निसर्गदुर्वोधमबोधविक्कवाः क भूपतीनां चिरतं क जन्तवः' इत्यादि ॥

प्रकारान्तरमाह-

अभिधीयते सतो वा संबन्धस्यार्धयोरनौचित्यम् । यत्र स विषमोऽन्योऽयं यत्रासंभाव्यभावो वा ॥ ४९॥

अभिधीयत इति । यत्रार्थयोर्विद्यमानस्य संबन्धस्य केवलमनौचिल्यमुच्यते सोऽन्यो-ऽयं विषमाख्योऽलंकारः । अथवा यत्रासंभाव्यस्य भावः सत्ताभिधीयते सोऽपि विषमः । अनुचितार्थोऽत्र विषमशब्दः ॥

उदाहरणमाह—

रूपं क मधुरमेतत्क चेदमस्याः सुदारुणं व्यसनम् । इति चिन्तयन्ति पथिकास्तव वैरिवधूं वने दृष्ट्या ॥ ५० ॥ रूपमिति । अत्र रूपव्यसनयोरर्थयोरेकत्र रिपुस्त्रियां विद्यमानयोरनोचित्यम् । यत्र हि रूपं न तत्र व्यसनम् । यदाह—'अलभ्यशोकाभिभवेयमाकृतिः' इति । अथवासं-भावास्य रूपस्यातिव्यसनस्य च भावोऽत्र कथ्यत इति साधारणमेकमुदाहरणम् ॥

भूयोऽपि भेदान्तराण्याह—

तिदिति चतुर्धा विषमं यत्राण्विप नैव गुर्विप च कार्यात् । कार्यं कुर्योत्कर्ता हीनोऽपि ततोऽधिकोऽपि न वा ॥ ५१ ॥

तिदिति । तिद्विषमिति वक्ष्यमाणेन प्रकारेण चतुर्धा चतुष्प्रकारम्। कथिमखाह—यत्र कुतिश्चित्कार्योद्धेतोरराविष खल्पमिष कार्यं कर्ता नैव कुर्यादिखेकः प्रकारः। गुर्विष कुयादिति द्वितीयः। अत्र च हीनाधिकत्वं कर्ता नापेक्षते । तथा हीनोऽशक्तोऽिष कर्ता
तत्कार्ये कुर्यादिति तृतीयः। तथाधिकोऽिष न वा नैव कुर्यादिति चतुर्थः। अत्र कार्ययोरणुत्वगुरुत्वापेक्षा न कर्तव्या। कार्यादिति च सर्वेषु योज्यम्। अन्यत्र वेषम्यनिरासार्थम्। अपिशव्दा विस्मयार्थाः। चशब्दः समुच्चये पूर्वापेक्षः। अत्रानौचिखमशक्यकर्तृत्वं च विषमशब्दार्थः। विषममिति नपुंसकिनदेशो विषमालंकारयुक्तकाव्यापेक्षयेति॥

एतदुदाहरणानि चत्वार्यार्याद्वयेनाह—

त्वद्भृत्यावयवानिष सोढुं समरे क्षमा न ते क्षुद्राः । असिधारापथपतितं त्वं तु निहन्या महेन्द्रमि ॥ ५२ ॥ त्वं तावदास्त्व दूरे भृत्यावयवोऽपि ते निहन्त्यहितान् । का गणना तैः समरे सोढुं शकोऽपि न सहस्त्वाम् ॥ ५३ ॥

त्वदिति । त्वमिति । अत्राणुत्वख्यापनार्थोऽवयवशब्दः । ततोऽराविष मृत्यावयवस-हनलक्षणं कार्ये रिपवः कर्तुमशक्ताः । नृपभयाशङ्कनात्कार्योद्धेतोः । तथा गुर्वेषि शकह-ननं कार्यात्सत्त्वात्रृपेण कियते । तथा हीनोऽिष मृत्यावयवो रिपुवधं कार्ये तेजिखनृपसं-पर्कात्कीर्त्याया वा करोति । तथाधिकोऽिष शकः कर्ता राजसहनलक्षणं तद्भयात्का-र्यात्र करोति ॥

भयोऽप्याह—

यत्र कियाविपत्तेर्न भवेदेव कियाफलं तावत् । कर्तुरनर्थश्च भवेत्तदपरमिधीयते विषमम् ॥ ५४ ॥

यत्रेति । यत्र कियाविपत्तेः कर्मनाशाद्धेतोर्न केवलं तावत्कर्तुः कियाफलं न भवेद्या-वतानर्थश्च भवेत्तदपरमन्यद्विषममभिधीयते । दारुणार्थश्चात्र विषमशब्दः । यथा— 'विषममिदं वनम्' इति ॥

निदर्शनमाह—

उत्कण्ठा परितापो रणरणकं जागरस्तनोस्तनुता । फलमिदमहो मयाप्तं सुखाय मृगलोचनां दृष्ट्वा ॥ ५५ ॥ उत्कण्ठेति । अत्र सुँखाय मृगलोचनां स्त्रियं दृष्ट्वा न केवलं सुखं न प्राप्तं यावदनर्थे उत्कण्ठादिकः प्राप्तः । कियाविपत्तिरत्र दर्शनच्छेदः ॥

अथानुमानमाह—

वस्तु परोक्षं यस्मिन्साध्यमुपन्यस्य साधकं तस्य । पुनरन्यदुपन्यस्येद्विपरीतं चैतदनुमानम् ॥ ५६ ॥

वस्तिति । साध्यं परोक्षं वस्तु यत्र प्रथममुपन्यस्य पुनस्तस्य साधकं हेतुं कविरुपन्यस्येत्तद्नुमानमलंकारः । तथापि विपरीतं चेति पूर्वं साधकोपन्यासः पश्चात्साध्यनिदेशो यत्र तचानुमानम् । वास्तवलक्षणेनैवापुष्टार्थस्य परिहृतत्वादिप्तरत्र धूमादित्यलंकारत्वं न भवति । साधकमिति जातावेकवचनम् । तेन द्वयोर्वहुषु च साधकेषु भवति ।
यथा—'स्पष्टाक्षरमिदं यन्नान्मधुरं स्त्रीस्थावतः । अल्पाङ्गत्वादिनिर्हादि मन्ये वदति
सारिका ॥' साधकप्रहणादेव वस्तुनः साध्यत्वे लब्धे साध्यप्रहणमवस्तुत्वेन सिद्धसाभावस्यापि वस्तुत्वप्रतिपत्त्यर्थम् । यत्साध्यं तद्भावरूपमभावरूपं वा भवत्विति क्त्वाप्रस्थयेनैव पुनःशब्दार्थं लब्धे साध्यसाधकयोश्च विलक्षणत्वादन्यत्वे सिद्धे पुनरन्यपद्यव्रहणं
वहुनां साधकानामुपन्यासे सत्यनुमानोज्ज्वलत्वख्यापनार्थम् । साधकमुपन्यस्येत्पुनश्चान्यदुपन्यस्येदिति शब्दशक्त्येव वा भूयस्ताप्रतीतिः ॥

उदाहरणमाह—

सावज्ञमागमिष्यन्नूनं पतितोऽसि पादयोस्तस्याः । कथमन्यथा ललाटे यावकरसतिलकपङ्किरियम् ॥ ५७॥

सावज्ञमिति । अत्र पादपतनं साध्यभुपन्यस्य ठलाटगतयावकरसतिलकपद्धिः सा-थकभुपन्यस्तम् ॥

तथा-

वचनसुपचारगर्भे दूरादुद्गमनमासनं सकलम् । इदमद्य मिय तथा ते यथासि नूनं प्रिये कुपिता ॥ ५८॥ वचनमिति । अत्र वचनादीनि पूर्वे साधकान्युपन्यस्तानि पश्चात्कुपितत्वं साध्य-मिति वैपरीलम् ॥

अथ भेदान्तराण्याह—

यत्र बलीयः कारणमालोक्याभूतमेव भृतमिति । भावीति वा तथान्यत्कथ्येत तदन्यदनुमानम् ॥ ५९॥

यत्रेति । यत्रालंकारे बलवत्तरकारणदर्शनेनान्यदिति कार्यमभूतमेवानुतपन्नमेव भूतक् त्वेन भावित्वेन वा कथ्येत तत्तयेति पूर्ववद्यथापूर्वे साध्यमुपन्यस्य साधकोपन्यासः साधकं चोपन्यस्य साध्योपन्यास इत्येवं चतुर्था तदन्यत्पूर्वीक्तादपरमनुमानम् ॥ उदाहरणान्याह-

अविरलविलोलजलदः कुटजार्जुननीपसुरभिवनवातः । अयमायातः कालो हन्त मृताः पथिकगेहिन्यः ॥ ६०॥

अविरलेति । अत्रादौ वलवतः कालस्य साधकस्योपन्यासः पश्चात्साध्यस्य मरणस्य भाविनोऽपि मृता इति भूतत्वेन निर्देशः ॥

तथा-

दिष्टचा न मृतोऽसि सखे नृतमिदानीं पिया प्रसन्ना मे । ननु भगवानयमुदितस्त्रिभुवनमानन्दयन्निन्दुः ॥ ६१ ॥

दिष्ट्येति । अत्र प्रियाप्रसादस्य साध्यस्य भाविनो भूतत्वेनादावुपन्यासः पश्चाचन्द्रो-दयस्य वलवतः साधनस्येति भूतोदाहरणम् ॥

भाविन्याह-

यास्यन्ति यथा तूर्णे विकसितकमलोज्ज्वलादमी सरसः । हंसा यथैवमेतां मलिनयति घनावली ककुभम् ॥ ६२ ॥

यास्यन्तीति । अत्र हंसगमनस्य साध्यस्यादौ भावित्वेन निर्देशः पश्चात्साधनस्य बलवतो घनावलीलक्षणस्येति ॥

तथा-

वहित यथा मलयमरुद्यथा च हिरतीभवन्ति विपिनानि । प्रियसित तथेह निचरादेष्यित तव वस्रभो नूनम् ॥ ६३ ॥

वहतीति । अथ पूर्वे वलवतो मलयवातादिकस्य साधकस्य निर्देशः । पश्चाद्रह्माग-मनस्य साध्यस्य भावित्वेनेति ॥

अय दीपकम्— यत्रैकमनेकेषां वाक्यार्थानां कियापदं भवति । तद्वत्कारकपदमपि तदेतदिति दीपकं द्वेघा ॥ ६४ ॥

यत्रेति । यत्रानेकेषां वाक्यार्थानामेकं क्रियापदं भवति तद्वत्कर्त्रादिकारकपदं वा त-दिल्यमुना प्रकारेण दीपकं द्वेषा । क्रियादीपकं कारकदीपकं चेल्यर्थः ॥

अथास्यान्वर्थभेदान्दर्शयितुमाह—

आदौ मध्येऽन्ते वा वाक्ये तत्संस्थितं च दीपयित । वाक्याश्रीनिति भूयस्त्रिधैतदेवं भवेत्षोढा ॥ ६५ ॥

आदाविति । तदिति द्विविधं दीपकं पद्यादिलक्षणवाक्यस्यादौ मध्येऽन्ते वावस्थितं

वाक्यार्थोन्दीपयति प्रकाशयतीत्मन्वर्थवलादादिदीपकं मध्यदीपकमन्तदीपकं चेति त्रिविधम् । एवं चैतत्वोढा षड्विधं भवेदिति ॥

तदुदाहरणानि यथाक्रममाह-

कान्ता ददाति मदनं मदनः संतापमसममनुपशमम् । संतापो मरणमहो तथापि शरणं नृणां सैव ॥ ६६॥ कान्तेति । इदमादिकियादीपकम् ॥

तारुण्यमाशु मद्नं मद्नः कुरुते विलासविस्तारम् । स च रमणीषु प्रभवञ्जनहृद्यावर्जनं बलवत् ॥ ६७ ॥

तारुण्यमिति । इदं मध्यक्रियादीपकम् ॥

नवयौवनमङ्गेषु प्रियसङ्गमनोरथो हि हृद्येषु । अथ चेष्टासु विकारः प्रभवति रम्यः कुमारीणाम् ॥ ६८ ॥ नवेति । इदमन्तिकयादीपकम् ॥

निद्रापहरति जागरमुपशमयति मदनदहनसंतापम् । जनयति कान्तासंगमसुखं च कोऽन्यस्ततो बन्धुः ॥ ६९ ॥ निद्रेति । इदमादिकर्तृदीपकम् ॥

स्रंसयित गात्रमिसलं ग्लपयित चेतो निकाममनुरागः । जनमसुलभं प्रति सस्ते प्राणानिप मङ्क्षु मुष्णाति ॥ ७०॥

स्रंसयतीति । इदं मध्यकर्तृदीपकम् ॥

दूरादुत्कण्ठन्ते दयितानां संनिधौ तु रुज्जन्ते ।

त्रस्यन्ति वेपमानाः शयने नवपरिणया वध्वः ॥ ७१ ॥

दूरादिति । इदमन्तकर्तृदीपकम् ॥ एवं कर्मादिषु कारकेषृदाहरणानि द्रष्टव्यानि । अस्य च दीपकस्य प्रायोऽलंकारान्तरैः समावेश इष्यते । तथा ह्याद्ययोरुदाहरणयोः कारणमालायाः सद्भावः । तृतीयचतुर्थपश्चमेषु वास्तवसमुच्चयस्य । षष्टे जातेः ॥

अथ परिकरः-

साभिप्रायैः सम्यग्विशेषणैर्वस्तु यद्विशिष्येत ।

द्रव्यादिभेदिभन्नं चतुर्विधः परिकरः स इति ॥ ७२ ॥

सेति । यद्व्यगुणिकयाजातिलक्षणं चतुर्विधं वस्तु साभिप्रायैविशेषणेः सम्यग्विशिच्येत स इत्यमुना प्रकारेण चतुष्प्रकारः परिकरालंकारो भवति । साभिप्रायप्रहणं वस्तु-स्वरूपमात्राभिधानकित्पतानां विशेषणानां निरासार्थम् । यथा—'न्यस्ताक्षरा धातुरसेन यत्र भूर्जेत्वचः कुञ्जरबिन्दुशोणाः ।' इत्यत्र भूर्जेत्वचां कुञ्जरबिन्दुशोणा इति विशेषणं

वस्तुखरूपमात्राख्यापकिमिति । सम्यग्प्रहणं तु कविविविक्षिताम्ह्यायाप्रखायकिविशेषणानां निवृत्त्यर्थम् । तस्य भवन्ति द्रव्यामिखाद्यर्थचातुर्विध्यामिधानादेव तत्त्वावगमे सित द्रव्या-दिभेदिभिन्नं चतुर्विध इति यत्कृतं तत्कैश्चित्कियाया अवस्तुत्वमुक्तं त्रिविधश्च परिकरो-ऽभ्यधायि तन्मतनिरासार्थमिति ॥

तदुदाहरणानि यथाक्रममाह-

उचितपरिणामरम्यं खादु सुगन्धि खयं करे पतितम् । फलमुत्सुज्य तदानीं ताम्यसि मुग्धे मुधेदानीम् ॥ ७३ ॥

उचितेति । काचित्सखीमाह—हे मुग्धे खल्पप्रज्ञे, एवंविधं फलं तदानीमुत्सुज्येदानीं मुधेव वृथेव ताम्यित खिद्यस इत्यर्थः । अत्र फलवस्तुनो विशेषणानि साभिप्रायाणि । अयं चाभिप्रायः—योग्यपरिपाकसुन्दरता सुखादुरसता सौगग्ध्यं खयं हस्तपतनं चै-कैकमपरित्यागकारणम् । त्वया त्वेतत्सकलगुणयुतं फलं त्यजन्त्या खयं जानन्त्येव महानजुतापोऽङ्गीकृत एव । तिकमिदानीं खेदेनेति । अथवात्रेदमुदाहरणम्—'कर्ता धूतच्छलानां जतुमयभवनादीपनो योऽभिमानी कृष्णाकेशोत्तरीयव्यपनयनपदुः पाण्डवा यस्य दासाः । राजा दुःशासनादेर्गुहरत्ज्ञशतस्याङ्गराजस्य मित्रं कास्ते दुर्योधनोऽसौ कथय न तु हषा दृष्टुमभ्यागतौ स्वः ॥' इदं द्रव्योदाहरणम् ॥

कार्येषु विभितेच्छं विहितमहीयोपराधसंवरणम् । अस्माकमधन्यानामार्जवमपि दुर्लभं जातम् ॥ ७४ ॥

कार्येष्विति । मानिनी नायकमिदमाह । अत्रार्जवं गुणस्तद्विशेषणान्यन्यानि साभि-प्रायाणि । तथाह्यार्जवे सित मुग्धतया यदेव कार्येषु सुरतेषु युष्मदादिरिच्छिति तदेव कियते । तथा महीयसां गुरूणामपराधानां संवरणमाच्छादनं भवति । तचार्जवमसा-कमधन्यानां दुष्प्रापं जातम् । अयमभिप्रायः—नाहमुज्वी येनैतानार्जवगुणानमि सं-भाव्य मां प्रसादयसीति ॥

कियापरिकरखु-

सततमनिर्दृतमानसमायाससहस्रसंकटक्किष्टम् । गतनिद्रमविश्वासं जीवति राजा जिगीषुरयम् ॥ ७५ ॥

सततमिति । अत्र जीवतीति किया । तद्विशेषणान्यनिर्दृतमानसमित्यादीनि । तेषा-मभित्रायो राज्यगर्हादिकः । एवंविधं राज्ञो जीवनं गर्हितमित्यर्थः ॥

अथ जातिपरिकरमाह-

अत्यन्तमसहनानामुरुशक्तीनामनिष्ठवृत्तीनाम् ।
एकं सकले जगति स्पृहणीयं जन्म केसरिणाम् ॥ ७६॥
अत्यन्तमिति । अत्र केसरिणामिति सिंहजातिः । तद्विशेषणान्यसहनानामित्यादीनि ।

अभिप्रायस्तु तैः सिंहानां महत्त्वप्रतिपादनमेव । कथमन्यथा तज्जन्मनि स्पृहा भवेत् । अथवात्रैवमुदाहरणम्—'कृशः काणः खजः श्रवणरहितः पुच्छिविकलः श्रुधाक्षामो वृद्धः पिठरककपालार्दितगलः । त्रणैः पूर्तिक्कित्रैः कृमिकुलचितः खापबहुलः श्रुनीमन्वेति श्रा तमपि मदयत्येव मदनः' ॥

अथ परिवृत्तिः—

युगपद्दानादाने अन्योन्यं वस्तुनोः क्रियेते यत् । कचिदुपचर्येते वा प्रसिद्धितः सेति परिवृत्तिः ॥ ७० ॥

युगपदिति । यदन्योन्यं परस्परं वस्तुनोर्युगपत्समकालं दानादाने लागप्रहणे क्रियेते सेलमुना प्रकारेण परिवृत्तिर्नामालंकारो भवति । अथवा क्रिविदसती दानादाने यदुपच-यैते सा परिवृत्तिः । कथमसत उपचार इलाह—प्रसिद्धितः । प्रसिद्धा हि न किंचि-दिप विरुघ्यते । अन्यथा गगनादीनामि मूर्तथर्मवर्णनमयुक्तं स्यादिति भावः ॥

उदाहरणे द्वाभ्यामार्याधीभ्यामाह—

दत्त्वा दर्शनमेते मत्पाणा वरतनु त्वया क्रीताः । किं त्वपहरसि मनो यद्दासि रणरणकमेतदसत् ॥ ७८॥

दत्त्वेति । कश्चिद्यसनी वक्ति । इदमत्र दर्शनसमकालमेव प्राणकयस्तथा चित्तहरण-समकालमेव हृदयोत्कलिकादानसुपचरितम् ॥

अथ परिसंख्या--

पृष्टमपृष्टं वा सद्गुणादि यत्कथ्यते कचित्तुल्यम् । अन्यत्र तु तदमावः पतीयते सेति परिसंख्या ॥ ७९ ॥

पृष्टमिति । यद्भुणादि गुणिकयाजातिलक्षणं वस्तु क्षचिन्नियतैकवस्तुन्याधारे विद्यमानं कथ्यते । कीदशम् । सत्तुल्यं साधारणम् । अन्यत्रापि विद्यमानं सदिल्रर्थः । यद्येवं कस्मात्कचित्कथ्यत इलाह—अन्यत्र वस्त्वन्तरे तस्याभावः प्रतीयते । कथने कृते सति तच्च क्षचित्पृष्टं कथ्यते क्षचिद्पृष्टमिति द्विधा । पृष्ट्य्यहणं वाक्ये प्रश्नस्योपादानाः र्थम् । सेल्यमुना प्रकारेण परिसंख्या भण्यते ॥

उदाहरणानि यथा-

किं सुखमपारतज्ञ्यं किं धनमविनाशि निर्मेला विद्या । किं कार्यं संतोषो विप्रस्य महेच्छता राज्ञाम् ॥ ८० ॥

किमिति । अत्र सुखो गुणं धनं त्विनाशित्वगुणयुक्तं पृष्टम् । तथा किं कार्यमित्यत्र द्विजनुपकर्तृका किया पृष्टा । तेषां चान्यत्र सत्त्वेऽप्यपारतन्त्र्ये विद्यायां संतोषे महेच्छन् तायां च सद्भावः कथितः । अन्यत्र तदभाव एव प्रतीयते । अपारतन्त्र्यमेव सुख-मित्यायवधारणप्रतीतेरिति । जातौ तु के बाह्मणा येषां सत्यमित्यादि द्रष्टव्यम् ॥ अपृष्टोदाहरणमाह—

कौटिल्यं कचनिचये करचरणाधरदलेषु रागस्ते ।

काठिन्यं कुचयुगले तरलत्वं नयनयोवसिति ॥ ८१ ॥

कौटित्यमिति । इदं कौटित्यादिषु गुणेषूदाहरणम् । द्रव्यिकयाजातिषु तु खयं द्रष्ट-व्यानि । लक्षणयोजना च कर्तव्येति ॥

अथ हेतु:---

हेतुमता सह हेतोरभिधानमभेदक्कद्भवेद्यत्र । सोऽलंकारो हेतुः स्यादन्येभ्यः पृथग्मूतः ॥ ८२ ॥

हेत्विति । हेतुमता कार्येण सह हेतोः कारणस्य यत्राभिधानमभेदकृदभेदेन भवेत्स हेतुर्नामालंकारः । अन्येभ्योऽलंकारेभ्यः पृथग्भूतो विलक्षणः । अत्र वालंकारप्रहणमन्येभ्यः पृथग्भूत इति च परमतिनरासार्थम् । तथा हि नाम हेतुस्क्ष्मलेशानामलंकार-त्वं नेष्टम् । एषां चालंकारत्वं विद्यते । वाक्यार्थालंकरणात्र चान्यत्रान्तर्भावः शक्यते कर्त्तुमिति ॥

उदाहरणमाह---

अविरलकमलविकासः सकलालिमदश्च कोकिलानन्दः । रम्योऽयमेति संप्रति लोकोत्कण्ठाकरः कालः ॥ ८३॥

अविरलेति । अविरलानां कमलानां विकासहेतुत्वाद्वसन्तकाल एव तथोच्यते । एवं सकलालिमदश्चेत्यादाविष द्रष्टव्यम् । न त्वविरलानां कमलानां विकासो यत्रेत्यादि बहु-त्रीहिः कर्तव्यः । तदा त्वभेदो न स्यात् । उदाहरणदिगियम् । इदं तूदाहरणं यथा— 'आयुर्धृतं नदी पुण्यं भयं चौरः सुखं प्रिया । वैरं यूतं गुरुर्ज्ञानं श्रेयो ब्राह्मणपूजनम्' ॥

अथ कारणमाला-

कारणमाला सेयं यत्र यथा पूर्वमेति कारणताम् । अर्थानां पूर्वार्थोद्भवतीदं सर्वमेवेति ॥ ८४ ॥

कारणेति । सेयं कविप्रसिद्धा कारणमाला यस्यामर्थानां मध्याद्यथापूर्वे यो यः पूर्वः स स उत्तरेषामर्थानां कारणभावं याति । कथं याति पूर्वस्मादर्थादिदमुत्तरोत्तरार्थजातं सर्वमेव भवतीत्यमुना प्रकारेणेति ॥

उदाहरणमाह---

विनयेन भवति गुणवान्गुणवित लोकोऽनुरज्यते सकलः। अभिगम्यतेऽनुरक्तः ससहायो युज्यते लक्ष्म्या ॥ ८५ ॥ विनयेनेति । अत्र पूर्वः पूर्वो विनयादिरुत्तरोत्तरस्य गुणवन्त्वादेर्निमित्तम् ॥ अथ व्यतिरेकः—

यो गुण उपमेर्ये स्यात्तत्प्रतिपन्थी च दोष उपमाने । व्यस्तसमस्तन्यस्तां तौ व्यतिरेकं त्रिधा कुरुतः ॥ ८६ ॥

य इति । उपमेये यो गुणः स्यादुपमाने च तस्य गुणस्य प्रतिपन्थी विरुद्धो यो दो-षस्तौ गुणदोषौ व्यतिरेकमलंकारं त्रिधा त्रिविधं कुरुतः । कथमित्याह—व्यस्तसमस्त-न्यस्ताविति । तत्र गुण एवोपमेये न्यस्यते न तूपमाने दोष इत्येकः प्रकारः । तथोपमाने दोषो न्यस्यते, न तूपमेये गुण इति द्वितीयः । एवं व्यस्तभेदौ द्वौ । तथोपमेये गुणोऽपि न्यस्यते, उपमाने च दोषोऽपीति समस्तन्यासे एक एव प्रकार इति त्रैविध्यम् । गुण-श्चात्र हृदयावर्जकार्थविशेषो गृह्यते, न तु द्व्यगुणिकयाजातिषु प्रसिद्धः । दोषोऽपि चोक्तगुणविपक्ष एव । न चात्रौपम्यालंकारभेदत्वमाशङ्कनीयम् । सादश्याभावात् । उपमानोपमेयपदोपादानं तु व्यतिरेकसिद्धयर्थम् । नह्यन्यथा संघटते गुणिनः सदोषेण सहौपम्यविघटनं व्यतिरेक इति कृत्वा ॥

तदुदाहरणान्याह-

सकलङ्केन जडेन च साम्यं दोषाकरेण कीहक्ते।

अभुजंगः समनयनः कथमुपमेयो हरेणासि ॥ ८७ ॥

सकलक्केनेति । सकलक्केत्यार्यार्धम् । अत्रोपमाने दोषन्याम उपमेये गुणवत्ता प्रती-यते । अभुजंग इत्याद्यत्तरार्धम् । अत्रोपमाने सदोषत्वं गम्यते ॥

तरलं लोचनयुगलं कुवलयमचलं किमेतयोः साम्यम् ।

विमलं मिलनेन मुखं शशिना कथमेतदुपमेयम् ॥ ८८ ॥ तरलमिति । अत्रोपमेये गुण उपमाने दोषश्च न्यस्त इति समस्तो भेदः ॥

भेदान्तरमाह — यो गुण उपमाने वा तत्प्रतिपन्थी च दोष उपमेये। भवतो यत्र समस्तौ स व्यतिरेकोऽयमन्यस्तु॥ ८९॥

य इति । सोऽयं व्यतिरेकोऽन्यः पूर्वविलक्षणः, यत्रोपमाने गुणस्य न्यास उपमेये च दोषस्य तौ समस्तौ न्यसनीयौ । व्यस्तयोरिप केचिदिच्छन्ति । यथा—'अभ्यणंवर्ति दाह्यं वस्तु तदानीं विद्ह्याग्निः । शाम्यति यस्तेन कथं समो नतु स्यात्त्रियाविरहः ॥' तथा—'खदन्नेच तदात्वेऽपि बाघितोऽपि न शाम्यति । यः स दासेरकः क्षुद्रक्ष्वेडतुल्यः किमुच्यते ॥' तदेतयुक्तम् । पूर्वेणैव सिद्धत्वात् । सर्वोऽप्यात्मीयधर्मोत्कर्षो गुणः । स चात्रोपमेये विद्यत इति ॥

उदाहरणमाह—

क्षीणः क्षीणोऽपि शशी भूयो भूयो विवर्धते सत्यम् । विरम प्रसीद सुन्दरि यौवनमनिवर्ति यातं तु ॥ ९०॥ क्षीण इति । अत्र शस्युपमानं क्षीणोऽपि वृद्धिगुणयुक्तो निर्दिष्टः । यौवनं तूपमेयं क्षयदोषयुक्तमिति ॥

अथान्योन्यमाह—

यत्र परस्परमेकः कारकभावोऽभिधेययोः कियया । संजायेत स्फारिततत्त्वविशेषस्तदन्योन्यम् ॥ ९१ ॥

यत्रेति । यत्राभिधेययोः पदार्थयोः परस्परमन्योन्यं कियया हेतुभूतयैको निर्विलक्षणः कारकभावः कर्त्रादिकारकत्वं संजायेत । कीदशः । स्फारितः परिपोषितस्तत्त्वविशेषो विशिष्टधर्मो येन स तथाभूतः । तदन्योन्यमलंकारः । परस्परम्रहणं 'सिंहः प्रसेनमवधी-रिंसहो जाम्बवता हतः' इल्लेचोन्यनिष्टत्त्यर्थम् । एकम्रहणं तु 'कृष्णद्वेपायनं पार्थः सिषेवे शिष्यवत्ततः । असावध्यापयेत्तं तु विद्यां योगसमन्विताम् ॥' इत्येतिश्वरूत्थर्थम् ॥

उदाहरणमाह-

रूपं योवनलक्ष्म्या योवनमपि रूपसंपदस्तस्याः । अन्योन्यमलंकरणं विमाति शरदिन्दुसुन्दर्याः ॥ ९२ ॥

रूपमिति । अत्र रूपयौवनयोरलंकरणिकययैकः कारकभावः कर्तृत्वलक्षणः । तेन च रूपस्य दीर्घनयनत्वादिको विशेषः स्फारितः । यौवनस्यापि वपुर्विभागश्चतुरस्रशोभादिक-त्विशेषः स्फारितः ॥

अथोत्तरम्--

उत्तरवचनश्रवणादुन्नयनं यत्र पूर्ववचनानाम् । कियते तदुत्तरं स्यात्प्रश्नादप्युत्तरं यत्र ॥ ९३ ॥

उत्तरेति । उत्तरवचनानि श्रुत्वा यत्र पूर्ववचनानि निश्चीयन्ते तदुत्तरम् । तथा प्रश्ना-चोत्तरं यत्र स्यात्तदप्युत्तरम् । इति द्विधेदम् । अस्य चाद्योत्तरभेदस्यानुमानस्य चायं वि-शेषो यत्तत्र सामान्येन हेतुहेतुमद्भावः साध्यते । अत्र तु न हेतुहेतुमद्भावो वाक्ये निब-ध्यते । किं तु श्रोता श्रुत्वोत्तरवचनानि तदनुसारेण पूर्ववचनानि निश्चिनोतीति ॥

उदाहरणम्--

भण मानमन्यथा मे अुकुटिं मौनं विधातुमहमसहा । शक्तोमि तस्य पुरतः सखि न खळ पराद्धुखीभवितुम् ॥ ९४ ॥ भणेति । अत्रास्मान्नायिकोक्तादुत्तरात्सखीवचनान्युचीयन्ते । नूनमस्याः सखीभिरक्तं यथा सापराधस्य प्रियस्य भुकुटिमौनपराद्धुखीभावान्कुरुष्वेति ॥ द्वितीयोदाहरणमाह—

किं खगीदिधकसुलं बन्धुसुहृत्पण्डितैः समं रुक्ष्मीः । सौराज्यमदुर्भिक्षं सत्काव्यरसामृतासादः ॥ ९५॥ किमिति । इति प्रश्नादुत्तरम् । अथास्य परिसंख्यायाश्चायं विशेषो यत्तत्र नियमप्रती-तिरेतदेवात्रैव वेति । इह तु प्रश्नादुत्तरमात्रम्, न तु नियमप्रतीतिः ॥

अथ सारम्--

यत्र यथासमुदायाद्यथैकदेशं क्रमेण गुणवदिति । निर्धायते परावधि निरतिशयं तद्भवेत्सारम् ॥ ९६ ॥

यत्रेति । यो यः समुदायो यथासमुदायम् , यो य एकदेशो यथैकदेशिमख्व्ययीभावः । यथासमुदायाद्यथैकदेशं क्रमेण निर्धार्यते पृथिक्कियते । कथम्, पराविधि । परमुत्कृष्टतममेकदेशमविधि कृत्वा । निर्धारणं च गुणिकयाजातिभिः संभवति । अत आह—गुणविदिति । गुणवत्त्वेन, न तु क्रियाजातिभ्याम् । क्रमेणेति चाकमनिवृत्त्यर्थम् । तेनेह सारत्वं न भग्वित यथा—'नदीषु गङ्गा नगरीषु काञ्ची पुष्पेषु जाती रमणीषु रम्भा । सदोत्तमत्वं पुरुषेषु विष्णुरेरावणो गच्छति वारणेषु ॥' नह्यत्र श्रृङ्खलाकटकविद्यारणम् । कस्त्रहीषो ठलंकारः, साराभास इत्युच्यते । सर्वत्र हि संपूर्णलक्षणाभावे आभासत्वं कविभिन्यवस्था । पितम् । निरतिशयप्रहणमतिशयालंकारत्वनिवृत्त्यर्थम् । अन्यक्षत्वात्तस्य । सारत्वमुत्कर्थस्तत्र चातिशयालंकाराशङ्कित । अथवाष्याक्षेपिकगुणवत्त्वनिवृत्त्यर्थमिति ॥

उदाहरणम्--

राज्ये सारं वसुघा वसुंघरायां पुरं पुरे सौधम् । सौधे तल्पं तल्पे वराङ्गनानङ्गसर्वस्वम् ॥ ९७ ॥

राज्य इति । अत्र सप्ताङ्गराज्यसमुदायाद्वसुधाख्यैकदेशस्य, ततोऽपि पुरस्येत्यादि गुणवत्त्वेन निर्धारणम् ॥

अथ सूक्ष्मम्-

यत्रायुक्तिमदर्थी गमयति शब्दो निजार्थसंबद्धम् । अर्थोन्तरमुपपत्तिमदिति तत्संजायते सूक्ष्मम् ॥ ९८ ॥

यत्रेति । प्रतिपाद्येऽथे यस्य युक्तिर्न विद्यतेऽसावयुक्तिमदर्थः शब्दो यत्रात्मीयार्थसं-बद्धमर्थान्तरं गमयति प्रत्यापयति तत्सूक्ष्मम् । ननु यस्य निजार्थेऽपि युक्तिर्नास्ति तस्य कुतस्तत्संबन्धे स्यादित्याह—उपपत्तिमदिति । इतिर्हेतौ । यतोऽर्थान्तरे तत्संबद्धे घटना विद्यते । अत एव सूक्ष्मावगमकारणात्सूक्ष्ममिति नाम ॥

उदाहरणमाह—

आदौ पश्यति बुद्धिर्व्यवसायोऽकालहीनमारमते । धैर्ये व्यूढमहाभरमुत्साहः साधयत्यर्थम् ॥ ९९ ॥

आदाविति । व्यवसायः कर्मण्युद्योगः । धैर्यमसंमोहः । उत्साहः शक्तिः । अत्र पुन-र्बुद्धर्दर्शनम् ,व्यवसायस्यारम्भः,धैर्यस्य भरवहनम् ,उत्साहस्य च साधनमचेतनत्वात्र घटते । इत्येते शब्दा यथोक्ते Sथें Sनुपपन्नाः । करणभावो होषां घटते, न कर्तृत्वम् । बुद्धादि-संबद्धे तु देवदत्तादौ सर्वमुपपद्यत इति कृत्वा । यदा बुद्धिमानर्थे पर्यति तदा बुद्धिः पर्यतीत्याद्युच्यत इति ॥

अथ लेश:---

दोषीभावो यस्मिन्गुणस्य दोषस्य वा गुणीभावः।

अभिधीयते तथाविधकर्मनिमित्तः स लेशः स्यात् ॥ १०० ॥

दोषीभाव इति । यस्मिन्गुणस्य दोषभावो दोषस्य च गुणभावो विधीयते । कीहशः । तथाविधं गुणस्य दोषीकरणं दोषस्य गुणीकरणं वा कर्म निमित्तं यस्य स तथोक्तः । वा-शब्द एकयोगेऽपि लेशत्वख्यापनार्थः । अन्यथा यत्रोभययोगस्तत्रैव स्यादिति ॥

उदाहरणमाह-

अन्येव योवनश्रीस्तस्याः सा कापि दैवहतिकायाः ।
मश्राति यया यूनां मनांसि दूरं समाकृष्य ॥ १०१ ॥
अन्येति । अत्र योवनस्य गुणस्यापि युवचेतोमथनादोषीमावः ॥
अथ दोषस्य गुणभावोदाहरणमाह—

हृद्यं सदैव येषामनभिज्ञं गुणवियोगदुःखस्य । घन्यास्ते गुणहीना विदग्धगोष्ठीरसापेताः ॥ १०२ ॥

हृदयमिति । सुगममेव ॥

अथावसर:---

अर्थान्तरमुत्कृष्टं सरसं यदि वोपलक्षणं क्रियते । अर्थस्य तदभिघानप्रसङ्गतो यत्र सोऽवसरः ॥ १०३॥

अर्थान्तरमिति । तत्रार्थस्य न्यूनस्य यद्युत्कृष्टमुदात्तं सश्वज्ञारादिकं वार्थान्तरमुपलक्षणं कियते सोऽवसरालंकारः । किमर्थे कियत इत्याह—तस्योत्कृष्टत्वादेरभिधानप्रसङ्गेन । उत्कृष्टत्वं सरसत्वं वा न्यूनस्याभिधातुमित्यर्थः ॥

उदाहरणम्-

तदिदमरण्यं यस्मिन्दशरथवचनानुपालनव्यसनी । निवसन्बाहुसहायश्चकार रक्षःक्षयं रामः ॥ १०४॥

तदिति । अत्र साक्षाद्रामवासस्तत्कृतश्च राक्षसक्षय उत्कृष्टो वनस्योत्कृष्टत्वस्यापना-योपलक्षणत्वेन कृतः ॥

द्वितीयोदाहरणमाह-

सा सिप्रानाम नदी यस्यां मङ्कर्मयो विशीर्थन्ते । मज्जन्मालवललनाकुचकुम्भास्फालनव्यसनात् ॥ १०५ ॥ सेति । अत्र मालवतस्र्णीलक्षणं सन्धङ्गारं वस्तु सरसत्वाभिधानायोपलक्षणं सिप्रायाः कृतम् ॥

अथ मीलितम्-

तन्मीलितमिति यसिन्समानचिह्नेन हर्षकोपादि । अपरेण तिरस्क्रियते नित्येनागन्तुकेनापि ॥ १०६॥

तदिति । तन्मीलितमित्यलंकारः, यत्र हर्षकोपभयाद्यमपरेण वस्तुना हर्षादितुल्यचि-ह्वेन स्वाभाविकेन कृत्रिमेण वा तिरस्क्रियते । अपिर्विस्मये । इतिः प्रकारे ॥

उदाहरणम्—

तिर्यक्पेक्षणतरले सुस्तिग्धे च स्वभावतस्तस्याः । अनुरागो नयनयुगे सन्नपि केनोपलक्ष्येत ॥ १०७ ॥

तिर्यगिति । अत्र नयनयुगस्य स्वाभाविकतिर्यक्षेक्षणादियुक्तस्य यादशी चेष्टा ताद-दयेवानुरागयुक्तस्येत्यसौ नित्येन तेनापह्नूयते ॥

मिदरामद्भरपाटलकपोलतललोचनेषु वदनेषु ।
कोपो मनिस्विनीनां न लक्ष्यते कामिभिः प्रभवन् ॥ १०८ ॥
मिदरिति । अत्र कोपसदशचिह्नेन मिदरामदेनागन्तुकेन कोपस्तिरस्कियते ॥
अधैकावली—

एकावलीति सेयं यत्रार्थपरम्परा यथालाभम् । आधीयते यथोत्तरविशेषणा स्थित्यपोहाभ्याम् ॥ १०९ ॥

एकेति । सेयमेकावलीनामालंकारो यत्रार्थानां परम्परा यथालाभमाधीयते न्यस्पते। कीहशी सा। यो य उत्तरोऽधीः स स पूर्वस्य विशेषणं यस्यां सा तथाविधा। एतेन समु-चयस्यैकावलीत्वं निषिद्धम्। कथं यथोत्तरिवशेषणा, कथं वाधीयत इत्याह—स्थित्यपो-हाभ्यामिति। क्षितिर्विधिरपोहो व्यवच्छेदस्ताभ्यामिति॥

यथाक्रममुदाहरणे-

सिंठ विकासिकमलं कमलानि सुगन्धिमधुसमृद्धानि । मधु लीनालिकुलाकुलमिलकुलमपि मधुररणितमिह ॥ ११०॥ सिंठलिमिति । अत्र सिंठलावर्थपरम्परा यथोत्तरकमलादिविशेषणा यथालामं विधिन

मुखेन निर्दिष्टा ॥

नाकुसुमस्तरुरसिक्नुद्याने नामधूनि कुसुमानि । नालीनालिकुलं मधु नामधुरकाणमलिवलयम् ॥ १११ ॥ नेति । अत्र निषेधरूपेण तर्वादिकार्यपरम्परा यथोत्तरकुसुमादिविशेषणा निहितेति ॥ इति श्रीखटकृते काव्यालंकारे निमसाधुविरचितटिप्पणसमेतः

सप्तमोऽध्यायः समाप्तः ।

अष्टमोऽध्यायः।

वास्तवं सप्रभेदमाख्यायेदानीमौपम्यमाह— सम्यक्प्रतिपाद्यितुं खरूपतो वस्तु तत्समानमिति । वस्त्वन्तरमभिद्ध्याद्वका यसिस्तदौपम्यम् ॥ १ ॥

सम्यगिति । यत्र प्रस्तुतं वस्तु खरूपविशेषेण सम्यगनन्यथा प्रतिपादियितुं वस्तवन्तरमप्रस्तुतं वक्ताभिद्ध्यात्तदौपम्यं नामालंकारः । ननु वस्तवन्तरोक्तया कथं वसुखरूपं
विशेषतः प्रतिपायत इत्याह—तत्समानमिति । इतिहेतौ । यतो वस्तवन्तरं प्रकृतवस्तुसहशमतस्तेन तत्सम्यवप्रतिपाद्यते । 'सर्वः खं खं रूपम्' (७।७) इत्यादिना सम्यक्त्वे
लब्धे सम्यग्रहणं विशिष्टसम्यक्त्वार्थम् । अभिद्ध्यादिति । कर्तृपदेनैव वक्तरि लब्धे
वक्तृप्रहणं रक्तविरक्तमध्यस्थादिवकृत्विशेषप्रतिपत्त्यर्थम् । तेन यो यादृशो वक्ता येन
खरूपेण वकु्तमिच्छति तादृशमेव वस्त्वन्तरमित्यद्ध्यात्तदौपम्यम् । रक्तो यथा—
'अमृतस्येव कुण्डानि सुखानामिव राश्यः।रतेरिव निधानानि योषितः केन निर्मिताः॥'
इत्यादि । विरक्तो यथा—'एता हसन्ति च रदन्ति च कार्यहेतोविश्वासयन्ति च नरं न
च विश्वसन्ति।तसान्नरेण कुलशीलसमन्वितेन वेश्याः श्मशानसुमना इव वर्जनीयाः॥'
इत्यादि । मध्यस्थस्तु खरूपमात्रं विक्त यथा—'दर्शनादेव नटवद्धरन्ति हृद्यं स्त्रियः ।
सुविश्वस्तेऽन्यविश्वस्ता भवन्ति च चरा इव ॥' यत्रोपमानोपमेयभावः श्रौतः प्रातीतिको
वा तदौषम्यमिति तात्पर्यम् । तेन संशयादयोऽन्येतद्भेदा एवेति ॥

सामान्यमभिधाय तद्भेदानाह-

उपमोत्पेक्षारूपकमपह्नुतिः संशयः समासोक्तिः ।

मतमुत्तरमन्योक्तिः प्रतीपमर्थान्तरन्यासः ॥ २ ॥

उभयन्यासम्रान्तिमदाक्षेपप्रत्यनीकदृष्टान्ताः ।

पूर्वसहोक्तिसमुच्चयसाम्यस्मरणानि तद्भेदाः ॥ ३ ॥

उपमेति । उभयेति । तस्यौपम्यस्योपमादय एते एकविश्वतिभेदाः ॥

यथोद्देशस्त्रथा लक्षणमिति पूर्वमुपमालक्षणमाह—

उभयोः समानमेकं गुणादि सिद्धं भवेद्यथैकत्र ।

अर्थेऽन्यत्र तथा तस्साध्यत इति सोपमा त्रेषा ॥ ४ ॥

उभयोरिति । उभयोः प्रस्तावादुपमानोपमेययोः समानं साधारणमेकमद्वितीयं गुणादि गुणसंस्थानादि यथा येन प्रकारेणैकत्रोपमाने सिद्धं प्रतीतम्, तथा तेनैव प्रकारेणान्यत्रार्थं उपमेये साध्यत इस्तेवं प्रकारोपमा । सा च त्रेधा—वाक्योपमा, समासोपमा, प्रस्रयोपमेति। अभिधानस्य मानभेदेनेस्त्रत्र चैकत्रेति सामान्योक्ताविष 'प्रसिद्धमुपमानम्' इति न्याया-दुपमानं स्वभ्यते ॥

अथैतद्भेदत्रयमाह—

वाक्योपमात्र षोढा तत्र त्वेका प्रयुज्यते यत्र । उपमानिमवादीनामेकं सामान्यमुपमेयम् ॥ ५ ॥

वाक्येति । अत्रोपमायां वाक्योपमा तावत्षद्प्रकारेति । एतच ब्रुवता वाक्योपमा प्रथमेत्युक्तं भवति । तेन पृथगुद्देशाभावो न दोषाय । तत्र तासु षद्रसु मध्यादियमेका प्रथमा, यस्यामुपमानः प्रयुज्यते। तथेवादीनामिववत्सदृशयथातुल्यिनभादीनां साम्यवाचकानां मध्यादेकम् । तथा सामान्यमुपमानोपमेययोः साधारणधर्माभिधायकं पदम् । तथोपमेयमिति चतुष्टयम् । तुश्चव्दो लक्षणान्तरेभ्योऽस्य विशेषणार्थः । ननु यदीवादीनामेकमेव प्रयुज्यते कथं तिर्हं 'दिने दिने सा परिवर्धमाना' इल्लादिष्वनेकेषां प्रयोगः । सल्यम् । औपम्यानामनेकत्वात् । अत्र ह्यानेकं कारकमुपमानोपमेयतया निर्दिष्टम् । यथा—'ततः प्रतस्थे कौबेरीं मास्वानिव रष्टुर्दिशम् । शरेरुक्तेरिवोदीच्यानुद्धरिष्यत्रसानिव ॥' अत्रेवादीनामिष बहूनां प्रयोगो न्याय्यः । एवं हि परिपूर्णमौपम्यं भवति । यत्र तु बहूनामप्यौपम्य एक एवेवादिः प्रयुज्यते तत्र गतार्थलादप्रयोगो बोद्धव्यः । यथा—'सा भूवराणामिष्येन तस्याम्' इल्लादौ । अत्र हि नीताविव मेनायाम्, उत्साहगुणेनेव नगेन, संपदिव पार्वती जनितेति व्याख्यानम् । इल्ललं विस्तरेण ॥

उदाहरणमाह-

कमलिमव चारुवद्नं मृणालिमव कोमलं मुजायुगलम् । अलिमालेव सुनीला तवैव मदिरेक्षणे कबरी ॥ ६॥

कमलमिति । अत्र किथत्कामी मुखादिकं वस्तु सम्यक्स्वरूपतः कमलादिगतचार-त्वादियुक्तं प्रतिपादियिद्धं वस्त्वन्तरं कमलादिकं तत्समानत्वात्प्रयुक्तवानिस्रोपम्यम् । तथोभयोः कमलमुखयोः समानमेकं चारुत्वं यथेकत्र कमले सिद्धं तथोपमेये मुखे साध्यत इत्युपमालक्षणम्। तथा कमलमुपमानम्, इवशब्दः, चार्विति सामान्यम्, वदनमुपमेयम्, इति चतुष्ठयं समस्तमिति वाक्योपमालक्षणम् । एवमन्यत्रापि लक्षणयोजना कर्तव्या ॥ अथ द्वितीयामाह—

इयमन्या सामान्यं यत्रेवादिपयोगसामध्यीत् । गम्येत सुप्रसिद्धं तद्वाचिपदाप्रयोगोऽपि ॥ ७ ॥ इयमिति । इयमन्या द्वितीया वाक्योपमा, यस्यां सामान्यं साधारणो धर्मस्तद्वान चिपदाप्रयोगेऽपि ग्रम्यते । नन्वप्रयुक्तस्य पदस्य कथमर्थो ग्रम्यत इत्याह—इवादिप्रयोग् गसामर्थ्यात् । इवादयो हि कस्य सादश्यप्रतिपादनाय प्रयुज्यन्ते । यदि च प्रयुक्तरिष तरसौ न गम्यते तदानर्थकस्तेषां प्रयोगः स्यात् । यद्येवमुच्छेद एव सामान्यपदप्रयोग् गस्येत्याह—सुप्रसिद्धमिति । लोकप्रसिद्धमेव गम्यते नान्यदिति ॥

उदाहरणमाह-

शशिमण्डलमिव वदनं मृणालमिव भुजलतायुगलमेतत् । करिकुम्भाविव च कुचौ रम्भागभीविवोरू ते ॥ ८॥

्राशीति । अत्र यथाकमं चारुत्वकोमलत्वोत्तुङ्गत्वगौरत्वान्यनुक्तान्यपि प्रसिद्धत्वा-त्प्रतीयन्ते ॥

तृतीयांमाह-

वस्त्वन्तरमस्त्यनयोर्न समिमिति परस्परस्य यत्र भवेत् । उभयोरुपमानत्वं सक्रममुभयोपमा सान्या ॥ ९ ॥

वस्त्वन्तरमिति । अनयोर्वस्तुनोर्वस्त्वन्तरं समं तुल्यं नास्तीत्यतः कारणाद्यसामुभयो-रुगमानोपमेययोः क्रमेण परस्परमुपमानत्वं स्यात्सोभयोपमा । अन्या पूर्वविरुक्षणा। इयमपि सामान्यस्य प्रयोगाप्रयोगाभ्यां द्विविधा॥

प्रयोगोदाहरणं खयमाह-

शशिमण्डलमिव विमलं वदनं ते मुखमिवेन्दुबिम्बमि । कुमुद्मिव स्मितमेतिस्मितमिव कुमुदं च धवलमिदम् ॥ १०॥ शशिमण्डलमिति । अप्रयोगे तु यथा—'खमिव जलं जलमिव खं हंस इव शशी श-शाङ्क इव हंसः । कुमुदाकारास्तारास्ताराकाराणि कुमुदानि' ॥

चतुर्थीमाह—

सा स्यादनन्वयाख्या यत्रैकं वस्त्वनन्यसदृशमिति । स्वस्य स्वयमेव मवेदुपमानं चोपमेयं च ॥ ११॥

सेति । न विद्यतेऽन्वयो वस्त्वन्तरानुगमो यस्यामित्यनन्वयसंज्ञा सोपमा, यस्यामेकमेव वस्तु खयमेवोपमानमुपमेयं चात्मन एव भवेत् । कस्मात्, अनन्यसदशिमिति हेतोः । ननु यद्यन्यस्यात्रानुगमाभावस्तत्कथमौपम्यलक्षणमुपमालक्षणं वा घटते । नैष दोषः । यतोऽनन्यसमत्वं लक्षणं वस्तुनः सम्यक्खरूपं च यदा युगपिद्विवक्षति वक्ता तदा सम्यक्षरूपं वस्त्वन्तराभिधानं विना न घटते । तदिभधाने चानन्यसमत्वं दुर्घटमिति कृत्वैकमेव वस्तूपमानोपमेयरूपतया विभिद्य वक्ति । अतः सामान्यमौपम्यलक्षण-सुपमालक्षणं चास्ति । वस्त्वन्तरानन्वयश्रेयनन्वयोपमालक्षणम् ॥

सुश्चिष्टमुदाहरणमाहु-

आनन्दसुन्दरमिदं त्वमिव त्वं सरिस नागनासीरु । इयमियमिव तव च तनुः स्फारस्फुरदुरुरुचिपसरा ॥ १२ ॥

आनन्देति । हे करिकरोर, त्वमिव त्वं सरसि गच्छसीत्याद्यन्वयः ॥ पञ्चमीमाह—

सा कल्पितोपमाख्या यैरुपमेयं विशेषणैर्युक्तम् । तावद्भिताद्दिमः स्याद्रपमानं तथा यत्र ॥ १३ ॥

सेति । यैर्यादशैर्यत्संख्येश्व विशेषणैर्युक्तसुपमेयम्, तादिग्मरेव तत्संख्येश्वोपमानमिष युक्तं यस्यां सा कल्पितोपमाख्या । कल्पिता चासावुपमा च तथाविधाख्या संज्ञा यस्या इति । विशेषणैरित्यतन्त्रम् । तेनैकस्य द्वयोश्व संग्रहः । किं तु बहुभिरौज्ज्वस्यं भवति ॥ उदाहरणम्—

मुखमापूर्णकपोलं मृगमदलिखितार्धपत्रलेखं ते । भाति लसत्सकलकलं स्फुटलाञ्छनमिन्दुबिम्बमिव ॥ १४॥

मुखमिति । अत्र मुखमुपमेयं परिपूर्णकपोलं मृगमदलिखितार्धपत्रलेखमिति विशेष-णद्वयोपेतम् । शशिविम्बमुपमानमपि स्फुरत्षोडशकलं स्फुटकलङ्कं चेति ॥

षष्टीमाह-

अनुपममेतद्वस्त्वित्युपमानं तद्विशेषणं चासत् । संभाव्य सयद्यर्थे या क्रियते सोपमोत्पाद्या ॥ १५॥

अनुपमिति । उत्पाद्यत इत्युत्पाद्या। उत्पाद्यानामोपमा सा, या कियते। किं कृत्वा। उपमानमुपमानविशेषणं च संभाव्य संभवि कृत्वा। कृतः । अनुपममुपमानविकलमेतद्व-स्तिति कारणात्। कीदशम्। अपमानमसद्विद्यमानम्। असतः कथं संभव इत्याह—सय-द्यर्थे यदिचेदादिशब्दसहितमित्यर्थः । उपलक्षणं च सयद्यर्थशब्दः । यस्मादमृतपूर्वासंभ-वादिप्रयोगेऽपि भवति । यथा माघस्य—'मृणालसूत्रामलमन्तरेण स्थितश्रलचामरयोर्द्वयं सः । भेजेऽभितःपातुकसिद्धसिन्धोरभृतपूर्वां रचमम्बुराशेः ॥' इत्यादि ॥

उदाहरणम्—

कुमुदद्रुदीघितीनां त्वक्संभूय च्यवेत यदि ताभ्यः। इदमुपमीयेत तया सुतनोरस्याः स्तनावरणम् ॥ १६॥

कुमुदेति । अत्र कुमुद्दलदीधितित्वमुपमानम्,तद्विशेषणं च्यवनं चद्वयमि सयद्यथे संभावितम् । तथा—'सुवृत्तमुक्ताफलजालचित्रितं भवेदखण्डं यदि चन्द्रमण्डलम् । अ-माम्बुबिन्दूत्करराजितं ततो मुखं रतावित्युपमीयते प्रिये ॥' 'ततो मुखं तेन तवोपमीयते इति वा पाठः । अत्र पूर्णचन्द्रमण्डलस्य सुवृत्तमुक्ताफलजालचित्रितत्वं विशेषणमेव सं-भावितमिति ॥

एइं वाक्योपमां षड्विधामिभधायेदानीं समासोपमामाह— सामान्यपदेन समं यत्र समस्येत तूपमानपदम् । अन्तर्भतेवाथी सात्र समासोपमा प्रथमा ॥ १७॥

सामान्येति । उपमानपदं चन्द्रकमलादिकं सामान्यपदेन सुन्दरशब्दादिना यत्र सम-स्येत सा समासोपमासु मध्ये प्रथमा । तुर्विशेषे । विशेषस्तु वाक्योपमातः समासकृत एव । यद्युपमा कथमिवादिपदं न श्रूयत इत्याह—अन्तर्भृत इवार्थ औपम्यं यस्याः सा तथोक्ता ॥

उदाहरणम्--

मुखिमन्दुसुन्दरिमदं विसिकसलयकोमले भुजालिके । जघनस्थली च सुन्दिर तव शैलिशलाविशालेयम् ॥ १८॥ मुखिमिति । अत्रेन्दुरिव सुन्दरिमिलादि विग्रहः ॥ प्रकारान्तरमाह—

पदमिदमन्यपदार्थे समस्यतेऽथोपमेयवचनेन । यस्यां तु सा द्वितीया सर्वसमासेति संपूर्णा ॥ १९ ॥

पदमिति । इदं पूर्वीक्तं सामान्योपमानसमासपदमथानन्तरमुपमेयवचनेनान्यपदार्थं यत्र समस्यते सा सर्वपदसमासात्संपूर्णा समासोपमा द्वितीया ॥

उदाहरणम्-

शरदिन्दुसुन्दरमुखी कुवलयदलदीर्घलीचना सा मे । दहति मनः कथमनिशं रन्भागभीभिरामोरूः ॥ २०॥

शरिदति । अत्र शरिद-दुशब्दसुन्दरशब्दयोः पूर्ववत्समासं कृत्वा ततो मुखेनोपमेयेन सह नायिकायामन्यपदार्थे समासः ॥

भूयः प्रकारान्तरमाह-

उपमानपदेन समं यत्र समस्येत चोपमेयपदम् । अन्यपदार्थे सोदितसामान्येवाभिधेयान्या ॥ २१ ॥

उप्रमानेति । उपमानपदेन सह यत्रोपमेयपदमन्यपदार्थेन सह समस्थते सान्या समासोपमा । चः पुनर्थे भिन्नक्रमः । सा पुनः समासेनोक्तौ सामान्यमिवार्थश्र यस्यां सा तथोक्ता ॥ उदाहरणम्-

नविकसितकमलकरे कुवलयदललोचने सितांशुमुखि । दहसि मनो यत्तरिकं रम्भागर्भीरु युक्तं ते ॥ २२ ॥ नवेति । अत्र नविकसितकमलिव रम्यौ करौ यस्या इति बहुवीहिः ॥ अथ प्रस्ययोपमामाह—

उपमानात्सामान्ये प्रत्ययमुत्वाद्य या प्रयुज्येत । सा प्रत्ययोपमा स्यादन्तर्भृतेवशब्दार्था ॥ २३ ॥

उपमानादिति । उपमानादुपमानपदादन्यतो वा धात्वादिकात्प्रत्ययं सामान्येन साधा-रणधर्मविषय उत्पाद्य या प्रयुज्यते सा प्रत्ययोपमा । सा च प्रत्ययान्तराब्देऽन्तर्भूते-वशब्दा ॥

उदाहरणम्—

पद्मायते मुखं ते नयनयुगं कुवलयायते यदिदम् । कुमुदायते तथास्मितमेवं शरदेव सुतनु त्वम् ॥ २४॥

पद्मायत इति । पद्मिमवाचरतीत्यादि वाक्यम् । एवं धातोः प्रत्यये उष्ट्रकोशीत्यादि दृष्टव्यमिति ॥

एवमुपमात्रयमभिधायेदानीमेतद्भेदान्सामान्येनाह— मालोपमेति सेयं यत्रैकं वस्त्वनेकसामान्यम् । उपमीयेतानेकैरुपमानैरेकसामान्यैः ॥ २५॥

मालोपमेति। यत्रैकमुपमेयं वस्त्वनेकसामान्यमनेकधर्मकमेकसामान्येरेकैकधर्मयुक्तैरने-कैरुपमानेरुपमीयते सेयमित्यमुना प्रकारेण मालोपमा । अथायं कोऽलंकारः—'गायन्ति किंनरगणाः सह किंनरीभिरुत्तुङ्गग्रङ्गकुहरेषु हिमाचलस्य । क्षीरेन्दुकुन्ददलशङ्कमृणाल-नालनीहारहारहरहाससितं यशस्ते ॥' मालोपमैचेत्याहुः । यत एकत्वेऽपि शौक्रयस्याने-कसामान्यं विद्यत एव । तस्यानेकरूपत्वादन्यादशमेव हि तच्छङ्केऽन्यादशं चन्द्रादौ तच्च सर्वे यशसि विद्यत इति । केचित्तु मालोपमाभास इत्याहुः ॥

उदाहरणम्—

इयामालतेव तन्वी चन्द्रकलेवातिनिर्मला सा मे । हंसीव कलालापा चैतन्यं हरति निदेव ॥ २६ ॥

रयामालतेति । अत्रोपमेया कान्ता तनुत्वाद्यनेकधर्मयुक्ता । रयामालतादीन्येकैक-धर्मयुक्तान्युपमानानि । एषा वाक्योपमा । अन्ये त्विमे—'नवर्यामालतातन्वी शरच-न्द्रांशुसप्रभा । मत्तहंसीकलालापा कस्य सा न हरेन्मनः ॥' समासोपमेयम् । 'शरच- न्द्रायसे मूर्तौ त्वं कृतान्तायसे युधि । दाने कर्णायसे राजन्द्वनीतौ भास्करायसे ॥' प्रत्ययोपमेयम् ॥

भेद्रान्तरमाह--

अर्थानामौपम्ये यत्र बहूनां भवेद्यथापूर्वम् । उपमानमुत्तरेषां सेयं रशनोपमेत्यन्या ॥ २०॥

अर्थानामिति । यत्रार्थानामुपमानोपमेयानां बहूनां साहरये सित तेषामेव मध्यायथा-पूर्व यो यः पूर्वः स स उत्तरेषामुपमानं भवेत्सेयं रशनासाहरयादशनोपमेत्यन्या । यथा रशनायां परस्परमाभरणानां श्वङ्कलाकटकवत्संबन्ध एविमहार्थानामिति पूर्वेवत् ॥

उदाहरणम्--

नभ इव विमलं सलिलं सलिलमिवानन्दकारि शशिविम्बम् । शशिविम्बमिव लसद्द्युति तरुणीवदनं शरत्कुरुते ॥ २८॥

नभ इति । अत्र गगनादिरथः पूर्व उत्तरेषां सिल्लादीनामुपमानम् । एषा वाक्यरशनोपमा । अन्ये त्विमे—'शरत्प्रसन्नेन्दुसुकान्ति ते मुखं मुखिश लीलाम्बुजमम्बुजारुणो । करौ करश्रीरवतंसपल्लवो वरानने पल्लवलोहितोऽधरः ॥' समासरशनोपमेयम् । 'चन्द्रायते शुक्रुरुचाद्य हंसो हंसायते चारुगतेन कान्ता । कान्तायते तस्य मुखेन वारि वारीयते स्वच्छतया विहायः ॥' प्रस्थयरशनोपमेयम् ॥

भूयोऽपि भेदान्तरमाह-

कियतेऽर्थयोस्तथा या तद्वयवानां तथेकदेशानाम् । परमन्या ते भवतः समस्तविषयेकदेशिन्यौ ॥ २९ ॥

कियत इति। अर्थयोरुपमानोपमेययोरवयविनोस्तद्वयवानां च सहजाहार्योभयरूपाणां या कियते, न त्ववयविनोः, एषान्या एकदेशविषया। इति द्वितीयः प्रकारः ॥ उदाहरणम्—

अिंवलयेरलकेरिव कुसुमस्तवकैः स्तनैरिव वसन्ते । भान्ति लता ललना इव पाणिभिरिव किसलयैः सपदि ॥ ३०॥

अलिवलयौरिति । अत्र लता ललना अवयविन्योऽलिवलयादयश्चावयवाः सर्वे एवोप-मिताः । इत्येषा समस्तविषया ॥

> कमलद्रलेरधरेरिव दशनैरिव केसरैर्विराजन्ते । अलिवलयेरलकेरिव कमलैर्वदनैरिव नलिन्यः ॥ ३१ ॥

कमलदलैरिति । अत्रावयवानामेव कमलदलादीनामौपम्यं न त्ववयिवन्या निलन्याः अतीयते । [बास्या] इत्येषैकदेशिवषया । द्विविधापि वाक्योपमेयम् । अन्ये त्विमे—'मृ- णालिकाकोमलबाहुयुग्मा सरोजपत्रारुणपाणिपादा । सरोजिनीचारुतनुर्विभाति प्रियालि-नीलोज्ज्वलकुन्तलासौ ॥' तथा—'पद्मचारुमुखी भाति पद्मपत्रायतेक्षणा । दशनैः के-सराकारैरलिनीलशिरोरुहा ॥' समासोपमेयं द्विधा । 'लतायसेऽतितन्वी त्वमोष्ठस्ते भाक्त-वायते । सितपुष्पायते हासो भङ्गायन्ते शिरोरुहाः ॥' 'मुखेन पद्मकल्पेन भाति सा हं-सगामिनी । दोभ्यों मृणालकल्पाभ्यामिलनीलैः शिरोरुहैः ॥' प्रत्ययोपमेयं द्विधा ॥

अथोत्प्रेक्षा—

अतिसारूप्यादैक्यं विधाय सिद्धोपमानसद्भावम् । आरोप्यते च तस्मिन्नतद्भुणादीति सोत्प्रेक्षा ॥ ३२ ॥

अतिसारूप्यादिति । उपमानोपमेययोरितसादृश्याद्धेतोरैक्यमभेदं विधाय । कीदृशं तत् । सिद्ध उपमानस्यैव, न तूपमेयस्य, सद्भावः सत्त्वं यत्र तत्तथाविधम् । अनन्तरं च तस्मिन्नुपमाने तस्योपमानस्य ये गुणिक्रये न संभवतस्ते समारोप्येते यत्र सा । इस्यमुना प्रकारेणोत्प्रेक्षा भण्यते । चशच्दोऽतद्भुणाद्यनध्यारोपितस्यापि समुचयार्थः । येन सिद्धोपमानसद्भावे तयोरभेदमात्रेऽप्युत्प्रेक्षा दृश्यते । यथा—'तं वदन्तमिति विष्टरश्रवाः श्रावयन्त्रथं समस्तभूभृतः । व्याजहार दशनांशुमण्डलव्याजहारश्वलं द्धद्वपुः॥' इत्यादि ॥

उदाहरणम्—

चन्पकतरुशिखरिमदं कुसुमसमूहच्छलेन मदनशिखी । अयमुचैरारूढः पश्यति पथिकान्दिधक्षुरिव ॥ ३३ ॥

चम्पकेति । अत्रोपमेयश्वम्पकराशिरुपमानं मदनाप्तिस्तयोर्लेहित्येन सारूप्यादैक्यं सिद्धोपमानसद्भावं विधाय ततोऽप्तेर्यद्र्शनमचेतनत्वादसंभवि तदारोपितमिति ॥

प्रकारान्तरमाह-

सान्येत्युपमेयगतं यस्यां संभाव्यतेऽन्यदुपमेयम् । उपमानप्रतिबद्धापरोपमानस्य तत्त्वेन ॥ ३४ ॥

सेति । इतीत्थं सान्योत्प्रेक्षा यत्रोपमेयस्थमुपमेयान्तरमुपमानप्रतिबद्धस्योपमानान्त-रस्य तत्त्वेन ताद्रूप्येण संभाव्यते ॥

उदाहरणम्---

आपाण्डुगण्डपालीविरचितमृगनाभिपत्ररूपेण । शशिशङ्कयेव पतितं लाञ्छनमस्या मुखे सुतनोः ॥ ३५॥

आपाण्डुगण्डेति । अत्र शर्युपमानं तत्प्रसिद्धमपरं लाञ्छनसुपमानान्तरम् । तत्सा-दृश्येनोपमेयं नायिकासुखगतमन्यदुपमेयं मृगनाभिपञ्चलक्षणं संमावितमिति ॥ भूयोऽपि भेदान्तरमाह—

थत्र विशिष्टे वस्तुनि सत्यसदारोप्यते समं तस्य ।

वस्त्वन्तरमुपपत्या संभाव्यं सापरोत्प्रेक्षा ॥ ३६ ॥

यत्रोत्प्रेक्षायां शोभनत्वेनाशोभनत्वेन वा विशेषणेन विशिष्टे वस्तुन्युपमेयरूपे सत्यवि-द्यमानमेव वस्त्वन्तरमुपमानलक्षणं समं समानमारोप्यते सापरान्योत्प्रेक्षा। ननु यद्यवि-द्यमानं कथं सममित्यारोपस्तस्येत्याह—उपपत्त्या युक्त्या संभाव्यं सावसरत्वात्संभावना-योग्यं यत इत्यर्थः ॥

उदाहरणम्—

अतिघनकुङ्कमरागा पुरः पताकेव दृश्यते संध्या । उदयतटान्तरितस्य प्रथयत्यासन्नतां मानोः ॥ ३७॥

अतिघनेति । अत्र विशिष्टे संध्याख्ये वस्तुन्यसदेव वस्त्वन्तरं पताकाख्यं साम्यादारोपितम् । तच युक्ला संभाव्यम् । यतो रिवरथे पताकया भाव्यम् , साप्युदयाचलव्यवित्तस्य रवेर्द्रयमाना सती नैकव्यं प्रकटयति । अथ यत्र साम्यमात्रे सति विनैवोपपत्त्या संभावना भवति न चोपमाव्यवहारस्तत्र कोऽलंकारः । यथा—'यश्वाप्सरोविश्रममण्डनानां संपाद्यित्रीं शिखरैविभिति । वलाहकच्छेदविभक्तरागामकालसंध्यामिव धातुमत्ताम् ॥' तथा—'आवर्जिता किंचिदिव स्तनाभ्याम्' इलादिषु । अत्र ह्यकालसंध्यादीनां संभावने न काचिदुपपत्तिनिर्दिष्टा । न चाप्युपमाव्यवहारः । यतः सिद्धमुपमानं भवति । न वा काले सिद्धत्वम् । तथा यद्यर्थाश्रवणानाप्युत्पाद्योपमाव्यवहारः । न चाप्यतिशयोन्त्रेक्षा संभवोऽस्ति । अत्रोच्यते—उपमायामसंभव उत्प्रेक्षायां त्वनुपपत्तिरत उभयत्रापि लक्षणस्य न्यूनतायामुपमाभासो वा स्यादुत्प्रेक्षाभासो वा । एवम् 'पृथिव्या इव मानदण्डः,' इलादाविप द्रष्टव्यम् । सूत्रकारेणानुक्तं भेदान्तरमि चास्यां विद्यते—'कर्तुरुपमानयोगः सल्योपम्येऽनिवादिरिपयत्र । संभाव्यतेऽनुरोधाद्विज्ञेया सा परोत्प्रेक्षा ॥' यथा—'यः करोति वधोदकी निःश्रेयसकरीः क्रियाः । ग्लानिदोषच्छिदः स्वच्छाः स मूढः पङ्कयत्यपः॥' तथा—'अरण्यरुदितं कृतं शवशरीरमुद्धर्तितं स्थले कमलरोपणं सुचिरमूषरे विधितम् । श्रुच्छमवनामितं विधरकर्णजापः कृतः कृतान्धमुखमण्डना यदवुधो जनः सेवितः'॥

अथ रूपकम्--

यत्र गुणानां साम्ये सत्युपमानोपमेययोरभिदा । अविवक्षितसामान्या कल्प्यत इति रूपकं प्रथमम् ॥ ३८॥

यत्रेति । यत्रोपमानोपमेययोर्गुणानां साम्ये तुल्यत्वे सित विद्यमाने प्रतीतिपथवारिण्या भिदा तयोरैक्यं कल्प्यते तदिल्यमुना प्रकारेण रूपकं प्रथमम् । उत्तरत्र समासम्रहणादिह प्रथमसब्देन वाक्यरूपकं विवक्षितम्। उत्प्रेक्षायामप्यभेदो विद्यते,ततस्त्रिसार्थमाह—अविवक्षितसामान्येति। सद्प्यत्र सामान्यं न विवक्ष्यते । सिंहो देवदत्त इति । उत्प्रेक्षायां

तु छदालक्ष्मव्याजव्यपदेक्षादिभिः शब्दैरुपमानोपमेययोरभेदो भेदश्व विवक्षित इति । परमार्थतस्तूभयत्राभेद एवेति ॥

उदाहरणम्-

साक्षादेव भवान्विष्णुर्भार्या लक्ष्मीरियं च ते । नान्यद्भृतसृजा सृष्टं लोके मिथुनमीदृशम् ॥ ३९ ॥ साक्षादिति । सुगममेव ॥ अथ भेदान्तरमाह—

उपसर्जनोपमेयं कृत्वा तु समासमेतयोरुभयोः ।

यतु प्रयुज्यते तद्रूपकमन्यत्समासोक्तम् ॥ ४० ॥

उपसर्जनेति । एतयोरुपमानोपमेययोः समासं कृत्वा यत्पुनः प्रयुज्यते तद्परं समा-सोक्तं रूपकम् । समासोपमाया रूपकत्वितृत्यर्थमाह—उपसर्जनमप्रधानमुपमेयं यत्र । यथा—दुर्जन एव पत्रगो दुर्जनपत्रगः । समासोपमायां तूपमानमुपसर्जनम् । यथा— द्याशीव मुखं यस्याः सा शशिमुखी । तुशब्दः समुचये । उभयप्रहणं नियमार्थम् । उभयोरेव समासे, न तृतीयस्यापि सामान्यपदस्येत्यर्थः ॥

सामान्यं रूपकभेदद्वयमेतदभिधायेदानीमेतद्विशेषानाह-

सावयवं निरवयवं संकीर्णे चेति भिद्यते म्यः । द्वयमपि पुनर्द्विधेतत्समस्तविषयैकदेशितया ॥ ४१ ॥

सावयविमिति । एतद्वाक्यसमासलक्षणं रूपकद्वयं भूयः सावयवं निरवयवं संकीर्णं चेल्यमुना प्रकारेण त्रिधा भिद्यते । पुनश्च द्वयमि वाक्यसमासलक्षणमेतद्रूपकं समस्त-विषयतयैकदेशितया च द्विधा भिद्यते । न तु सावयवादिभेदभिन्नं सत् । निरवयवादिषु सर्वत्रासंभवात् । तेनात्र भेदद्वये सावयवादिप्रभेदानुप्रवेशो यथासंभवमेव भवतीति ॥ इदानीमेषामेव लक्षणमाह—तत्र सावयवम्—

उभयस्यावयवानामन्योन्यं तद्वदेव यत्कियते । तत्सावयवं त्रेघा सहजाहार्योभयैस्तैः स्यात् ॥ ४२ ॥

उभयस्येति । उभयस्योपमानोपमेयलक्षणस्य येऽवयवास्तेषां परस्परं यद्रूपणं तद्वदे-वेति समस्तोपमाविक्त्रयते तत्सावयवं रूपकम् । यथा समस्तोपमायामुपमानोपमेययो-स्तद्वयवानां चौपम्यम्, एविमहापि रूपणिमल्यर्थः । तच्च सहजैराहार्यैहभयेश्व तैरवय-वैक्षेषा स्यात्रिविधं भवेत् ॥

उदाहरणम्--

ठलनाः सरोरुहिण्यः कमलानि मुखानि केसरैर्दशनैः । अधरैर्दलैश्च तासां नविसनालानि बाहुलताः ॥ ४३ ॥ ळळना इति । एतद्राक्यरूपकं सावयवं समस्तिविषयं सहजावयवं च । आहार्यावयवं तु यथा—'गजो नगः कुथा मेघाः राङ्कलाः पन्नगा अपि । यन्ता सिंहोऽभिशोभन्ते अन्मरा-हरिणास्तथा ॥' उभयावयवं यथा—'यस्या बीजमहंकृतिर्भुहतरं मूळं ममेति यहो निसं तु स्मृतिरङ्करः सुतसुहज्ज्ञात्यादयः पळवाः । स्कन्धो दारपरियहः परिभवः पुष्पं फळं दुर्गतिः सा मे त्वत्सुतिसेवया परशुना तृष्णाळता त्वयताम् ॥' इदानीं समासरू-पकं सावयवं समस्तिविषयं सहजावयवमुदाहर्तुमुचितम्, यन्थकृता तु नोदाहतम् । तच्चत्थं यथा—'वचनमधु नयनमधुकरमधरदळं दशनकेसरं तस्याः । मुखकमळमनु-स्मरतः स्मरहतमनसः कुतो निद्वा' ॥

समासरूपकाहार्योदाहरणमाह—

विकसितताराकुमुदे गगनसरस्यमञ्चिन्द्रकासिलेले । विलसति शशिकलहंसः प्रावृद्धिपदपगमे सद्यः ॥ ४४ ॥

विकसितेति । अत्र गगनमुपमेयं सर उपमानम् । तयोश्व समासः । ताराज्योत्स्नाश-शिनो गगनस्याद्दार्यावयवाः । उपमानस्य तु ते यादशास्तादशा भवन्तु । नात्र तद्वि-वक्षा । प्रावृद्धिपदिति रूपकमपि नोदाहरणत्वेन योज्यम् । अवयवत्वाभावात् ॥

अथ समासरूपकोभयोदाहरणमाह-

अलिकुलकुन्तलभाराः सरसिजवदनाश्च चक्रवाककुचाः । राजन्ति हंसवसनाः संप्रति वाणीविलासिन्यः ॥ ४५॥

अलीति । अत्र वाप्य उपमेया विलासिन्य उपमानभूताः । तयोः समासोऽत्र । वाप्या अलिकुल्चकवाकहंसाः । कृत्रिमा अवयवाः । सरसिजानि तु सहजा विवक्षिताः । विलासिन्यश्च यथातथा भवन्तु । न तद्विवक्षा ॥

अथ निरवयवमाह-

मुक्त्वावयविवक्षां विधीयते यत्तु तत्तु निरवयवम् । भवति चतुर्धा शुद्धं माला रशना परम्परितम् ॥ ४६ ॥

मुक्त्वेति । यत्त्ववयविवक्षां सक्त्वा विधीयते तन्निरवयवं रूपकम् । तच्चतुर्धा । कथिमिसाह—गुद्धमिसादि ॥

अथ तल्रक्षणम्-

शुद्धमिदं सा माला रशनाया वैपरीत्यमन्यदिदम् । यस्मिन्नुपमानाभ्यां समस्यमुपमेयमन्यार्थे ॥ ४७ ॥

शुद्धमिति । इदमिति 'मुक्त्वावयविवक्षाम्' इति पूर्वलक्षणकं सा मालेति । यत्रैकं वस्त्वनेकसामान्यम् । 'उपमीयेतानेकैरुपमानैरेकसामान्यैः' इत्येतदुपमालक्षणं यत्र रूपके तदित्यर्थः । रशनाया वैपरीत्यमिति । यो यः पूर्वोऽर्थः स स उत्तरेषामुपमानमित्युप- मालक्षणवैपरीत्यम् । रूप्करशनायां हि यो यः पूर्वोऽर्थः स स उत्तरेषामुपमेय इति । अन्यत्परम्परितिमिदं वक्ष्यमाणलक्षणकम् । तदेव लक्षणमाह—यस्मिनित्यादि । यत्र द्वाभ्यामुपमानाभ्यां सहैकमुपमेयमन्यस्य द्वितीयस्योपमेयस्यार्थे वर्तमानं समस्यते । यत्र हि द्वे उपमाने तत्रावश्यमुपमेयद्वयेनैव भान्यमित्युपमेयार्थे उपमेयं समस्यते । यथा—रजनिपुरिधरोध्रतिलकश्चन्द्र इति ॥

एतेषासुदाहरणानि चत्वारि यथाकममाह-

कः पूरयेदशेषान्कामानुपशमितसकलसंतापः । अखिलार्थिनां यदि त्वं न स्याः कल्पद्वमो राजन् ॥ ४८॥

क इति । अत्र राजा शाखादिभिरवयवैर्विना कल्पद्यमेण रूपितः । एतच्छुद्धं वाक्य-रूपकम् । समासरूपकं तु यथा—'नीचोऽपि मन्दमतिरप्यकुलोद्भवोऽपि भीरुः शठोऽपि चपलोऽपि निरुद्यमोऽपि । त्वत्पादपद्मयुगले भुवि सुप्रसन्ने संदर्यते ननु सुरैरपि गौरवेण' ॥

मालामाह—

कुसुमायुधपरमास्रं ठावण्यमहोद्धिर्गुणनिधानम् । आनन्दमन्दिरमहो हृदि दयिता स्खलति मे शल्यम् ॥ ४९ ॥

कुसुमेति । अत्रैका दियता विरिहहद्यदारणाद्यनेकधर्मयोगात्कुसुमायुधपरमास्त्रादिभि-रनेकैरुपमानैरेकैकधर्मयुक्तै रूपिता । अत्र वाक्यमेव । रशनापरम्परितयोः समास एव संभव इति ॥

रशनारूपकमाह--

किसलयकरैर्लतानां करकमलैः कामिनां जगज्जयति । निलनीनां कमलमुखैर्मुखेन्दुभिर्योषितां मदनः ॥ ५०॥

किसलयकरैरिति । अत्र यो यः पूर्वोऽर्थः किसलयादिकः स स उत्तरेषां करादीना-मुपमेय इति ॥

परम्परितमाह-

स्मरशबरचापयष्टिर्जयति जनानन्दजलिशशिलेखा । लावण्यसलिलसिन्धुः सकलकलाकमलसरसीयम् ॥ ५१ ॥

स्मरेति । अत्रैकः स्मर उपमेयो द्वाभ्यामुपमानाभ्यां शवरचापयष्टिभ्यामन्यस्य नायि-कालक्षणस्य पदार्थस्यार्थे समस्यते । स्मरस्य शवर उपमानम्, नायिकायाश्चापयष्टिः । स्मर एव शवरस्तस्य नायिका चापयष्टिः । यथा शवरश्चापयष्टया हरिणादीन्विध्यति, एवं स्मरस्तया कामिन इसर्थः । एवमन्यत्रापि योज्यम् ॥ संकीर्णमाह—

उपमेयस्य क्रियते तदवयवानां च साकमुपमानैः।

• उभयेषां निरवयवैर्विज्ञेयं तदिति संकीर्णम् ॥ ५२ ॥

उपमेयस्येति । उपमेयस्योपमेयावयवानां च सहजाहार्योभयरूपाणामुपमानैरुभयेषा-मपि निरवयवैः सह यदूपणं क्रियते तत्संकीणें नाम क्षेयम् । एवं च सहजाद्यवयवभेद-जत्वात्रिधा भवति । उभयेषामित्यनेनोपमेयस्तदवयवाश्च निर्दिश्यन्ते ॥

उदाहरणानि-

ळक्ष्मीस्त्वं मुखमिन्दुर्नयने नीलोत्पले करौ कमले।

केशाः केकिकलापो दशना अपि कुन्दकलिकास्ते ॥ ५३ ॥

लक्ष्मीरिति । नायिकात्रोपमेया । तदवयवाश्च सहजा मुखादयः । लक्ष्मीचन्द्रप्रम्-तीनि चोभयेषामुपमानानि निरवयवानि । नहि लक्ष्म्याश्चन्द्रादयोऽवयवाः । उपमेयं सावयवमुपमानेषु विपर्यय इति संकीर्णत्वामिति ॥

अथाहार्यावयवोदाहरणमाह--

सुतनु सरो गगनिमदं हंसरवो मदनचापनिघाँषः ।

कुमुदवनं हरहसितं कुवलयजालं दशः सुदृशाम् ॥ ५४ ॥

सुतन्विति । हे सुतनु, इदं सरः शरिद निर्मेलत्वाद्विस्तीर्णत्वाच गगनसदशिम स्थिः । अत्र च गगनकामधनुर्ध्वनिहरहसिततरुणीदशो निरवयवोपमानानि । उपमेयं सरः । तद्वयवा हंसरवकुमुद्वनकुवलयजालान्याहार्याणि विवक्षितानीति ॥

अथोभयावयवमाह-

इन्द्रस्त्वं तव बाह्न जयलक्ष्मीद्वारतोरणस्तम्भौ ।

खड़ः कृतान्तरसना जिह्वा च सरखती राजन् ॥ ५५ ॥

इन्द्र इति । अत्र राजोपमेयः । तदवयवाश्व बाहुखङ्गजिह्नाः सहजाहार्याः । इन्द्रजय-लक्ष्मीद्वारतोरणस्तम्भादीनि निरवयवोपमानानि । एतेषु वाक्यभेद एवेति ॥

समस्तविषयरूपकं निरूप्येदानीमेकदेशिरूपकमाह—

उक्तं समस्तविषयं लक्षणमनयोक्तथैकदेशीदम्।

कमलाननैनिलिन्यः केसरदशनैः स्मितं चकुः ॥ ५६ ॥

उक्तमिति । अनयोर्वाक्यसमासरूपकयोर्यत्समस्तविषयं लक्षणं तत्सावयवं रूपयद्भि-स्क्तम् । तथैकदेशीदमार्योत्तरार्धेनोदाहियते । यथा—कमलेखादि । अत्रावयवानामेव कमलकेसराणां मुखद्शने रूपणं कृतम्, न तु पिद्मन्या अङ्गनयेत्येकदेशित्वमिति । अन्यद्रिष रूपकं संगतं नाम विद्यते । यत्र संगतार्थतया रूप्यरूपकभावः । यथा कालि-दासस्य—'रावणावप्रहङ्कान्तमिति वागमृतेन सः । अभिवृष्य महत्सस्यं कृष्णमेषस्तिरो- द्घे ॥' अत्र न सावयवादिव्यपदेशः । तत्केदमन्तर्भवतीत्युच्यते—सामान्ये रूपकलक्ष-णमभिधाय तस्य वाक्यसमासभेदौ व्यापकावुक्तौ । तयोश्च सावयवादिभेदा यथासंभवं योज्याः । ततस्तस्मिन्मूलभेदद्वये संगतायनुक्तभेदानामन्तर्भावः ॥

अथापह्नुतिः—

अतिसाम्यादुपमेयं यस्यामसदेव कथ्यते सदिप । उपमानमेव सदिति च विज्ञेयापह्नुतिः सेयम् ॥ ५७ ॥

अतिसाम्यादिति । यस्यामुपमानोपमेययोरत्यन्तसाम्यादुपमेयं प्रस्तुतं वस्त्वविद्यमानं कथ्यते, उपमानमेव सत्तया, सेयमपह्वतिर्नाम । उत्प्रेक्षायां व्याजादिशब्दैरुपमेयस्य सत्त्वमप्युच्यते, इह तु सर्वेथैवापह्वव इति विशेषः ॥

उदाहरणम्--

नविसिकिसलयकोमलसकलावयवा विलासिनी सेषा। आनन्दयति जनानां नयनानि सितांशुलेखेव ॥ ५८॥

नवेति । अत्रातिसाद्दयाद्भिलासिनीसुपमेयमपहुत्य शशिकलाया उपमानस्यैव सद्भावः कथितः ॥

अथ संशयः--

वस्तुनि यत्रैकस्मिन्ननेकविषयस्तु भवति संदेहः । प्रतिपत्तुः सादृश्यादनिश्चयः संशयः स इति ॥ ५९ ॥

वस्तुनीति । यत्रैकस्मिन्वस्तुन्युपमेये प्रतिपत्तुरनेकविषयः सादृश्यात्संदेहो भवति। अनिश्चयान्तः स इस्रेवंप्रकारः संशयनामालंकारः । तुर्विशेषे ॥

उदाहरणम्-

किमिदं लीनालिकुलं कमलं किं वा मुखं सुनीलकचम् । इति संशेते लोकस्त्विय सुतनु सरोवतीर्णायाम् ॥ ६० ॥ किमिति । अत्रैकस्मिन्मुखे कमलमुखविषयः साह्ह्यादनिश्चयसंशयः ॥ प्रकारान्तरमाह—

उपमेये सदसंभवि विपरीतं वा तथोपमानेऽपि । यत्र स निश्चयगर्भस्ततोऽपरो निश्चयान्तोऽन्यः ॥ ६१ ॥

उपमेय इति । यत्रोपमेये यद्वस्तु नैव संभवति तत्सत्कथ्यते, विपरीतं वा यत्सत्तदसं-मिव कथ्यते, अथोपमाने यदसंभिव तत्सत्, यच सत्तदसंभिव कथ्यते सिनश्चयगर्भाख्यः संश्यो भवति । ततोऽन्यथा तु यत्र पर्यन्ते निश्चयो भण्यते सोऽन्यो निश्चयान्ताख्यः संश्यो द्वितीयः । पूर्वोक्तं सामान्यं संशयलक्षणमुभयत्र योज्यम् ॥ निश्चयगर्भोदाहरणमाह-

एतिंक शशिविम्बं न तद्स्ति कथं कलङ्कमङ्केऽस्य ।

किं वा वदनिमदं तत्कथिमयिमयिती प्रभास्य स्यात् ॥ ६२ ॥
 किं पुनिरदं भवेदिति सौधतलालक्ष्यसकलदेहायाः ।
 वदनिमदं ते वरतनु विलोक्य संशेरते पथिकाः ॥ ६३ ॥ (युग्मम्)

एतदिति । किं पुनिरिति । अत्रोपमाने शशिनि संभविनः कलङ्कस्याभावः, उपमेये त्वसंभविनः प्रभावाहुल्यस्य सद्भाव उक्तः । वैपरीत्यं तु नोक्तम् । तदन्यत्र द्रष्टव्यम् ॥

निश्चयान्तमाह—

किमयं हरिः कथं तद्गौरः किं वा हरः क सोऽस्य वृषः । इति संशय्य भवन्तं नाम्ना निश्चिन्वते लोकाः ॥ ६४ ॥

किमिति । अत्रोपमाने कृष्णे गौरत्वमसंभिव विद्यते । हरे च संभिवनो वृषस्थाभावः । नामग्रहणाच निश्चयः । अस्मित्रिश्चयान्ते संशयगर्भळक्षणापेक्षा न कार्येति । तेन 'उप-मेये सदसंभिव' (८१९) इत्यादिळक्षणाभावेऽिप भवति । यथा माघस्य—'किं ताव-त्सरित सरोजमेतदारादाहोस्विन्मुखमवभासते तरुण्याः । संशय्य क्षणमिति निश्चिकाय कश्चिद्विन्बोक्षेक्कसहवासिनां परोक्षैः ॥' इति । अन्येऽिप संशयभेदा विद्यन्त एव । यथा—'यत्रोक्तेऽिप निवर्तेत संदेहो नैव साम्यतः । संशयोऽन्यः स विज्ञेयः शेषगर्भः स्फुटो यथा ॥' 'प्रत्यग्राहितिचित्रवर्णकृतकच्छायो मयादेक्षितः सौधे तत्र स कोऽिप कः पुनरसावेतन निश्चीयते । वाक्यं वक्ति न वक्त्रमस्ति न श्रणोत्यंसावलम्बिश्चतिश्चश्चन्दमांश्च निरीक्षते न विदितं तत्स ध्रुवं पार्थिवः ॥' तथा—'उपमेयमपह्नत्य संदेग्धुर्यत्र कथ्यते । उपमानमसावन्यः संशयो दरयते यथा ॥' 'यो गोपीजनवल्लभः स्तनतव्यासङ्गल-व्यासपद्रिक्षायावान्नवरक्तको बहुगुणश्चित्रश्चतुर्हस्तकः । कृष्णः सोऽिप हताशया व्यपहतः कान्तः कथाप्यद्य मे किं राधे मधुसूदनो निह निह प्राणाधिकश्चोलकः ॥' तथा 'अतिश्चकारिविशेषणयुक्तं यत्रोपमेयमुच्येत । साम्यादुपमानगते संदेहे संशयः सोऽन्यः ॥' यथा—'भुजतुलिततुङ्गभूभृत्सविक्रमाकान्तभूतलो जयति । किमयं जनार्दनो निह सकल्जनानन्दनो देवः ॥' एवमन्येऽिप संशयप्रकारा लक्ष्यानुसारेण बोद्धव्या इति ॥

भूयोऽपि भेदान्तरमाह-

यत्रानेकत्रार्थे संदेहस्त्वेककारकत्वगतः ।

स्यादेकत्वगतो वा सादृश्यात्संशयः सोऽन्यः ॥ ६५ ॥

यत्रेति । सोऽयमन्यः संशयो यत्रानेकत्रोपमानोपमेयलक्षणेऽर्थे कर्त्रादिकारकत्विषयः संशयो भवति । अस्याः क्रियायाः किमुपमानं कारकं स्यादुतोपमेयमिति, इत्थं यत्र भ्रान्तिरित्थर्थः । तथैकत्वग्रतो वेति । यत्रोपमानोपमेययोरैक्ये संभाव्यमान एकस्य ता-त्विकमन्यस्यातात्त्विकमिति संदेह इत्यर्थः ॥

उदाहरणद्वयमप्यार्ययैकयाह—

गमनमधीतं हंसैस्त्वत्तः सुभगे त्वया नु हंसेभ्यः ।

किं शशिनः प्रतिबिम्बं वदनं ते किं मुखस्य शशी ॥ ६६ ॥

गमनमिति । अत्राद्यार्धेऽध्ययनिकयां प्रति कर्तृत्वसंदेह उक्तः । द्वितीये तु मुखशशि-नोस्तान्त्विकातान्त्विकत्वमेकत्र संदिग्धमिति । अथायं कोऽलंकारः । यथा भारवेः 'रिज्ञता नु विविधास्तरुशैला नामितं नु गगनं स्थगितं नु । पूरिता नु विषमेषु धरित्री संहता नु ककुभित्तामिरेण ॥' औपम्याभास इति केचित् । उत्प्रेक्षैवयमित्यन्ये ॥

अथ समासोक्तिः—

सकलसमानविशेषणमेकं यत्राभिधीयमानं सत्। उपमानमेव गमयेदुपमेयं सा समासोक्तिः॥ ६७॥

सकलेति । यत्रैकमुपमानमेवोपमेयेन सह सकलसाधारणविशेषणमभिधीयमानं सदु-पमेयं गमयेत्सा समासोक्तिः । सकल्यहणं मिश्रत्वनिवृत्त्यर्थम् । एकप्रहणं तूपमेयवाचि-पद्प्रयोगनिवृत्त्यर्थम् । सद्रहणं प्रतिपादनसमर्थत्वख्यापनार्थम् ॥

उदाहरणमाह—

फलमविकलमलघीयो लघुपरिणति जायतेऽस्य सुस्वादु । प्रीणितसकलप्रणयिप्रणतस्य सदुन्नतेः सुतरोः ॥ ६८ ॥ फलमिति । फलमाम्रादिकम् । दष्टार्थश्चेत्यत्र तरुरुपमानं गुणसाधर्म्योत्सत्पुरुषमेव गमयति ॥

अथ मतम्-

तन्मतिमिति यत्रोक्त्वा वक्तान्यमतेन सिद्धमुपमेयम् । ब्र्याद्थोपमानं तथा विशिष्टं स्वमतसिद्धम् ॥ ६९ ॥

तदिति । तन्मतनामालंकारः । इत्यमुना वक्ष्यमाणप्रकारेण । यत्र वक्तान्यमतेन पराभिप्रायेण सिद्धं लोकप्रतीतमुपमेयमुक्त्वा प्रतिपायोपमानं ब्रूयात् । किंभूतम् । तथाविशिष्टमुपमेयधर्मसदृशम् । पुनश्च कीदृशम् । खमतेन खाभिप्रायेण तथोपमानत्वेन सिद्धम् । उपमेयमेव तत्त्वतस्तदिल्थः ॥

उदाहरणमाह—

मदिरामद्भरपाटलमलिकुलनीलालकालिधम्मिलम् । तरुणीमुखमिति यदिदं कथयति लोकः समस्तोऽयम् ॥ ७० ॥ मन्येऽहमिन्दुरेषः स्फुटमुद्येऽरुणरुचिः स्थितैः पश्चात् । उद्यगिरौ छद्मपरैर्निशातमोभिर्गृहीत इव ॥ ७१ ॥ (युग्मम् )

भिदिरेति । मन्य इति । अत्र मुखमुपमेयं लोकमतेनोक्ता खमतेनेन्दुमाह । विशे-षणानि तुल्यानि । तथा हि मुखं मिदरामदभरेण लोहितमिन्दुरुद्यारुणकान्तिः । मुखं कृष्णकेशकलापेन युक्तं शशी निशातमोभिः ॥

अथोत्तरम्—

यत्र ज्ञातादन्यत्पृष्टस्तत्त्वेन वक्ति तत्तुल्यम् । कार्येणानन्यसमख्यातेन तदुत्तरं ज्ञेयम् ॥ ७२ ॥

यत्रेति । यत्र वक्ता ज्ञातात्र्रसिद्धादुपमानलक्षणाद्यादुपमेयभूतं वस्तु पृष्टः संस्तत्वेन तद्भावेन तत्तुल्यमुपमानसदृशं विक्ति । तत्तुल्यतापि कृत इत्याह—कार्येण ।
क्रीदृशेन । अनन्यसमेन ख्यातेन च । तदुपमानं वर्जियत्वान्यत्राविद्यमानेन । तत्र च
प्रसिद्धेनेत्यर्थः । अथ परिसंख्याया वास्तवोत्तरस्यास्य चोत्तरस्य को विशेषः । उच्यते—
परिसंख्यायामज्ञातमेव पृच्छति नियमप्रतीतिश्चौपम्याभावश्च । 'किं मुखमपारतच्च्यम्'
(०। ८०) इत्यत्र ह्यपारतच्च्यमेव मुखं नान्यदित्यर्थः । इह तु ज्ञातादन्यत्युच्छ्यते, न
च नियमप्रतीतिरस्ति, औपम्यं च विद्यते । यथा 'किं मरणम्' (८। ७३) इत्यादि ।
वास्तवोत्तरे तु न नियमप्रतीतिर्नाप्यौपम्यसद्भावः । केवलं प्रश्नादुत्तरमात्रकथनमेव ।
यथा लक्ष्मीसौराज्यादि तत्र कथितम् ॥

अथोदाहरणमाह--

किं मरणं दारिद्यं को व्याधिर्जीवितं दरिद्रस्य । कः स्वर्गः सन्मित्रं सकलत्रं सुप्रभुः सुस्रतः ॥ ७३ ॥

किमिति । अत्र मरणात्प्राणलागसकाशात्प्रतीतादन्यत्पृष्टो वक्ता कार्येणाकिंचित्कर-त्वदुःखकारित्वादिना तत्तुल्यं दारिद्यं मरणमिव कथितवान् ॥

अथान्योक्तिः---

असमानविशेषणमपि यत्र समानेतिवृत्तमुपमयेम् । उक्तेन गम्यते परमुपमानेनेति सान्योक्तिः ॥ ७४ ॥

असमानेति । यत्रासाधारणविशेषणमप्युपमेयमुपमानेनोक्तेन परं केवलं गम्यते प्रतीयते सेत्युक्तेन प्रकारेणान्योक्तिभैवति । ननु यद्यसमानविशेषणं तत्कथं तेन गम्यत इत्याह—समानवृत्तमिति । समानं सदशमितिवृत्तमर्थशरीरं यस्य तत्तथोक्तम् । यत उपमानतुत्त्यव्यवहारमुपमेयमतस्तेन गम्यत इत्यर्थः । अपिशब्दार्तिकवित्समानविशेषण-त्वेऽपि कापि भवतीति सूच्यत इति ॥

उदाहरणमाह—

मुक्त्वा सलीलहंसं विकसितकमलोज्जवलं सरः सरसम् । बकल्ललितजलं पल्वलमभिलषसि सखे न हंसोऽसि ॥ ७५ ॥ .

मुक्त्वेति । अत्र हंसेनोपमानेनोक्तेन सज्जनः प्रतीयते । विशेषणानि चात्र सलीलहं-सादीन्यसमानानि । निह पुरुषः सरो मुक्त्वा पत्वलमभिलषति । इतिवृत्तं तु समानम् । यतस्तस्य शिष्टजनाधिष्ठितं स्थानं त्यजतः खलमन्यं चाश्रयतस्तत्तुत्य उपालम्भ इति ॥ अथ प्रतीपमाह—

> यत्रानुकम्प्यते सममुपमाने निन्धते वापि । उपमेयमतिस्तोतुं दुरवस्थमिति प्रतीपं स्यात् ॥ ७६ ॥

यत्रेति । यत्रोपमेयमनुकम्प्यते निन्धते वा तत्प्रतीपं नामालंकारः । कस्मात्तस्य निन्दानुकम्पे कियेते इत्याह—सममुपमाने इति कृत्वा । यत उपमानेन तुल्यमतो निन्दानुकम्पे तस्येत्यर्थः । तादशं तिई किमर्थमुपमानं कियत इत्याह—अतिस्तोतुं सातिशयमुपमेयं ख्यापियतुम् । नतु यदि सातिशयं तर्धुपमानेन सह साम्यं नास्तीत्याह—दुरवस्थ-मिति । इतिईतौ । यतोदुष्टामवस्थां प्राप्तम् । उपमेयमुपमानेन समम् , अत एव निन्धते-ऽनुकम्प्यते वेत्यर्थः । अपिर्विस्मये । एतदेव चालंकारस्य प्रतीपत्वं यदन्येनान्यद्गम्यते ॥ उदाहरणम्—

वदनिमदं समिनिन्दोः सुन्दरमि ते कथं चिरं न भवेत् ।

मिलिनयित यत्कपोलौ लोचनसिललं हि कज्जलवत् ॥ ७७ ॥
वदनिमिति । अत्राज्जनवारिमिलनत्वान्मुखस्य दौरवस्थ्यम्, अत एवेन्दुनोपमीयते ।
अनुकम्प्यते । तत्वतः स्तुतिर्मुखस्य कृता ॥
निन्दोदाहरणमाह—

गर्वमसंवाद्यमिमं लोचनयुगलेन वहसि किं भद्रे।

सन्तीदृशानि दिशि दिशि सरःसु ननु नीळनळिनानि ॥ ७८ ॥ गर्वमिति । अत्र बाहुल्योपळभ्यमाननळिननिभनयनवत्तया गर्ववहनान्निन्दा स्तुति-प्रातीतिकी । दुरवस्थं कस्मादिष कारणाद्वोद्धच्यम् ॥

अर्थोन्तरन्यासमाह—

धर्मिणमर्थविशोषं सामान्यं वाभिषाय तत्सिद्धचै । यत्र सधर्मिकमितरं न्यस्येत्सोऽर्थान्तरन्यासः ॥ ७९ ॥

धर्मिणमिति । यत्रोपमेयं धर्मिणमर्थविशेषरूपं सामान्यरूपं वा केनचिद्धर्मेण परो-पकारादिना युक्तमभिधाय तस्य धर्मस्य दढीकरणार्थमितरं यथाक्रममेव सामान्यं विशे-षरूपं च समानधर्मकसुपमानभूतमर्थे कविन्यस्येत्सोऽर्थान्तरन्यासोऽरुंकारः ॥ उदाहरणमाह-

तुङ्गानामपि मेघाः शैलानामुपरि विद्धते छायाम् ।

उपकर्तुं हि समर्था भवन्ति महतां महीयांसः॥ ८०॥

तुङ्गानामिति । अत्रोपमेयविशेषं मेघपर्वताख्यं तुङ्गत्वादि युक्तमभिधाय सामान्यमु-पमानं महस्रक्षणमुपन्यस्तम् ॥

द्वितीयमाह--

सकलिपदं सुखदुःखं भवति यथावासनं तथाहीह । रमयन्तितरां तरुणीर्नेखक्षतादीनि रतिकलहे ॥ ८१ ॥

सकलमिति । अत्र सामान्यरूपेणैव सुखदुःखादियुक्तं सकलमुपमेयमुक्त्वा ततो विशिष्टं नखक्षतायुपमानमुक्तम् ॥

अयं चार्थान्तरन्यासः साधम्येप्रयुक्तसामान्यविशेषद्वारेण चतुर्विधो भवति । तत्र साधम्येण भेदद्वयमुक्तम् । वैधम्येणाह—

पूर्ववद्भिधायैकं विशेषसामान्ययोद्धितीयं तु । तत्सिद्धयेऽभिद्ध्याद्विपरीतं यत्र सोऽन्योऽयम् ॥ ८२ ॥

पूर्वविदिति । यत्र विशेषसामान्ययोर्मध्यादेकं पूर्ववित्केनचिद्धर्मेणोपेतमुक्त्वा ततस्तद्ध-मेंसिद्धये द्वितीयं सामान्यं विशेषं वा विपरीतं विधर्मकं कविर्बूयात्सोऽन्योऽयमर्थान्तरन्यासः

उदाहरणमाह—

अभिसारिकाभिरभिहतनिविडतमा निन्धते सितांग्रुरपि। अनुकूलतया हि नृणां सकलं स्फुटमभिमतीभवति॥ ८३॥

अभिसारिकाभिरिति । अत्र शशी अभिसारिकाश्च विशेषावुपमेयौ पूर्वमुक्तौ, ततो नृणां सकलमिति सामान्यं वैधर्म्येणोक्तम् । निन्यत इत्यस्य ह्यभिमतीभवतीति विरुद्धम् ॥ द्वितीयमाह—

> हृदयेन निर्वृतानां भवति नृणां सर्वमेव निर्वृतये । इन्दुरिप तथाहि मनः खेदयतितरां ि्रयाविरहे ॥ ८४ ॥

हृदयेनेति । अत्र सामान्यमुक्त्वा विशेषो वैधर्म्यणोक्तः । अथायं कोऽलंकारः । यथा— प्रियेण संप्रथ्य विपक्षसंनिधावुपाहितां वक्षित पीवरस्तने । सजं न काचिद्वि-जहौ जलाविलां वसन्ति हि प्रेम्णि गुणा न वस्तुनि ॥' नह्यत्रौपम्यसद्भावोऽस्तील्पर्थान्तरन्यासाभास इति ब्रूमः । भामहादिमतेन त्वर्थान्तरन्यास एव । 'अर्थेद्वयस्य न्यासः सोऽर्थान्तरन्यासः' इति तदीयकक्षणात् ॥

अधोभयन्यासमाह—

सामान्यावप्यर्थी स्फुटमुपमायाः खरूपतोऽपेतौ ।

निर्दिश्येते यसिन्नुभयन्यासः स विज्ञेयः ॥ ८५ ॥

सामान्याविति । यत्र प्रकटं विद्यमानसामान्याविष द्वावर्थी तुल्यकक्षतया कृत्वा तथा-प्युपमाया यत्स्वरूपं ततो व्यपेतौ निर्दिश्येते । उपमायां हि सामान्यस्येवादेश्व प्रयोगः, इह तु नैवेखर्थः । स उभयन्यासो क्षेयः ॥

उदाहरणमाह—

सकलजगत्साधारणविभवा भुवि साधवोऽधुना विरलाः।

सन्ति कियन्तस्तरवः सुस्तादुसुगन्धिचारुफलाः ॥ ८६ ॥

सकलेति । अत्र साधव उपमेयास्तरव उपमानानि । तेषां तुल्यकक्षतया निर्देशः । न तु सताप्युपमानोपमेयभावेनेति ॥

अथ भ्रान्तिमान्-

अर्थविशेषं पर्यन्नवगच्छेद्न्यमेव तत्सदृशम्।

निःसंदेहं यस्मिन्प्रतिपत्ता आन्तिमान्स इति ॥ ८७ ॥

अर्थेति । यत्र प्रतिपत्तार्थविशेषमुपमेयलक्षणं पर्यस्तत्साद्ययादन्यमेवार्थमुपमान-लक्षणं निःसंशयमबुध्येत स इत्यमुना प्रकारेण भ्रान्तिमान्नामालंकारः ॥

उदाहरणम्—

पालयति त्वयि वसुधां विविधाध्वरधूममालिनीः ककुभः।

पश्यन्तो दूयन्ते घनसमयाशङ्कया हंसाः ॥ ८८ ॥

पालयतीति । अत्र यज्ञधूमधारिण्यो दिश उपमेयाः वर्षाकाल उपमानम् । तत्रै-वावगतिः ॥

अथाक्षेप:---

वस्तु प्रसिद्धमिति यद्विरुद्धमिति वास्य वचनमाक्षिप्य । अन्यत्तथात्वसिद्धौ यत्र ब्रूयात्स आक्षेपः ॥ ८९ ॥

विस्तिति । यत्र वक्ता यत्किमपि लोके प्रसिद्धमिति विरुद्धमिति वा कारणाद्वसु भूतं वर्तते, अस्य वचनमाक्षिप्य ततश्चान्यद्वस्त्वन्तरं तथात्वसिद्धौ तस्य स्वरूपस्य सिद्धार्थे वृत्यात्स आक्षेपो नामालंकारः ॥

तत्र प्रसिद्धस्योदाहरणमाह-

जनयति संतापमसौ चन्द्रकलाकोमला भि चित्रम् । अथवा किमत्र चित्रं दहति हिमानी हि सूमिरुहः ॥ ९० ॥ जनयतीति । अत्र चन्द्रकलाकोमल्द्वेनापि संतापकत्वे सित विस्मयः । अथ च विरहे तथैव प्रतीयमानत्वाद्वस्तुत्वं प्रसिद्धम् । ततश्च किमत्र चित्रमित्येतेनाक्षिप्य तथा-त्वसिद्धौ हिमानीलक्षणमुपमानमुक्तम् ॥

अथ विरुद्धोदाहरणमाह-

तव गणयामि गुणानहमलमथवासत्प्रलापिनीं घिड्याम्।

कः खळु कुम्भैरम्भो मातुमलं जलनिधेरिखलम् ॥ ९१ ॥

तवेति । अत्र समस्तगुणगणनशक्यत्वाद्विरुद्धमथवेत्यादिनाक्षिप्य तद्विरुद्धत्वसिद्ध-र्थमन्यदुपमानमुक्तं क इत्यादिना ॥

अथ प्रत्यनीकम्--

वक्तुमुपमेयमुत्तममुपमानं तिज्ञिगीषया यत्र । तस्य विरोधीत्युक्त्या कल्प्येत प्रत्यनीकं तत् ॥ ९२ ॥

वक्तुमिति । यत्रोपमेयमुत्तमं वक्तुं तिज्ञिगीषयोपमेयविजयेच्छया हेतुभूतया तस्योप-मेयस्य विरोधीति विपक्षभूतमित्युपमानं कल्प्येत तत्प्रत्यनीकनामालंकारः । ननु वि-रुद्धयोः कथमौपम्यमित्याह—उक्त्या वचनमात्रेण विरोधो न तत्त्वतः । उपमेयस्तुति-स्त्वत्र तात्पर्यार्थः ॥

उदाहरणम्---

यदि तव तया जिगीषोस्तद्वदनमहारि कान्तिसर्वस्वम् । मम तत्र किमापतितं तपसि सितांशो यदेवं माम् ॥ ९३ ॥

यदीति । अत्र मुखमुत्तमं वक्तुं तिज्ञिगीषया शशी उपमानं कल्पितः । एतच वचन-मात्रेण, न तत्त्वतः ॥

अथ दृष्टान्तः—

अर्थविशेषः पूर्वे यादङ् न्यस्तो विवक्षितेतरयोः । तादशमन्यं न्यस्येचत्र पुनः सोऽत्र दृष्टान्तः ॥ ९४ ॥

अर्थेति । विविक्षितेतरयोः प्रस्तुताप्रस्तुतयोरर्थविशेषयोर्मध्याद्यादशो येन धर्मेण युक्तो-ऽर्थविशेषः पूर्वमादौ न्यस्तो भवेत्तादशं तद्धम्युक्तमेव पुनस्तमर्थविशेषमन्यं यत्र वक्ता न्यस्येत्स दृष्टान्तो नामालंकारः । विशेषग्रहणमर्थान्तरन्यासादस्य भेदस्यापनार्थम् । तत्र दि सामान्यविशेषयोर्मध्यादेकसुपमानमन्यदुपमेयम् । इह तु द्वयमि विशेषह्रपमिति । उभयन्यासस्यास्मात्सत्सामान्यत्वादिविशेषः ॥

विवक्षितोदाहरणमाह--

त्विय दृष्ट एव तस्या निर्वाति मनो मनोभवज्विलतम् ।
आलोके हि सितांग्रोविंकसति कुमुदं कुमुद्धत्याः॥ ९५॥

त्वयीति । अत्रार्थविशुषो नायिकामनोलक्षणः पूर्वे कान्तदर्शनात्रिशृतिधर्मयुक्तो यादशो निर्दिष्टः पुनस्तादशमेव चन्द्रदर्शनात्कुमुदं विकासयुक्तमिति ॥ अविवक्षितोदाहरणम्—

> लोकं लोलितिकसलयविषवनवातोऽपि मङ्गु मोहयति । तापयतितरां तस्या हृदयं त्वद्गमनवार्तापि ॥ ९६ ॥

लोकमिति । अत्राप्राकरणिकस्य विषवनवातस्य मोहकत्वधर्मयुक्तस्य पूर्वमुपन्यासः । पश्चात्रस्तुतस्य तापकारित्वयुक्तस्य [गमनदृत्तस्य] अर्थवैधर्म्यण दृष्टान्तः कथं नोक्तः । असंभवादिति ब्रूमः । यत्र हि विशिष्टोऽर्थो विधर्मकश्च दृष्टान्तस्तादशं ठक्ष्यं न पश्यामः। दृश्यते चेत्तदा समुचय एव ब्रेयः ॥

अथ पूर्वम्---

यत्रैकविधावर्थी जायेते यो तयोरपूर्वस्य ।

अभिधानं प्राग्भवतः सतोऽभिधीयेत तत्पूर्वम् ॥ ९७ ॥

यत्रेति । यत्र द्वावर्थावुपमानोपमेयलक्षणावेकविधौ तुल्यकर्मकौ यौ जायेते भवतस्त-योर्मध्यादपूर्वस्य सह पश्चाद्राविनो वार्थस्योपमेयस्य प्राक्पूर्वे भवतः सतोऽभिधानं क्रियेत तत्पूर्वे नामालंकारः ॥

उदाहरणम्---

काले जलदकुलाकुलदशिदशि पूर्व वियोगिनीवदनम् । गलदिवरलसलिलभरं पश्चादुपजायते गगनम् ॥ ९८ ॥

काल इति । अत्रार्थौ गगनवदनलक्षणौ । तत्र वदनमुपमेयम् । तच गगनसमकालं पश्चाद्वा गलत्सलिलभरं भवति । अथ च विरहासहत्वप्रतिपादनार्थं प्रागुक्तम् ॥

अथ सहोक्तिः—

सा हि सहोक्तिर्यस्यां प्रसिद्धदूराधिककियो योऽर्थः । तस्य समानिकय इति कथ्येतान्यः समं तेन ॥ ९९ ॥

सेति । इति वक्ष्यमाणप्रकारेण सा सहोक्तिर्नामालंकारः । यस्यां प्रसिद्धा दूरमितश-येनाधिका किया यस्य स तथाविध उपमानलक्षणो योऽर्थस्तेन सार्धमन्य उपमेयार्थ-स्तस्योपमानस्य समानिकय इत्यमुना प्रकारेण कथ्यत इति । अथ वास्तवसहोक्तेरस्याश्र को विशेषः । उच्यते—तत्र कार्यकारणभाव औपम्याभावश्र समस्ति । अस्यां तु तिद्विपर्ययः ॥

उदाहरणमाह—

मधुपानोद्धतमधुकरमदकलकलकण्ठदीपितोत्कण्ठाः । सपदि मधो निजसदनं मनसा सह यान्त्यमी पथिकाः ॥ १०० ॥ मधुपानेति । अत्रोपमानं मनः शीघ्रगमनिकयया दूराधिकृमपि पथिकैः सह समान-कियमुक्तम् ॥

भेदान्तरमाह---

यत्रैककर्तृका स्याद्नेककर्माश्रिता क्रिया तत्र । कथ्येतापरसहितं कर्मैकं सेयमन्या स्यात् ॥ १०१ ॥

यत्रेति । यत्रैककर्तृकानेककर्माश्रिता किया भवति, तत्र चैकं प्रधानमुपमेयाख्यं कर्मापरेण कर्मणोपमानेन सहोच्यते सेयमन्या पुनः सहोक्तिः ॥

उदाहरणम्-

स त्वां बिभर्ति हृदये गुरुभिरसंख्यैर्भनोरथैः सार्धम् । ननु कोपनेऽवकाशः कथमपरस्या भवेत्तत्र ॥ १०२ ॥

स इति । अत्रैका किया धारणलक्षणानेकं कर्म नायिकां मनोरथांश्राश्रिता । तथैक एव नायकस्तस्यां कर्ता । प्रधानमेकं चात्र कर्म नायिकाख्यमुपमेयमपरैर्मनोरथैरुपमानैः सह कथितम् ॥

अथ समुचयः---

सोऽयं समुच्चयः स्याद्यत्रानेकोऽर्थ एकसामान्यः । अनिवादिर्द्रव्यादिः सत्युपमानोपमेयत्वे ॥ १०३ ॥

स इति । सोऽयं समुचयो नामालंकारो यत्रानेकस्यादिकोऽर्थ उपमानोपमेयलक्षणो द्रव्यादिर्द्रव्यगुणिकयाजातिरूप एकसामान्य एकेन साधारणेन धर्मेण युक्तः स्यादिति । उपमायाः समुचयत्विनिष्टत्त्यर्थमाह—अनिवादिः । उपमायामिवादिशब्दप्रयोग इल्पर्थः । एवमि रूपकत्वं स्यादिलत आह—सत्युपमानोपमेयत्व इति । रूपके ह्यभेद एव हेतु-भेदः । तयोरनेकप्रहणमत्र त्र्याद्यर्थपरिप्रहार्थम् । त्रिचतुराः पञ्चषा वा यत्रार्था निर्दि-स्यन्ते स समुचयः शोभामावहतीति भावः ॥

उदाहरणम्--

जालेन सरिस मीना हिंसैरेणा वने च वागुरया । संसारे भूतसृजा खेहेन नराश्च बध्यन्ते ॥ १०४ ॥

जालेनेति । अत्र जालादीनां करणानां सरःप्रमुखाणामधिकरणानां हिंसादीनां क-र्तृणां बहूनामुपमानोपमेयभावे बन्धनमेकं सामान्यमिति ॥

अथ साम्यम्—

अर्थिकयया यसिन्नुपमानस्येति साम्यमुपमेयम् । तत्सामान्यगुणादिककारणया तद्भवेत्साम्यम् ॥ १०५ ॥

अर्थिक्रिययेति । तयोरुष्मानोपमेययोर्यत्सामान्यं साधारणं गुणिक्रयासंस्थानादि त-त्कारणं यस्यास्तया तथाविषयार्थिकियया यत्रोपमानस्योपमेयसाम्यमिति तत्साम्यं भवेत् ॥ उदाहरणम्—

अभिसर रमणं किमिमां दिशमैन्द्रीमाकुलं विलोकयसि । शशिनः करोति कार्ये सकलं मुखमेव ते मुग्धे ॥ १०६ ॥ अभिसरेति । अत्र शस्युपमानं मुखमुपमेयम् , प्रकाश्यमधीकयासामान्यं कान्ति-मत्त्वं गुणः ॥

भेदान्तरमाह--

सर्वाकारं यस्मिन्नुभयोरभिधातुमन्यथा साम्यम् । उपमेयोत्कर्षकरं कुर्वीत विशेषमन्यत्तत् ॥ १०७ ॥

सर्वाकारमिति । यस्मिन्नुपमेयोत्कर्षकराद्विशेषादन्यथा प्रकारान्तरेणोभयोरुपमानोप-मेययोः सर्वाकारं सर्वात्मना साम्यमभिधातुमुपमेयोत्कर्षकरिवशेषं कंचन कविः कुर्वीत तदन्यत्साम्यमलंकारः ॥

उदाहरणम्--

मृगं मृगाङ्कः सहजं कलङ्कं विभित्तं तस्यास्तु मुखं कदाचित् । आहार्यमेवं मृगनाभिपत्रमियानशेषेण तयोर्विशेषः ॥ १०८ ॥ मृगमिति । अत्राहार्यकादाचित्कमृगनाभिपत्ररूपकालंकारभणनविशेषेणोपमेयस्य मुख्योत्कर्षः प्रतिपादितः । अन्यथा तु नयनाह्यदनादिगुणैः सर्वथा साम्यमुक्तमिति ॥ अथ स्मरणम्—

वस्तुविशेषं दृष्ट्वा प्रतिपत्ता सारति यत्र तत्सदृशम् । कालान्तरानुभूतं वस्त्वन्तरमित्यदः सारणम् ॥ १०९ ॥

वस्त्वित । यत्र प्रतिपत्ता विशिष्टं वस्तु किंचनावलोक्य कालान्तरानुभूतं वस्त्वन्तरं स्मरति, अद एतत्सरणं नामालंकारः । अथ भ्रान्तिमतोऽस्य च को विशेषः । उच्यते—तत्रोपमानावगितरेव नतूपमेयावगितः। इह तूपमानस्मरणमात्रं न भ्रान्तिरिति ॥ उदाहरणम्—

तव भवने पर्यन्तः स्थृलस्थूलेन्द्रनीलमणिमालाः ।

भूभृन्नाथ मयूराः स्मरन्त्यमी कृष्णसर्पाणाम् ॥ ११० ॥ तवेति । अत्रेन्द्रनीलमणिमालादर्शनात्तत्सदृशं कृष्णसर्पाख्यं वस्त्वन्तरं मयूराः स्मरन्तीति लक्षणयोजना ॥

इति श्रीरुद्रटकृते काव्यालंकारे निमसाधुविरचितिटिप्पणसमेतो-ऽष्टमोऽध्यायः समाप्तः ।

## नवमोऽध्यायः ।

अथ कमप्राप्तमतिशयालंकारं वक्तमाह—

यत्रार्थधर्मनियमः प्रसिद्धिबाधाद्विपर्ययं याति ।
 कश्चित्कचिद्तिलोकं स स्यादित्यतिशयस्तस्य ॥ १ ॥

यत्रेति । यत्रालंकारेऽर्थघर्मयोर्नियमो नियतं स्वरूपं विपर्ययमन्यथात्वं गच्छति । नियमश्चेत्कथं विपर्ययं यातीत्याह—प्रसिद्धेरुणं दहतीत्यादिकायाः ख्यातेर्यो वाधो वाधनं तस्माद्धेतोः । स इत्यनेन प्रकारेणातिशयो नामालंकारः स्यात् । ननु यदि नियमस्यान्यथात्वमतिशयस्तर्हि स नास्त्येव । नियमस्यान्यथाभावादित्यत आह—कश्चित्क-चिदिति । न सर्वः सर्वत्रेत्वर्थः । कथं विपर्ययं यातीत्याह—अतिलोकं लोकातिकानतं यथा भवति । अत एवातिशयनामकत्वम् । तस्येत्युत्तरेण संबन्धः ॥

अथ सामान्यस्यैव विशेषानाह—

पूर्वविशेषोत्प्रेक्षाविभावनातद्गुणाधिकविरोधाः ।

विषमासंगतिपिहितव्याघाताहेतवो भेदाः ॥ २ ॥

पूर्वेति । एते तस्य पूर्वादयो द्वादशभेदाः ॥ तत्र पूर्वस्य तावहृक्षणमाहु—

यत्रातिप्रबलतया विवक्ष्यते पूर्वमेव जन्यस्य । प्रादर्भावः पश्चाज्जनकस्य तु तद्भवेत्पूर्वम् ॥ ३ ॥

यत्रेति । यत्र प्रागेव जन्यस्य कार्यस्य प्रादुर्भावो विवक्ष्यते जनकस्य तु कारणस्य पश्चात्तत्पूर्वे नामालंकारः । विवक्षापि कथं तथा भवतीत्याह—अतिप्रबलतया [ हेतुभूतया । तत्र जनकव्यापारं विना जन्योत्पत्तिरिति जन्यस्यातिप्रबलता । ] जन्यं जनियत्वा स्वयमुत्पद्यत इति जनकस्याप्रबलता । विवक्ष्यत इत्यनेन विवक्षामात्रमेतत्र परमार्थं इति सूचयति ॥

उदाहरणम्--

जनमसुलभमभिलषतामादौ दन्दह्यते मनो यूनाम् । गुरुरनिवारप्रसरः पश्चान्मदनानलो ज्वलति ॥ ४ ॥

जनमिति । अत्र दाहः कार्ये पूर्वे जातम्, मदनाग्निज्वलनं तु दाहकारणं पश्चादिति विशेषलक्षणम् । ज्वलितोऽभिर्दहतीत्येवंविधश्च योऽर्थधर्मनियमः स कचिदेव कामिनि विपर्ययं यात इतीदं सामान्यलक्षणम् । अत्र चातिप्रबल्लवं हेतुः ॥

अथ विशेषमाह—

किंचिदवश्याधेयं यस्मिन्नभिधीयते निराधारम् । तादृगुपलभ्यमानं विज्ञेयोऽसौ विशेष इति ॥ ५ ॥ किंचिदिति । यस्मिन्नलुंकारे किंचिद्रस्त्ववर्याधेयमिति विद्यमानाधारमेव सिन्नराधा-रमित्यभिधीयते स इत्यनेन प्रकारेण विशेषनामालंकारो ज्ञेयः । ननु तथाभूतस्यान्यथा कथनं दोष एव स्यान्न त्वलंकार इत्याह—ताद्युपलभ्यमानमिति । तथा दर्शनान्न किंनिवनुपपन्नमित्यर्थः । वस्त्वन्तरेभ्यो विशिष्टधर्माभिधानाद्विशेषसंज्ञा ॥

उदाहरणम्--

दिवमप्युपयातानामाकल्पमनल्पगुणगणा येषाम् । रमयन्ति जगन्ति गिरः कथमिह कवयो न ते वन्द्याः ॥ ६ ॥

दिवामिति । अत्र गिर आधेयाः । प्राण्याश्रितत्वात् । अथ च विनापि कविभिरा-भारे रमयन्तीत्युपलब्ध्या कथितम् ॥

प्रकारान्तरमाह-

यत्रैकमनेकस्मिन्नाधारे वस्तु विद्यमानतया । युगपदभिधीयतेऽसावत्रान्यः स्याद्विशेष इति ॥ ७ ॥

यत्रेति । यत्रानेकस्मिस्र्यादिक आधारे वस्तु सत्तया कथ्यते सोऽत्रान्यः प्रकारान्त-रेण विशेष इति । कदाचिद्वस्त्वप्यनेकं स्यात्तत्रातिशयत्वमिस्यत आह—एकमिति । एकमपि पर्यायेणानेकत्र तिष्ठत्येवेति न विशेष इस्याह—युगपदिस्यादि ॥

उदाहरणम्—

हृदये चक्षुषि वाचि च तव सैवाभिनवयौवना वसित । वयमत्र निरवकाशा विरम कृतं पादपतनेन ॥ ८॥

हृदय इति । अत्रैका तरुणी युगपदनेकस्मिन्नाधारे हृदयादिके वसन्ती कथिता । अत एव परस्या निरवकाशत्वम् ॥

भूयोऽपि भेदान्तरमाह—

यत्रान्यत्कुर्वाणो युगपत्कार्यान्तरं च कुर्वीत । कर्त्तमशक्यं कर्ता विज्ञेयोऽसौ विशेषोऽन्यः ॥ ९ ॥

यत्रेति । असावन्यो विशेषो श्रेयः, यत्र कर्तान्यत्कमं कुर्वाणः सन्कर्मान्तरं कुर्वात । पर्यायेणान्यद्पि करिष्यति कोऽतिशय इत्यत आह—युगपत्समकालमिति । एवमपि इसन्पठतीत्यादिवद्भविष्यति तत्किमत्रातिशयत्वमित्याह—कर्तुमशक्यमिति । अशक्य-कियान्तरकरणाद्तिशय इत्यर्थः ॥

उदाहरणम्---

लिखितं बालमृगाच्या मम मनिस तया शरीरमात्मीयम् । स्फुटमात्मनो लिखन्त्या तिलकं विमले कपोलतले ॥ १० ॥ लिखितमिति । अत्र नायिकया कर्न्या निजकपोले तिलुकलेखनं कुर्वीणया तदैव कर्तुमशक्यं नायकचित्ते शरीरलेखनलक्षणं कर्मान्तरं कृतम् ॥

अथोत्प्रेक्षा—

यत्रातितथाभृते संभाव्येत कियाद्यसंभाव्यम् । संभृतमतद्वति वा विज्ञेया सेयमुत्पेक्षा ॥ ११ ॥

यत्रेति । यत्रासंभाव्यं क्रियादिकं वस्तुनि कापि संभाव्यते सेयमुत्प्रेक्षा । यद्यत्र न संभवित कथं तस्य तत्र संभावनेत्याह—अतितथाभृत इति । अतिशयेन तथाभृते । तथात्वमसंभाव्यसंभावनायोग्यं प्रकारं प्राप्त इत्यर्थः । प्रकारान्तरमाह—संभृतमतद्वित वेति । यत्र वा वस्तुन्यतद्वत्विद्यमानतिक्वयादिकेऽप्यसंभाव्यं क्रियादि तथाभृतत्वातसंभू-तमेवोच्येत सान्योत्प्रेक्षा ॥

प्रथमोदाहरणमाह-

घनसमयसिळळघोते नभिस शरचन्द्रिका विसर्पन्ती । अतिसान्द्रतयेह नृणां गात्राण्यनुळिम्पतीवेयम् ॥ १२ ॥

घनेति । अत्र चन्द्रिकाया अनुलेपनमसंभाव्यमेव संभावितमनुलिम्पतीवेति । नैर्म-ल्यात्रभसः, घनत्वेन च तस्यास्तथाभूतत्वम् ॥

द्वितीयोदाहरणमाह-

पछ्नितं चन्द्रकरैरखिलं नीलाश्मकुद्दिमोर्वीषु । ताराप्रतिमाभिरिदं पुष्पितमवनीपतेः सौधम् ॥ १३ ॥

पह्नवितमिति । अत्र सौधाख्ये वस्तुन्यपह्नवितेऽपुष्पिते च चन्द्रतारकाप्रतिबिम्बसं-पर्कात्तवोग्ये सत्यसंभाव्यमपि पह्नवितत्वं पुष्पितत्वं च संभूतं कथितम् । इवार्थश्व साम-र्श्याद्रम्यते ॥

प्रकारान्तरमाह-

अन्यनिमित्तवशाद्यद्यथा भवेद्वस्तु तस्य तु तथात्वे । हेत्वन्तरमतदीयं यत्रारोप्येत सान्येयम् ॥ १४ ॥

अन्येति । सेयमन्योत्प्रेक्षा यस्यां तद्वस्त्वन्यनिमित्तवशात्कारणाद्यथा येन रूपेण भवित तस्य वस्तुनस्तथा भवने तत्स्वरूपतोत्पत्तौ कारणान्तरमतदीयं यत्तस्य सक्तं न भवित तदारोप्येतेति ॥

उदाहरणम्---

सरिस समुद्धसदम्भिस कादम्बवियोगदूयमानेव । निलनी जलप्रवेशं चकार वर्षागमे सद्यः ॥ १५ ॥

250

काञ्यालंकारः।

सरसीति । अत्र निस्त्रिया जलप्रवेशे निजं जलोहासाख्यं कारणं विमुच्य हंसिवयो-गाख्यं हेत्वन्तरमारोपितम्।या किलान्यापीष्टेन वियुज्यते सा प्रायो जलप्रवेशादि कुरुते॥ अथ विभावना—

> सेयं विभावनाख्या यस्यामुपलभ्यमानमभिधेयम् । अभिधीयते यतः स्यात्तत्कारणमन्तरेणैव ॥ १६ ॥

सेति । सेयमेषा विभावना, यस्यामिभेषेयः पदार्थो यतः कारणान्निजाद्धेतोभेवति स पदार्थस्तत्कारणमन्तरेणाप्यभिषीयतं इति । ननु तत्कारणं चेत्कथं तद्विनोत्पत्तिरि-त्याह—उपलभ्यमानं दश्यमानमिति । अत एवातिशयत्वमिति ॥

उदाहरणम्--

निहतातुलतिमिरभरः स्फारस्फुरदुरुतरप्रभाप्रसरः । शं वो दिनकृद्दिश्यादतैलपूरो जगद्दीपः ॥ १७ ॥

अत्राभिषेयं दीपलक्षणं यतः कारणात्तैलाख्याद्भवति तद्विनापि कथितमतैलपूर इति। अत्र च दीप इव दीप इति सत्यपि रूपकत्वेऽतैलपूर इति विभावनाविभागः॥

प्रकारान्तरमाह--

यस्यां तथा विकारस्तत्कारणमन्तरेण सुव्यक्तः। प्रभवति वस्तुविशेषे विभावना सेयमन्या तु ॥ १८ ॥

यस्यामिति । सेयमेषान्या विभावना, यस्यां तथेति यतः कारणाद्विकारः क्रिचद्वस्तुनि प्रभवति तत्कारणमन्तरेणापि सुव्यक्तः प्रकटः स विकारः कथ्यत इति ॥ उदाहरणम्—

जाता ते सिल सांप्रतमश्रमपरिमन्थरा गतिः किमियम् । कस्माद्भवदकस्मादियममधुमदालसा दृष्टिः ॥ १९॥

जातेति । अत्र गतिदृष्टिलक्षणे वस्तुविशेषे मन्थरत्वालसत्वलक्षणो विकारो यतः का-रणाच्छ्रममधुमद्लक्षणाद्भवति तेन विनैवोक्तः । अथ पूर्वतोऽस्याः को विशेषः । उ च्यते—पूर्वत्राभिधेयं कारणमन्तरेणोक्तमिह तु विकार इति ॥

भूयोऽपि भेदान्तरमाह—

यस्य यथात्वं लोके प्रसिद्धमर्थस्य विद्यते तसात् । अन्यस्यापि तथात्वं यस्यामुच्येत सान्येयम् ॥ २० ॥

यस्येति । यस्यार्थस्य यथात्वं याद्यधर्मत्वं लोके प्रसिद्धं ततोऽर्थादन्यस्यापि तथात्वं ताद्यधर्मता कथ्यते सेयमन्या विभावना ॥ उदाहरणम्-

स्फुटमपरं निद्रायाः सरसमचैतन्यकारणं पुंसाम् ।

• अपटलमान्ध्यनिमित्तं मदहेतुरनासवो लक्ष्मीः ॥ २१ ॥

स्फुटमिति । अत्राचैतन्यनिमित्तत्वं निद्रायाः प्रसिद्धम् । आन्ध्यहेतुत्वं पटलस्य । मदकारणत्वमासवस्य । अथ चान्यस्यार्थस्य लक्ष्मीलक्षणस्योक्तमिति ॥

अथ तद्भणः—

यस्मिन्नेकगुणानामर्थानां योगलक्ष्यरूपाणाम् । संसर्गे नानात्वं न लक्ष्यते तद्गुणः स इति ॥ २२ ॥

यस्मिन्निति । यत्राभिन्नगुणानामथीनां संबन्धे सित नानात्वं भेदो न लक्ष्यत इत्यु-च्यते स तद्भुणो नामालंकारः स्यात् । स एव गुणो यत्रेति कृत्वा । ननु दुग्धतकादीनां संसर्गे नानात्वं न लक्ष्यत एव तिकमितिशयत्विमित्याह—योगलक्ष्यरूपाणामिति । यत्र योगे सित रूपं लक्ष्यितुं शक्यमथवा लक्ष्यमिति कथ्यत इत्यर्थः ॥

उदाहरणम्—

नवधौतधवलवसनाश्चन्द्रिकया सान्द्रया तिरोगमिताः ।
रमणभवनान्यराङ्कं सर्पन्त्यभिसारिकाः सपदि ॥ २३ ॥
नवेति । अत्र ज्योत्काभिसारिकालक्षणावधीवेकेन सहजाहार्येण शुक्रगुणेन युक्तौ संसर्गे लक्ष्यरूपावप्यलक्ष्यतयोक्तौ ॥

भेदान्तरमाह--

असमानगुणं यस्मिन्नतिबहरुगुणेन वस्तुना वस्तु । संसृष्टं तद्गुणतां घत्तेऽन्यस्तद्गुणः स इति ॥ २४ ॥

असमानेति । यत्र वस्तुनान्येन संस्रष्टं वस्तु तद्गुणतां धत्ते तदीयगुणं भवतीति क-थ्यते स इत्यन्यस्तद्गुणः । कदाचिदेकगुणता तयोर्भविष्यति, अतो नातिशयत्विसत्याह— अतिबहुरुगुणेनेति । अतिबहुगुणता तद्गुणत्वहेतुः कियत इत्यर्थः ॥

उदाहरणमाह—

कुब्जकमालापि कृता कार्तस्वरभास्वरे त्वया कण्ठे । एतत्प्रभानुलिप्ता चम्पकदामश्रमं कुरुते ॥ २५ ॥ कुब्जकमालेति।अत्र शुक्रगुणा कुब्जकमाला गौरवर्णकण्ठेन संप्रक्ता गौरमेव वर्ण धत्ते॥ अथाधिकम्—

यत्रान्योन्यविरुद्धं विरुद्धबलविकयाप्रसिद्धं वा । वस्तुद्धयमेकस्माज्ञायत इति तद्भवेदधिकम् ॥ २६ ॥ यत्रेति । यत्रैकस्मात्कारणाद्वसुद्वयमुत्पयत इत्युच्यते तद्धिकम् । किमेतावतातिश-यत्विमत्याह—अन्योन्यविरुद्धम् । परस्परविरुद्धस्यभाविमत्यर्थः । प्रकारान्तरमाह—वि-रुद्धाभ्यां बलवतीभ्यां क्रियाभ्यां प्रसिद्धं वा यत्रैकस्मात्कारणाद्वसुद्वयं जायते तद्प्यधिकम्॥ उदाहरणम—

मुञ्जति वारि पयोदो ज्वलन्तमनलं च यत्तदाश्चर्यम् । उदपद्यत नीरनिधेर्विषममृतं चेति तिचत्रम् ॥ २७ ॥

मुश्रतीति । अत्र पूर्वार्धे एकस्मान्मेघाद्रसुद्वयं वारिज्वलनलक्षणं विरुद्धं जायमानमुक्तम् । उत्तरार्धे त्वेकस्मात्समुद्राद्वसुद्वयं विषामृतलक्षणमन्योन्यविरुद्धिक्रयमुक्तम् । विषामृतयोर्हि न परस्परं विरोधः । किं तु मारणजीवनिक्रये विरुद्धे । इत्युदाहरणद्वयमेतत् ॥
भेदान्तरमाह—

यत्राधारे सुमहत्याधेयमवस्थितं तनीयोऽपि । अतिरिच्येत कथंचित्तद्धिकमपरं परिज्ञेयम् ॥ २८ ॥

यत्रेति । यत्र सुमहत्यप्याधारेऽतिशयवत्यप्याधेयं वस्त्ववस्थितं कुतश्चित्कारणात्र माति तदपरमधिकं बोद्धव्यम् ॥

उदाहरणम्---

जगद्विशाले हृदि तस्य तन्वी प्रविश्य सास्ते स्म तथा यथा तत् । पर्याप्तमासीदांखिलं न तस्यास्तत्रावकाशस्तु कुतोऽपरस्याः ॥ २९ ॥ जगदिति । अत्र जगद्विस्तीणेंऽपि हृदये आधारे तन्वीलक्षणमाधेयं खल्पमिष न माति । तस्यास्तत्रामानमनुरागाद्वहिरपि सर्वत्र दर्शनात् । तन्वीति सामिप्रायमत्र नाम ॥

अथ विरोधः---

यस्मिन्द्रव्यादीनां परस्परं सर्वथा विरुद्धानाम् । एकत्रावस्थानं समकालं भवति स विरोधः ॥ ३० ॥

यस्मिन्निति । यत्र द्रव्यगुणिक्तयाजातीनां विरुद्धानामेकत्राधारेऽवस्थानं भवति स विरोधः । परस्परमन्योन्यम् । न त्वाधारेण सह । तथा सर्वप्रकारं सजातीयैर्विजाती-येथ्य सहेत्यर्थः । समकालमिति युगपत् । अत एवातिश्चयत्वं भवति ॥

एवं सर्वथा विरोधे सति कियन्तो भेदा इति तत्संख्यामाह—

अस्य सजातीयानां विधीयमानस्य सन्ति चत्वारः । भेदास्तन्नामानः पञ्च त्वन्ये तदन्येषाम् ॥ ३१ ॥

अस्येति । अस्य विरोधस्य सजातीयानां द्रव्यादीनां विधीयमानस्य चत्वारो भेदाः सन्ति । यथा द्रव्ययोविरोधो द्रव्यविरोधः । एवं गुणविरोधः क्रियाविरोधो जातिविरो-

भश्च । अत एव तन्नामानः । तथा तेभ्यः सजातीयेभ्योऽन्येष्रं विजातीयानां पुनर्विधी-यमानस्य पश्च भेदा भवन्ति । यथा द्रव्यगुणयोर्द्रव्यक्रिययोर्गुणिकययोर्गुणजात्योः क्रिया-जात्योश्चेति ॥

नंतु द्रव्यजात्योरिष षष्ठो भेदः समस्ति तत्कथं पश्चेत्युक्तं तत्राह— जातिद्रव्यविरोधो न संभवत्येव तेन न षडेते ।

अन्ये तु वक्ष्यमाणाः सन्ति विरोधास्तु चत्वारः ॥ ३२ ॥

जातीति । निस्यमेव द्रव्याश्रितत्वाज्जातेर्न जातिद्रव्ययोर्विरोध इस्पर्थः । एवं नव भेदाः । तथात्रान्ये वक्ष्यमाणाश्रत्वारो विरोधाः सन्ति ॥ तद्यथा—

> यत्रावरयं भावी ययोः सजातीययोभवेदेकः । एकत्र विरोधवतोस्तयोरभावोऽयमन्यस्त ॥ ३३ ॥

यत्रेति । यत्राधारे विरुद्धयोः सजातीययोरर्थयोर्मध्यादेकोऽवर्यंभावी निश्चितो भवति, तयोर्द्वयोरप्यभावो यत्र कथ्यते सोऽपरो विरोधश्चतुर्धा द्रव्यगुणिकयाजातिभेदेन । इत्येवं त्रयोदशसंख्योऽयं विरोधालंकारः ॥

अधैषामेव यथाक्रमसुदाहरणान्याह—

अत्रेन्द्रनीलभित्तिषु गुहासु शैले सदा सुवेलाख्ये। अन्योन्यानभिभूते तेजस्तमसी प्रवर्तेते ॥ ३४॥ अत्रेति । अत्र तेजस्तमसोविंग्द्धद्रव्ययोरेकत्र गुहाधारेऽवस्थितिरुक्ता ॥ सत्यं त्वमेव सरलो जगति जराजनितकुब्जभावोऽपि ।

ब्रह्मन्परमसि विमलो वितताध्वरधूममलिनोऽपि ॥ ३५ ॥

सत्यमिति । अत्र सरलत्वकुन्जत्वादिविरुद्धगुणावस्थितिः ॥

बालमृगलोचनायाश्चरितमिदं चित्रमत्र यदसौ माम् । जडयति संतापयति च दूरे हृदये च मे वसति ॥ ३६ ॥

बालेति । अत्र जडीकरणसंतापनादिकिये विरुद्धे ॥

एकस्यामेव तनौ विभर्ति युगपन्नरत्वसिंहत्वे । मनुजत्ववराहत्वे तथैव यो विभुरसौ जयति ॥ ३७॥

एकस्यामिति । अत्र नरत्वादिजातिविरोघः ॥ अथ विजातीयोदाहरणान्याह—

तेजिस्तिना गृहीतं मार्दवमुपयाति पश्य लोहमपि । पात्रं त महद्विहितं तरति तदन्यच तारयति ॥ ३८॥ तेंजिस्तिनेति । अत्र क्रिनस्य लोहद्रव्यस्य मार्दवगुणस्य च विरोधेऽप्येकत्रावस्थितिः । अत्र लोहद्रव्यस्य तरणिकयायाश्च विरोधेऽवस्थितिः ॥

सा कोमलापि दलयति मम हृद्यं पश्यतो दिशः सकलाः।

अभिनवकदम्बधूलीधूसरशुअश्रमद्भमराः ॥ ३९ ॥

सेति । अत्र कोमलगुणस्य दलनिकयायाश्च विरोधेऽप्यवस्थितिः । अत्र अमरजातेः गुक्कत्वगुणस्य च विरोधः ॥

वरतनु विरुद्धमेतत्तव चरितमदृष्टपूर्वमिह लोके ।
मश्नासि येन नितरामवलापि वलान्मनो यूनाम् ॥ ४० ॥
वरतन्विति । अत्रावलत्वजातेर्मथनिकयायाश्च विरोधः ॥
अन्ये तु भेदाश्चत्वारः सन्तीत्युक्तम् । तेषामुदाहरणान्याह—

अविवेकितया स्थानं जातं न जलं न च स्थलं तस्याः।

अनुरज्य चलप्रकृतौ त्वय्यपि भर्ता यया मुक्तः ॥ ४१ ॥

अविवेकितयेति । अत्र द्रव्ययोर्जलस्थलयोर्विरोधित्वादेकस्याभावेऽवर्यमेवेतरस्याव-स्थानेन भाव्यम् । अत्र चोभयोरप्यभाव उक्तः ॥

न मृदु न कठिणमिदं में हतहृद्यं पश्य मन्द्पुण्यायाः । यद्विरहानलतप्तं न विलयमुपयाति न च दार्व्यम् ॥ ४२ ॥ नेति । यदि महुद्यं मृदु भवेत्ततो विरहामितप्तं जतुवद्विलीयेत । कठिनं स्यात्ततो

वनवद्गितमामाप्तुयादिति । अत्र मार्दवकाठिन्ययोर्गुणयोरेकस्याप्यभावः ॥ नास्ते न याति हंसः पश्यन्गगनं घनश्यामम् ।

चिरपरिचितां च बिसिनीं खयमुपभुक्तातिरिक्तरसाम् ॥ ४३ ॥ नेति । यथा पूर्वत्र गुणयोरेवमत्र किययोरासनगमनळक्षणयोर्विरुद्धयोर्मध्यादेकस्या अप्यभाव इति ॥

न स्त्री न चायमस्त्री जातः कुलपांसनो जनो यत्र ।
कथिनव तत्पातालं न यातु कुलमनवलिनवा ॥ ४४ ॥
नेति । कुलपांसनः । कुलनाशन इत्यर्थः । अत्रापि स्त्रीत्वपुरुषत्वजात्योविंरुद्धयोमेध्यादेकस्या अप्यभावः ॥
अथ विषममाह—

कार्यस्य कारणस्य च यत्र विरोधः परस्परं गुणयोः । तद्धत्क्रिययोरथवा संजायेतेति तद्धिषमम् ॥ ४५ ॥ कार्यस्येति । यत्र कार्यकारणसंबन्धिनोर्गुणयोः क्रिययोर्वा परस्परमन्योन्यं विरोधो १३ भवेत्तद्विषमनामालंकारः । नजु यदि वस्तुनोः कार्यकारणभावः, कथं तद्वणयोः क्रिययोर्वा विरोधः । सत्यम् । अत एवातिशयत्वम् ॥

उदाहरणम्--

अरिकरिकुम्भविदारणरुधिरारुणदारुणाद्तः खङ्गात् । वसुधाधिपते धवलं कान्तं च यशो बभूव तव ॥ ४६ ॥ अरीति । अत्र कारणस्य खङ्गस्य गुणौ लौहिस्यदारुणत्वे, कार्यस्य यशसो धवलस्य-कान्तत्वे, तेषां चान्योन्यं विरोधः ॥

तथा--

आनन्दममन्दिममं कुवलयदललोचने ददासि त्वम् । विरहस्त्वयैव जनितस्तापयिततरां शरीरं मे ॥ ४७॥ आनन्देति । अत्र कारणस्य नायिकायाः किया आनन्ददानम्, कार्यस्य तु विरहस्य तापनम्, तयोश्चान्योन्यं विरोधः ॥

अथासंगतिः—

विस्पष्टे समकालं कारणमन्यत्र कार्यमन्यत्र । यस्यामुपलभ्येते विज्ञेयासंगतिः सेयम् ॥ ४८ ॥ विस्पष्ट इति । सेयमसंगतिबोद्धव्या, यसां विस्पष्टे प्रकटे समकालमेव च कार्य-मन्यत्रोपलभ्यते कार्ये वान्यत्रेतिः, अत एवासंगतिर्नाम, अतिशयत्वं च ॥

उदाहरणम्—
नवयोवनेन स्रुतनोरिन्दुकलाकोमलानि पूर्यन्ते ।
अङ्गान्यसंगतानां यूनां हृदि वर्धते कामः ॥ ४९॥

नवेति । अत्राङ्गपूरणाख्यं कारणं तन्वीस्थम्, मदनवर्धनं कारणं युवस्थं विस्पृष्टमेवो-पळभ्यते ॥

अथ पिहितम्-

यत्रातिप्रबल्जतया गुणः समानाधिकरणमसमानम् । अर्थान्तरं पिद्ध्यादाविभूतमपि तत्पिहितम् ॥ ५०॥

यत्रेति । यत्रैकाधारमर्थान्तरं कर्मभूतं गुणः कर्तातिप्रबलतया हेतुभूतया पिद्ध्यात्स्थगयेत्तिरिहितं नामालंकारः । ननु तुल्यं गुणान्तरं स्थग्यत एव किमतिशयत्विमिखाह—
असमानम् । असद्दशमिखर्थः । कदाचिदसमानमप्यलब्धपाटवं स्यादिस्रत आह—
आविभूतमपीखर्थः । असमानप्रहणेन प्रथमातद्गुणालंकाराद्विशेषः ख्याप्यते, तत्र होकगुणानामर्थानां संसर्गे नानात्वं लक्ष्यत इत्युक्तम् । द्वितीयात्तर्हि कोऽस्य विशेषः ।
उच्यते—तत्रासमानगुणं वस्तु वस्त्वन्तरेण प्रबलगुणेन संसष्टं तद्भुणतां प्राप्यते, न त-

द्विधीयत इति । मीलिताज्ञाहिं कोऽस्य भेदः । उच्यते—असमानचिह्नत्वमेव । तत्र हि समानचिह्नेन वस्तुना हर्षकोपादि तिरस्कियत इति सर्वे समझसम् ॥

उदाहरणम्—

पियतमिवयोगजनिता क्रशता कथमिव तवेयमङ्केषु । लसदिन्दुकलाकोमलकान्तिकलापेषु लक्ष्येत ॥ ५१॥

प्रियेति । अत्र कान्तिगुणेनार्थान्तरं कृशताख्यमेकाघारमसमानगुणमतिप्रबल्दवात्पि-हितमिति ॥

अथ व्याघातः-

अन्यैरप्रतिहतमपि कारणमुत्पादनं न कार्यस्य ।

यसिन्निभिषीयेत व्याघातः स इति विज्ञेयः ॥ ५२ ॥

अन्येरिति । यत्र कारणं कार्यस्याजनकमुच्येत स कार्यव्याघाताख्योऽलंकारः । कदा-चित्कारणं केनचित्प्रतिहृतं भविष्यतीत्यत आह्—अन्यैः कारणरप्रतिहृतमपीति । अत प्रवातिकायितमिति ॥

उदाहरणमाह—

यत्र सुरतप्रदीपा निष्कज्जलवर्तयो महामणयः।

माल्यस्यापि न गम्या हृतवसनवधूविसृष्टस्य ॥ ५३ ॥

यत्रेति । अत्र दीपः कारणं कार्यस्य कज्जलस्य नोत्पादकम् । तच कारणं कारणा-न्तरैमील्यादिभिरप्रतिहतमिति ॥

अथाहेतुः—

बलवित विकारहेतौ सत्यपि नैवोपगच्छति विकारम् । यस्मित्रर्थः स्थैर्यान्मन्तव्योऽसावहेतुरिति ॥ ५४ ॥

बलवतीति । असावहेतुर्नामालंकारः, यत्रार्थो विकारमन्यथात्वं नायाति । कदाचि-द्विकियाकारणं न स्यादित्याह—विकारहेतौ सत्यपि । कदाचिदसौ हेतुः प्रबलो न स्या-दित्याह—बलवतीति । अत एवातिशयत्वमिति । कथं नायाति, स्थैर्यादिति ॥

उदाहरणम्--

रूक्षेऽपि पेशलेन प्रखलेऽप्यखलेन मृषिता भवता । वसुधेयं वसुधाधिप मधुरगिरा परुषवचनेऽपि ॥ ५५ ॥ इति । अत्र रूक्षादिके बलवति विकारकार्णे सल्यपि विकारस्योगलनारि

ि रूक्ष इति । अत्र रूक्षादिके बलवाति विकारकारणे सत्यपि विकारमपेशलत्वादिकं राजा महासत्त्वात्रायातीति ॥

इति श्रीरुद्रटकृते काव्यालंकारे निमसाधुविरचितिटप्पणसमेतो नवमोऽध्यायः समाप्तः।

## दशमोऽध्यायः।

वास्तवौपम्यातिशयान्व्याख्यायाधुना क्रमप्राप्तं श्ठेषं व्याचिख्यासुराह —

यत्रैकमनेकार्थैर्वाक्यं रिचतं पदैरनेकिस्मिन् ।
 अर्थे कुरुते निश्चयमर्थश्लेषः स विज्ञेयः ॥ १ ॥

यत्रेति । यत्रैकमेव वाक्यं रचितं सदनेकस्मित्रथें निश्चयं कुरुते सोऽर्थकेषो विज्ञेयः। नन्वेकं चेद्राक्यं कथमनेकार्थनिश्चयं करोतीत्याह—अनेकार्थैः पदै रचितमिति कृत्वा। एकं वाक्यमित्येकप्रहणं शब्दश्चेषादस्य विशेषख्यापनार्थम् । तत्र हि 'युगपदनेकं वाक्यं यत्र विधीयेत स श्चेषः'(४।९) इत्युक्तम्। किं च तत्र शब्दानां श्चेषः, अत्र त्वर्थानामिति॥ अथास्यैव भेदानाह—

अविशेषविरोधाधिकवक्रव्याजोक्त्यसंभवावयवाः । तत्त्वविरोधाभासाविति भेदास्तस्य शुद्धस्य ॥ २ ॥

अविशेषिति । तस्य श्लेषस्य ग्रद्धस्याविशेषादयो दश भेदाः । इतिशब्दः समाप्त्यथौं निर्देशार्थो वा । ग्रद्धमहणं परमतिनरासार्थम् । यतः कैश्चित् 'तत्सहोक्त्युपमाहेतुनिर्दे- शात्रिविधम्' इति संकीर्णत्वेन त्रैविध्यमुक्तमिति ग्रुद्धस्यैव सतोऽस्य दश भेदाः । अलंक्तरान्तरसंस्पर्शेऽनम्ता इस्र्यः ॥

यथोद्देशस्तथा लक्षणमिति कृत्वा पूर्वमिवशेषं लक्षयितुमाह— अविशेषः श्लेषोऽसौ विज्ञेयो यत्र वाक्यमेकस्मात् । अर्थोदन्यं गमयेद्विशिष्टविशेषणोपेतम् ॥ ३ ॥

अविशेष इति । असावविशेषश्चेषो ह्रेयः, यत्र वाक्यमेकस्मात्प्रकान्तादन्यमर्थे गमयेत्। कीटशम् । अविशिष्टेः समानैविशेषणे हपेतं युक्तम् । यादशानि नैकस्य विशेषणानि ताद-शान्येवापरस्पापीस्यर्थः । ननु प्रकृतानुपयोग्यर्थान्तरमुन्मत्तवाक्यवदसंबद्धमवगतमि क्रोपयुज्यते । सस्यम् । एतदेवास्यालंकारत्वम् । एवं हि सहदयावर्जकत्वमस्य । अत्र च महाकवय एव प्रमाणम् ॥

उदाहरणम्-

शरिदन्दुसुन्दररुचं सुकुमारां सुरभिपरिमलामनिशम् । निद्धाति नाल्पपुण्यः कण्ठे नवमालिकां कान्ताम् ॥ ४ ॥

्र शरिदिति । नवा प्रत्यम्रा माला यस्यास्तां नवमालिकां कान्तां प्रियतमामल्पपुण्यः कण्ठे न करोतीति । एतत्प्रकृतं वाक्यं कान्तानवमालिकाशब्दयोरनेकार्थत्वादिदमर्थान्तरं गमयति । यथा—नवमालिकाख्यां सुमनोजातिं कान्तां हृद्यामल्पपुण्यः कण्ठे न
कृष्त इति । शरिदन्दुसुन्दररुवमित्यादीन्यविशिष्टानि विशेषणानि ॥

अथ विरोधक्षेषः-

यत्र विरुद्धविशेषणमवगमयेदन्यदर्थसामान्यम् । प्रकान्तमतोऽन्यादृखाक्यश्चेषो विरोधोऽसौ ॥ ५ ॥

यत्रेति । असौ विरोधाख्यक्षेषः, यत्र प्रकान्तवाक्यमन्यद्थैसामान्यं विरुद्धविशेषणम-वगमयेत्। कीदग्वाक्यम्। अतोऽर्थान्तराद्न्यादशम् । विशेषरूपमविरुद्धं चेल्रर्थः। तेन यत्र प्रकान्तोऽर्थविशेषोऽन्यदर्थसामान्यं विरुद्धविशेषणमवगमयति स विरोधक्षेष इति ता-रपर्यार्थः ॥

उदाहरणम्-

संवर्धितविविधाधिककमलोऽप्यवद्कितनालिकः सोऽभूत् । सकलारिदाररसिकोऽप्यनभिमतपराङ्गनासङ्गः ॥ ६॥

संवर्धितेति । अत्रायं प्रकान्तोऽर्थः—स कश्चिद्राजा एवंविघोऽभूत् । यथा संवर्धित-नानाभ्यधिकलक्ष्मीकोऽवद्लितमूर्बश्च । तथा सकलशत्रुविदारणरिसकोऽनिष्टपरिष्ठीसङ्ग-श्वेति । इदं तु विरुद्धमर्थसामान्यं गम्यते—यदि संवर्धितानि विविधान्यधिकं कमलानि पद्मानि येन, कथमवद्लितानि नालिकानि पद्मानि तेनैवेति । तथा यदि सकलेष्वरिदा-रेषु शत्रुकलत्रेषु रिसकः कथमनभिमतपराङ्गनासङ्ग इति । सामान्यरूपता चास्य विशे-ष्याविशेषणादिति ॥

अथाधिकश्चेष:---

यत्राधिकमारव्धादसमानविशेषणं तथा वाक्यम् । अर्थान्तरमवगमयेद्धिकश्चेषः स विज्ञेयः॥ ७॥

यत्रेति।यत्र वाक्यं कर्तृभूतमारच्यात्प्रकृतादन्यदर्थान्तरमधिकमुत्कृष्टं गमयेत्सोऽधि-कश्चेषः । अविशेषश्चेषादस्य विशेषमाह—असमानविशेषणमिति । तत्र हि समाना-र्थानि विशेषणान्युक्तानि ॥

उदाहरणम्—

प्रेम्णा निधाय मूर्धनि वक्रमपि विभर्ति यः कलावन्तम् । भूतिं च वृषारूढः स एव परमेश्वरो जयति ॥ ८॥

प्रेमणेति । यः कलावन्तं विद्गधं वक्षमनृजुहृदयमि विभित्तं, प्रेमणा प्रीत्या शिरसिकृत्वा । तथा भूतिं समृद्धिं च विभित्तें । कीदशः सन् । वृषे धर्मे समारूढः । स एव
परमेश्वरो नायको जयति । एतत्प्रकृतं वाक्यमिदं तूःकृष्टमर्थान्तरं गमयति—यथास एव
परमेश्वरो महादेवो जयति, यः कलावन्तं चन्दं वकं कलाशेषमि प्रेमणा मूर्ष्ट्रि निधाय
बहति । भूतिं च भस्म वहति । वृषे वृषभे समारूढ इति । उत्कृष्टत्वं चात्र देववर्णनात् ।
नुभ्यो हि देवा अधिकाः । विशेषणान्यि भिन्नार्थान्यत्रेति ॥

अथ वकश्चेषः--

यत्रार्थादन्यरसस्तत्प्रतिबद्धश्च गम्यतेऽन्योऽर्थः ।

वाक्येन सुप्रसिद्धो वकश्चेषः स विज्ञेयः ॥ ९ ॥

यत्रेति । यत्र वाक्येन स्वमर्थे ब्रुवतान्योऽर्थः प्रासिक्को गम्यते । कीदशः । प्रकृ-तादन्यरसः । तथा तेन प्रकृतार्थेन प्रतिबद्धः । प्रतिबद्धता चैकविषयत्वेन । तथा सुप्रसि-द्धस्तत्प्रतिबद्धत्वेन सुष्ठु प्रतीतः ॥

उदाहरणम्---

आक्रम्य मध्यदेशं विद्धत्संवाहनं तथाङ्गानाम् ।

पतित करः काञ्चयामपि तव निर्जितकामरूपस्य ॥ १० ॥

आक्रम्येति । तव निर्जितकामरूपाख्यजनपदस्य संबन्धी करो नृपदेयभागः काञ्चीनाम्नि यावदेशे पति । काञ्च्यपि त्वया जितेत्वर्थः । किं कृत्वा । मध्यदेशं कान्यकुब्जादिकमाक्रम्याभिभूय । अनन्तरमङ्गानां देशविशेषाणां संवाहनसुपमर्दनं कुर्वनिति । अथ्
गम्यमर्थान्तरं भण्यते—यथा तव तिरस्कृतमदनरूपस्य करो हस्तः काञ्च्यां रसनाप्रदेशे
पति । मध्यदेशसुदरमात्रम् । अङ्गानामूरुस्तनादीनां संवाहनं परिमलनं कुर्वन् । अयं
नार्थः श्व्ङाररसयुक्तः । एकविषयत्वेन च पूर्वार्थप्रतिबद्धः । पूर्वत्र तु रसो वीराभिधः ॥
अथ व्याजक्षेषः—

यस्मिन्निन्दा स्तुतितो निन्दाया वा स्तुतिः प्रतीयेत । अन्याविवक्षिताया व्याजश्चेषः स विज्ञेयः ॥ ११ ॥

यस्मिन्निति । यत्र स्तुतेर्विवक्षिताया अन्या प्रासिङ्गकी निद्रा प्रतीयते निन्दाया वा विवक्षितायाः प्रासिङ्गकी स्त्रतिः स व्याजश्चेषः ॥

उदाहरणमाह—

त्वया मद्थें समुपेत्य दत्तमिदं यथा भोगवते शरीरम् ।

तथास्य ते दूति कृतस्य शक्या प्रतिकियानेन न जन्मना मे ॥ १२ ॥ त्वयेति । अत्र कयापि नायिकया दूती दियतपार्श्वे प्रेषिता । सा तु तत्र खार्थे कृतवती । समागल चाधरक्षतादिकमुद्दिश्योत्तरं दत्तवती यथाहं तत्र त्वद्धे गता सती सपेण दष्टा, परं वैद्येश्विकित्सितेति जीवता । ततस्तां कृतदोषां दूतीं नायिका सुति-द्वारेण निन्दित त्वयेलादिना । भोगवते इत्येकत्र सपीय, अन्यत्र विलासिने । प्रतिकिया त्वेकत्रोपकारः, अन्यत्रापकारः ॥

निन्दास्तुतिमाह—

नों भीतं परलोकतो न गणितः सर्वः खकीयो जनो मर्यादापि च लङ्किता न च तथा मुक्ता न गोत्रस्थितिः । भुक्ता साहसिकेन थेन सहसा राज्ञां पुरः पश्यतां सा मेदिन्यपरैः परं परिहृता सर्वेरगम्येति या ॥ १३ ॥

नो इति । अत्र निन्दा तावत् —या सवैरेव लोकेरगम्यत्वात्परिहृता सा मेदिनी शिलिपविशेषनारी येन साहसिकेन राज्ञां पुरतः सहसैव भुक्ता । तेन किं कृतम् । न परलोकाद्गीतम्, न खजनो गणितः, मर्यादा च लङ्क्विता, गोत्रस्थितिर्मुक्तेति । अतोऽपि
निन्दायाः प्रासिक्षकी स्तुतिरेव गम्यते । यथा — सा मेदिनी भूर्येन साहसिकेन राज्ञां पुरः
पद्यतां सहसा भुक्तात्मवशीकृता । या सवैरेव राजभिर्दुर्गमत्वाह्रं परिहृता । तेन किं
कृतम् । परलोकतः शत्रुलोकान्नो भीतम् । तथातिबलवन्त्वादात्मीयजनोऽपि साहाय्ये नापेक्षितः । तथा मर्यादा खदेशसीमा लङ्किता । तथा गोत्राः पर्वतास्तेषु स्थितिश्र मुक्ता
दुर्गे मुक्तमित्यर्थः ॥

अथोक्तिश्लेषः---

यत्र विवक्षितमर्थे पुष्यन्ती लौकिकी प्रसिद्धोक्तिः।
गम्येतान्या तसादुक्तिश्लेषः स विज्ञेयः॥ १४॥

यत्रेति । यत्र तस्माद्विवक्षितार्थादन्या लोकप्रसिद्धोक्तिर्वचनं गम्यते स उक्तिश्लेषः । का तद्धीस्थालंकियेलाह्—विवक्षितमर्थे पुष्यन्ती । एतदुक्तं भवति—प्रकृतोऽर्थो रम्यो भवतु, मा वा भृत्, लैकिकी चेदुक्तिर्गम्यते तयैव तस्य पोषः कियत इति ॥

उदाहरणमाह—

कलावतः संभृतमण्डलस्य यया हसन्त्यैव हृताशु लक्ष्मीः

नृणामपाङ्गेन कृतश्च कामसास्याः करस्था ननु नालिकश्रीः ॥ १५ ॥

कलावत इति । कस्याश्चिद्रपवर्णनं कियते—कलावतश्चन्द्रस्य पूर्णविम्बस्य यया हसन्त्येवाञ्च चीघं लक्ष्मीः शोभा हताभिभृता । नृणां चापाङ्गेन कटाक्षेण कामः कृतः तस्या नालिकश्चीः पद्मशोभा करस्थैव । यथा मुखेनाखण्डः शशी जितस्तया हस्तशोभया पद्मपि नृनं जीयेतेखर्थं इति । एषोऽत्र विविक्षतोऽर्थः । एतस्यैव परिपोपं कुर्वाण्यान्या लेकिकी प्रसिद्धोक्तर्गम्यते । यथा—यया नर्तक्या कलावतो विद्ग्धस्य संगत्तमण्डलस्य ससहायव्यन्दस्य हसन्त्येवाक्षेशेनैवाञ्च लक्ष्मीर्हता धनं भिक्षतम् । नृणां चापाङ्गेन हेल्येव कामः कृतः । तस्या नालिकश्चीर्मुग्धजनसंपत्करस्थितेवेति । एष एव चात्र पूर्वार्थपोषो यल्लोकप्रसिद्धोक्खवगम इति ॥

अथासंभवश्चेषः---

गम्येत प्रकान्तादसंभवत्तद्विशेषणोऽन्योऽर्थः । वाक्येन सुप्रसिद्धः स ज्ञेखोऽसंभवश्चेषः ॥ १६ ॥ गम्येतेति । सोऽसंभवश्चेषो ज्ञेयः, यत्र वाक्येन प्रकान्तादर्थादन्योऽप्रस्ततोऽर्थो गम्यते । कीदशः । असंभवत्तद्विशेषण इति । असंभवन्ति तस्यः प्रस्तुतार्थस्य संबन्धीनि विशेषणानि यस्य स तथोक्तः । तथा सुप्रसिद्धः ख्यात इति ॥

जुदाहरणमाह-

परिहृतभुजंगसङ्गः समनयनो न कुरुषे वृषं चाघः । नन्वन्य एव दृष्टस्त्वमत्र परमेश्वरो जगति ॥ १७ ॥

परिहतेति । अत्र प्रकृतानृपलक्षणादर्थादन्योऽथीं महादेवलक्षणोऽसंभवद्विशेषणः प्रसिद्धो गम्यते । महादेवो हि विद्यमानवासुकिसङ्गक्षिनयनो वृषवाहनश्च । राजा तु दू-रीकृतविटः समदृष्टिः पूजितधर्मश्च । अस्य चालंकारस्यान्यैर्व्यतिरेक इति नाम कृतम् । अत्र तु न व्यतिरेकरूपेण साम्यं प्रतिपिपाद्यिषितम् । अन्यत्वमेव विशेषणान्तरयुक्त-मिति । रूपकताशङ्काप्यत्र न कार्या । साम्यस्य स्वयमेवाप्रकृतत्वादिति ॥

अथावयवश्हेषः—

यत्रावयवमुखस्थितसमुदायविशेषणं प्रधानार्थम् । पुष्यन्गम्येतान्यः सोऽयं स्यादवयवश्चेषः ॥ १८॥

यत्रेति । यत्र प्रधानार्थे पुष्यन्प्रकृतार्थपोषं कुर्वाणोऽन्योऽर्थो गम्यते सोऽवयवश्रेषः। कीहरां प्रधानार्थम् । अवयवमुखेनावयवद्वारेण स्थितानि कृतानि समुदायस्य विशेषणानि यत्र तत्त्रथोक्तम् ॥

उदाहरणम्-

भुजयुगले बलमदः सकलजगलङ्घने तथा बलिजित् । अकूरो हृदयेऽसौ राजाभूदर्जुनो यशसि ॥ १९॥

भुजयुगल इति । स राजा भुजयुगले बलेन हेतुना भद्रः श्रेष्ठः । तथा सकलस्य जगतो लङ्घने आक्रमणे कर्तन्ये बलिनः शक्तानि जयत्यभिभवतीति बलिजित् । तथा हृदये मनस्यकूरो मृदुः । यशसि चार्जुनः शुक्रः । अत्रैतानि विशेषणान्यवयवद्वारेण समुदायस्य स्थितानि । यस्मात्रात्र बलभद्रत्वादिकं भुजादीनाम् । अपि तु राजैव यदा भुजयुगले बलेन भद्रस्तदा स एव बलभद्र इत्युच्यते । तथा सकलजगलङ्घने बलिजयन्नाद्वालेजित् । एवं हृदयस्याकूरत्वात्स एवाकूरः । यशसोऽर्जुनत्वात्स एवार्जुन इति। एवं प्रधानार्थं पोषयन्नयमन्योऽर्थोऽवगम्यते । यथा—बलभद्रो हलधरः । बलिजिद्वासुदेवः। अकूरो वृष्टिणविशेषः । अर्जुनः पाण्डवः । एष एव चात्र प्रधानार्थपोषो यदन्येषां यानि नामानि तान्येवास्यान्वर्थेन प्रशंसाकारीणीति ॥

अथ तत्त्वश्रेषः--

यस्मिन्वाक्येन तथा प्रकान्तस्य प्रसाधयत्तत्वम् । गम्येतान्यद्वाच्यं तत्त्वश्चेषः स विज्ञेयः ॥ २० ॥ यस्मिन्निति । यत्र वाङ्क्येन पूर्ववत्प्रकान्तस्यार्थस्य तत्त्वं परमार्थे प्रसाधयद्रुंकुर्वाण-मन्यद्वाच्यमर्थान्तरं गम्यते स तत्त्वश्चेषो विज्ञेयः ॥

उदाहरणमिदम्-

नयने हि तरलतारे सुतनु कपोलौ च चन्द्रकान्तौ ते । अधरोऽपि पद्मरागस्त्रिभुवनरत्नं ततो वदनम् ॥ २१ ॥

नयन इति । हे सुतनु, तव नयने चश्रलकनीनिके । कपोली च चन्द्रवत्कान्तो । प-द्मवल्लोहित ओष्टः । ततो वदनं मुखं त्रिभुवने रलं सारम् । जातौ ययदुत्कृष्टं तत्तद्रल-मुच्यते । एनमर्थे प्रसाधयत्रयमन्योऽथीं गम्यते । तव नयने तरले च तारे च । तरलो हारमध्यमणिः । तथा चन्द्रकान्तो मणिभेदः, पद्मरागश्च । यतश्चेतेऽवयवा रल्लपास्ततो वदनं त्रिभुवनरलं चिन्तामणिरेव । अस्माच पूर्वत्र विशेषोऽवयवमुखिरधतसमुदायवि-शेषणत्विमिति ॥

अथ विरोधाभासः—

स इति विरोधाभासो यस्मिन्नर्थद्वयं पृथग्मृतम् । अन्यद्वाक्यं गमयेदविरुद्धं सद्विरुद्धमिव ॥ २२ ॥

स इति । स इल्पनेन प्रकारेण विरोधाभासोऽलंकारः, यस्मिन्नेकमेव वाक्यमन्यदर्थंद्वयं पृथग्भूतं गमयति । कीदशमर्थंद्वयम् । खरूपेणाविरुद्धमपि विरुद्धमिव लक्ष्यमाणम् ॥ उदाहरणमाह—

तव दक्षिणोऽपि वामो बलमद्रोऽपि प्रलम्ब एष भुजः। दुर्योघनोऽपि राजन्युघिष्ठिरोऽस्तीत्यहो चित्रम्॥ २३॥

तविति । हे राजन्, तव बाहुर्भक्तान्प्रखनुकूलत्वादृक्षिणोऽपि शत्रून्प्रति प्रतिकूलतया वाम इखिकद्धमर्थद्वयम् । तथा स एव बलेन भद्रोऽपि श्रेष्ठोऽपि प्रलम्बो दीर्घः । तथा दुःखेन योध्यत इति दुर्योधनोऽपि युधि समरे स्थिरोऽचञ्चल इखितरोधः । विरोधप्र-तिभासश्च दक्षिणवामयोः सन्येतररूपयोरन्यत्वात्, तथा बलभद्रप्रलम्बयोईलघराप्तरयोरन्यत्वात्, तथा दुर्योधनयुधिष्ठिरयोधीर्तराष्ट्रपाण्डवयोर्भिन्नत्वाल्लक्ष्यते । अथ विरोधादस्य को विशेषः । उच्यते—तत्र यादग्वशेषणमादौ निर्दिष्टं तत्प्रखनीकं पुनरुच्यते । यथा संवधितकमलोऽप्यवद्वितनालिक इति । अत्र त्र वाक्यान्तरार्थपर्यालोचनया विरोध-च्छायास्तीति । अत्रापि भवति, यदि दुर्योधनोऽपि सुयोधन इत्युच्यते । अत एव विरोधाभाससंज्ञा ॥

एवं ग्रुद्धानलंकारान्सप्रभेदानाख्यायाधुना पूर्वकिवलक्ष्यसिद्धार्थे संकीर्णोस्तानाह—
एषां तु चतुर्णामपि संकीर्णानां स्युरगणिता भेदाः ।
तन्नामानस्तेषां लक्षणमंशेषु संयोज्यम् ॥ २४ ॥

एवामिति । एवां चतुर्णी वास्तवौपम्यातिशयश्वेषाणां संकीर्णानां मिश्राणां भेदाः स्यु-भैवन्ति । कियन्त इत्याह—अगणिताः बाहुत्यपरमेतद्वचनम् । संख्या तु विद्यते । एषां त्विति तुरवधारणे । तेषामेव नान्यदलंकारजातमस्तीत्यर्थः । किं तेषां भेदानां नामे-त्याहं—तन्नामान इति । येषामलंकाराणां मिश्रभावस्त एव मिलितास्तेषां नामेत्यर्थः । यदि सहोक्तः समुचयस्य च संकरस्तदा सहोक्तिसमुचय इति नाम । उत सहोक्तेर्व्यति-रेकस्य च तदा सहोक्तिव्यतिरेक इति नाम । एवमन्यत्रापि दश्यम् । किं तेषां तिर्हे लक्षणमित्याह—तेषामित्यादि । तेषां संकरभेदानां लक्षणमंश्रेषु भागेषु संयोज्यम् । यस्यालंकारस्य योंऽशस्तदीयमेव तत्र लक्षणमित्यर्थः ॥

अथ संकरस्यैव भेदानाह-

योगवशादेतेषां तिलतण्डुलवच दुग्धजलवच । व्यक्ताव्यक्तांशत्वात्संकर उत्पद्यते द्वेधा ॥ २५ ॥

योगवशादिति । एतेषां वास्तवादीनां संकरो व्यक्ताव्यक्तांशत्वाद्धेतोर्द्वेधा द्विप्रकारो भवति । व्यक्ताव्यक्तांशत्वमपि कृत इत्याह—योगवशात् । तथाविधसंवन्धवशादित्यर्थः । केषां यथा स स्मादित्याह—तिरुतण्डुलविद्यादि । तिरुतण्डुलानां यथा व्यक्तांशः संकरः, दुग्धजलयोश्वाव्यक्तांशस्तद्वदेतेषामपीत्यर्थः ॥

अत्र हि दिब्यात्रप्रदर्शनार्थमाह-

अभियुज्य लोलनयना साध्वसजनितोरुवेपशुखेदा । अबलेव वैरिसेना नृप जन्ये भज्यते भवता ॥ २६॥

अभियुज्येति । त्वया सेनाभियुज्याकम्य भज्यते भङ्गं नीयते । कीद्द्शी । भयवशा-ह्रोलनयना चञ्चलाक्षी । तथा साध्वसेन भयेन जनित उद्दर्भद्दान्वेपथुः कम्पः स्वेदश्व यस्याः । अत्राबलेव सेनेति । यथा येन केनचिद्वनिता भज्यते सेव्यते तेनाभियुज्याभि-स्त्यादौ ततो भज्यते । तथा सापि प्रथमसमागमवशाच्चलनेत्रा भवति । तस्या अपि साध्वसेनोर्वोवेपथुस्वेदौ भवत इति । इहाबलेवेत्येष उपमाविभागः । अभियुज्येखादि-कस्तु श्लेषविभागः । तयोर्लक्षणं स्विधया योज्यम् । एतौ तिलतण्डुलवत्प्रकटौ ॥

तथान्यदप्यत्रैवाह-

सन्नारीभरणो भवानिप न किं किं नाधिरूढो वृषं
किं वा नो भवता निकामविषमा दग्धाः पुरो विद्विषास् ।
इत्थं द्वौ परमेश्वराविह शिवस्त्वं चैकरूपस्थिती
तरिकं लोकविमो न जातु कुरुषे सङ्गं भुजंगैः सह ॥ २७॥
सन्नारीति । हे लोकविमो राजन्, इत्थमुक्तप्रकारेण त्वं हरश्च परमेश्वरौ । यस्मादेकर्षपस्थिती तुस्यसभावव्यवहारौ । तत्कदाचिदिष भुजंगैः सह सङ्गं न कुरुषे । तदेव

तुस्यत्वं विक सि हि हरः सर्ती नारीमुमाख्यां विभिर्ति धारयति । भवानिष शोभना नारी विभिर्ति पोषयत्येव । अथवा सन्ना अवसादं गता अरीमा रिपुकरिणो रणे यस्य स तथाविधः । हरो वृषं जरद्रवमधिक्दः । भवानिष वृषं धर्मम् । तथा हरेण विद्विषां त्रिपुरवासिनां विषमास्तिकः पुरो दग्धाः । भवताखन्तदुर्गाः शत्रूणां पुरो दग्धाः । सर्वत्र किंशब्दः प्रश्ने । तथा तस्य परमेश्वर इति संज्ञा । त्वमपि परम उत्कृष्ट ईश्वरो-ऽर्थवान् । एवं यादशो हरस्तादशो भवानिष । तथथा तेन मुजंगैः सह संपर्कः कृतस्तथा त्वयापि खिङ्गेः कथं न कृत इति व्यतिरेकस्य स्वेषस्य चात्र संकरः । साधारणविशेष्णयोगात् (श्वेषणयोगात्) श्वेषसद्भावः । हरे उपमाने मुजंगसङ्गस्य दोषस्य सत्त्वाद्भाजिन चासत्त्वाद्धणत्वे सति व्यतिरेकसद्भावः । एतौ चात्र तिलतण्डुलवत्प्रकटौ ॥

इदानीमव्यक्तसंकरोदाहरणमाह—

आलोकनं भवत्या जननयनानन्दनेन्दुकरजालम् । हृदयाकर्षणपाशः स्मरतापप्रशमहिमसलिलम् ॥ २८॥

आलोकनिमिति । भवत्या आलोकनं जननयनानन्दनेन्दुकरजालमेवेति रूपकम् । गुणानां साम्ये सत्युपमानोपमेययोरिभदेति रूपकलक्षणात् । अथवा भवत्या आलोकनं जननयनानन्दने इन्दुकरजालमिवेत्युपमा । एतौ चालंकारावव्यक्तांशौ । अत्र प्रमाणा-भावादेकत्रानिश्वयः । दोषाभावाचोभयमप्याश्रयितुं योग्यम् । एवं हृदयाकर्षणपाश्चा-एव पाश इव वा । स्मरतापप्रशमने हिमसलिलमेव तदिव वेति । रूपकोपमासंकरो-ऽयमलंकारः ॥

तथा--

आदौ चुन्वति चन्द्रविम्बविमलां लोलः कपोलस्थलीं संप्राप्य प्रसरं क्रमेण कुरुते पीनस्तनास्फालनम् । युष्मद्वैरिवधूजनस्य सततं कण्ठे लगत्युल्लस-

निंक वा यन्न करोत्यवारितरसः कामीव बाष्पः पतन् ॥ २९॥

आदाविति । हे नृप, युष्मद्वैरिवधूजनस्य संबन्धी बाष्पः पतन्प्रसरन्कामीव किं वा यत्र करोति । वा इवार्थे । किमिव यत्र करोती सर्थः । बाष्पस्तावत्पतन्प्रथमं कपोल-स्थलीं चुम्बति । कामुकोऽपि तथैव । ततो बाष्पः प्रसरं प्राप्य क्रमेण पीनस्तनास्फालनं कुरुते । काम्यपि तदेव । ततः कण्ठे च द्वावपि लगतः । ततश्चावारितरसो बाष्पः कामीव किमिव न कुरुते । जघनस्थलमपि स्पृशतील्यर्थः । अत्र रूपकोपमाश्चेषपर्या-याणां संकरः । तत्र कपोलस्थलीमिति रूपकम् । कामीव चन्द्रबिम्बविमलामिति । चोपमा । बाष्पकामिनोः साधारणविशेषणयोगाच्छ्लेषः । शत्रत्रश्च त्वया जिता इति ता-तपर्यतः पर्यायसद्भाव इति । अत्र चालंकारसंकरे पूर्वकविलक्ष्याणि भूरिशो दश्यन्त इत्यत्र महानादरः कार्थः । तथा च—'दिवाकराद्रक्षति यो गुहासु' इल्लादि । अत्रोत्प्रे-

क्षार्थान्तरन्यासोपमानां संकरः । यथा च—'रक्तस्त्वं नवपल्लवृरहमपि श्वाच्येः प्रियाया गुणैस्त्वामायान्ति शिलीमुखाः स्मरधनुर्मुक्ताः सखे मामपि । कान्तापादतलाहितस्तव मुदे तद्वन्ममाप्यावयोः सर्वे तुल्यमशोक केवलमहं धात्रा सङ्गोकः कृतः ॥' एतौ श्वेष-व्यतिरेकौ । एवमन्यद्रिष बोद्धव्यमिति ॥

इति श्रीरुद्रटकृते काव्यालंकारे निमसाधुविरचितटिप्पणसमेतो दशमोऽध्यायः समाप्तः ।

एकादशोऽध्यायः ।

अर्थस्यालंकारा अभिहिताः । संप्रति दोषाः कथ्यन्ते । नन्वर्थालंकारप्रतिपादनात्प्रा-गेवार्थदोषाः परिहता एव तिकमिति पुनस्ते कथ्यन्त इत्याह—

परिहृत एव प्रायो दोषोऽर्थस्यान्यथोक्तिपरिहारात् । अयमुच्यते ततोऽन्यस्तकारणमन्यथोक्ती च ॥ १ ॥

परिहत इति । 'सर्वः खं खं रूपम्' (७।७) इत्यादिना प्रन्थेनार्थस्य विपरीतकथनलक्षणो यो महान्दोषः सोऽस्माभिः 'तं च न खळु वधीयानिष्कारणमन्यथातिरसात्'
(-७।७) इत्यनेनान्यथोक्तिपरिहारात्परिहत एव । यस्तु ततोऽन्यथोक्तेरन्यः स्वल्पदोषः
सोऽयमधुनोच्यते । तथा तस्यार्थस्यान्यथोक्तौ यत्कारणं तद्प्युच्यते । परिहतमेव सर्वे
दोषजातमन्यथोक्तिपरिहारद्वारेण । किंचिदेव दुर्लक्ष्यमपरिहतमस्तीति प्रायोग्रहणेन
सूच्यते । यत्तु विद्यते तद्युना परिहियते ॥

अथ तानेव दोषानुह्शिति-

अपहेतुरप्रतीतो निरागमो बाधयन्नसंबद्धः । श्राम्यो विरसस्तद्वानतिमात्रश्चेति दुष्टोऽर्थः ॥ २ ॥

अपहेतुरिति । अपहेत्वादयो नवार्थदोषाः । इतिशब्दो हेत्वर्थे प्रत्येकमिसंबध्यते । यतोऽपहेतुरतो दुष्ट इत्यर्थः । एवमन्यत्रापि योज्यम् ॥

यथोद्देशस्तथा लक्षणमिति कृत्वा पूर्वमपहेतुलक्षणमाह— अपहेतुरसौ यस्मिन्केनचिदंशेन हेतुतामर्थः ।

याति तथात्वे युक्त्या बलवत्या बाध्यते परया॥ ३ ॥

अपहेतुरिति । असावपहेतुर्दोषः, यत्र केनचित्प्रकारेणार्थस्तथात्वे तद्धर्मतायां हेतुत्वं याति । स च हेतुतां गतः सन्नपरया बल्छिष्टया युक्त्या बाध्यते । यदा चार्थहेतुत्वस-द्भावस्तदान्यथोक्तिपरिहारेण न परिहृतः ॥

उदाहरणम्— तव दिग्विजयारम्भे बलघूलीबहलतोयजनितेषु । गगनस्थलेषु भानोश्चक्रममृद्वथभराभिज्ञम् ॥ ४ ॥ तवेति । गतार्थमेव । अत्र धूलेर्बहलत्वलक्षणोऽर्थः स्थलत्वे हेतुतां यास्येव । किं तु स्थलस्य गगने निराधारत्वादवस्थानं न संभवतीत्यनयोत्तरकालभाविन्या बलवत्या युक्सा बाध्यते ॥

अथाप्रतीतः---

अर्थोऽयमप्रतीतो यः सन्नपि न प्रयुज्यते वृद्धैः। शरदिव विभाति तन्वी विकसत्पुलकोत्करेयमिति॥ ५॥

अर्थ इति । अयमप्रतीतोऽर्थो भण्यते यो विद्यमानोऽपि वृद्धैः पूर्वकविभिनं प्रयुज्यते । उदाहरणम्—[क्रारदिति ।] प्रसरद्रोमाञ्चनिवहा तन्वी भाति । शरच पुष्प्यत्पुलकाख्यवृ-क्षविशेषनिवहा । अत्र पुलकशब्दो वृक्षविशेषवाचकोऽपि तद्वाचकत्वेन पूर्वकविभिनं प्रत्युक्त इति न प्रयोज्यः ॥

अथ निरागमः--

आगमगम्यस्तमृते य उच्यतेऽर्थो निरागमः स इति । सततं स राजसूयैरीजे विप्रोऽश्वमेघैश्च ॥ ६ ॥

आगमेति। योऽर्थ आगमात्सिद्धान्ताद्गम्यते, अथ चागमनिरपेक्ष एवोच्यते, स इस्रनेन प्रकारेण निरागमः। उदाहरणम्—सत्ततिमिति। अत्र विष्रस्य राजसूयाश्वमेधौ यागौ कथितौ। तौ च वेदगम्यौ। वेदे च तयोर्नृपस्यैवाधिकारो न ब्राह्मणस्येत्युक्तम्॥

अथ बाधयन्-

यः पूर्वमन्यथोक्तं तद्वक्तृकमेव बाधयेदर्थम् । अर्थः स बाधयन्निति मृगाक्षि नेत्रे तवानुपमे ॥ ७ ॥

य इति । योऽर्थ उत्तरकालं भण्यमानः समानवक्तृकं पूर्वमन्यथोक्तमर्थं वाधयेत्स बाध-यितिति भण्यते । यथा—मृगाक्षि नयने तवानुपमे, अत्र येनैव वक्त्रा प्रथमं मृगाक्षीत्युक्तं तेनैव पुनस्तव नयने अनुपमे इति पूर्वस्य बाधकमुक्तम् । इदं चात्र निदर्शनम् । यथा— 'वपुरनुपमं नामेरूवं विधाय मृगीदशो ललितललितैरङ्गन्यासैः पुरा रभसादिव । तदनु सहसा खिन्नेनेव प्रजापतिना मृशं पृथुलपृथुला स्थूलस्थूला कृता जघनस्थली ॥' अत्र नामेरूवंमनुपमं वपुरिलाबुक्ता मृगीदश इत्युक्तम् ॥

अथासंबद्धः---

प्रकान्तानुपयोगी प्राप्तो यस्तत्कमादसंबद्धः । स इति गता ते कीर्तिर्बहुफेनं जलिधमुलङ्ख्य ॥ ८॥

प्रकान्तेति । योऽर्थः प्रकान्तार्थकमाथातोऽपि प्रकान्तेऽर्थेऽनुपयोगी सोऽसंबद्ध इ-रयुच्यते । उदाहरणम्—गता ते कीर्तिरिखादि । अत्र जलधौ संबद्धत्वात्फेनानां बहु-फेनत्वं कमप्राप्तम् । अथ च प्रस्तुतेऽर्थेऽनुपयोगि । यदि बहुफेनत्वं जलधेर्दुस्तरत्वे हेतुर्भवेत्तदा भवेदपारजलिषलङ्घनं कीर्तेरतिशयाय । न चैवमस्ति । तस्माद्वहुफेनमिले-तद्किचित्करम् ॥

अथ ग्राम्य:---

याम्यत्वमनौचित्यं व्यवहाराकारवेषवचनानाम् । देशकुलजातिविद्यावित्तवयःस्थानपात्रेषु ॥ ९ ॥

ग्राम्यत्वमिति । यद्यवहाराकारवेषवचनानां चतुर्णामपि प्रत्येकं देशकुलजातिविद्या-वित्तवयःस्थानपात्रेष्वष्टस् विषयेष्वनौचित्यं तद्राम्यत्वं दोषः । तत्र व्यवहारश्रेष्टा । आ-कारः खाभाविकं रूपम् । कृत्रिमं तु वेषः । वचनं भाषा । तथा देशो मध्यदेशादि-रार्यानार्यभिन्नः । कुलं गोत्रमिक्ष्वाकादिः । देवदैत्यादिकमित्यन्ये । जातिः स्त्रीपुंसां-दिका। ब्राह्मणत्वादिका वा। विद्या शास्त्रज्ञता। वित्तं धनम्। वयः शैशवादिकम्। स्थानं पदमधिकारः । पात्राणि भरतोक्तान्युत्तममध्यमादीनि । तत्रार्यदेशेष्वकरुणो व्यवहारः, भयंकर आकारः, उद्धतो वेषः, पुरुषवचनमनुचितम् । म्लेच्छेषु त्वेतदेवो-चितम् । तथा प्रामेषु यदुचितं तदेव नगरेषु प्राम्यम् । एवं कुलजेषु परिभवस-हत्वादिको व्यवहारः, असौम्य आकारः, विकृतो वेषः, वितथं वचनमन्चिता-नि । जातौ त बाह्मणादीनां निजनिजजातिविहितव्यवहाराकारवेषवचनान्यचितानि तदन्यथा त्वनुचितानि । पुरुषेषु ग्रह्मवर्जमन्नपाकादिको व्यवहारः; स्थूलस्तनरम-श्ररहितं च रूपमाकारः, कौसुम्भवस्नं काचाद्याभरणं च वेषः, समन्मथादिवच-नमनुचितम् । स्त्रीषु तदेवोचितम् । एवमन्येत्रामपि । तथा विद्यायां पण्डितेष शस्त्रप्रहणपूर्वको व्यवहारः, सव्याधिवपुराकारः, उद्भटो वेषः, असंस्कृतवचनमनुचि-तानि । मूर्खेषु तान्येवोचितानि । वित्ते धनिनां दानोपभोगरहितो व्यवहारः, दुःस्पर्शा-दिराकार:, मलिनवस्नादिको वेष:, दीनं वचनमनुचितानि । द्रमकेषु (१) तान्येवो-चितानि । वयसि वृद्धेषु सेवादिव्यवहारः, इन्द्रियपाटवादिराकारः, कुण्डलादिधारणं वेषः, समन्मथं वचनमनुचितानि । तरुणेषु तान्येवोचितानि । स्थाने राज्ञां सकोधलो-भादिको व्यवहारः, निर्रुक्षण आकारः, कुण्डलादिरहितो वेषः, परुषं दीनं वचनमनु-चितानि । एवं पात्रेषु यानि भीमसेने व्यवहारादीन्युचितानि तान्येव युधिष्ठिरे प्राम्याणी-खादि । एतत्तु याम्यत्वमन्यथोक्तिपरिहारेण न परिहृतम् ॥

अथात्रैव दिकप्रदर्शनार्थमाह---

प्रागरुभ्यं कन्यानामव्याजो मुग्धता च वेश्यानाम् । वैदग्ध्यं प्राम्याणां कुलजानां घौर्त्यमित्यादि ॥ १० ॥

प्रागल्म्यमिति । कन्याशब्देन नवोढा ठक्ष्यते । कन्यानां नवोढाङ्गनानां प्रागल्म्यं बैयालम् । तथा वेश्यानां पण्यस्त्रीणामव्याजमकृत्रिमं मौग्ध्यम् । तथा प्राम्याणां वै-दग्ध्यम् । तथा कुळीनानां धूर्तत्वमजुचितम् । प्राम्यमिल्थंः ॥ ततश्च किमिलाह—

एतद्विज्ञाय बुधैः परिहर्तव्यं महीयसो यतात् । नहि सम्यग्विज्ञातुं शक्यमुदाहरणमात्रेण ॥ ११ ॥

एतदिति । एतद्राम्यत्वं विशेषेण ज्ञात्वा महीयसो यत्नादादरेण परिहर्तव्यम् । महा-कवयो यत्र मुह्यन्तीखतो महीयसो यत्नादित्युक्तम् । तर्द्धुदाहरणानि किमेतेषु नोच्यन्त इखाह—नहीखादि । यस्मादुदाहरणमान्नेण न यथावद्विज्ञातुं शक्यते । ततः स्वधिया विज्ञाय यथा ग्राम्यत्वं न भवति तथा प्रयोज्यम् । यथा—'व्याहता प्रतिवचो न संद्धे गन्तुमैच्छदवलम्बितांशुका । सेवते स्म शयनं पराङ्मुखी सा तथापि रतये पिनाकिनः॥' तथा—'उपचरिताप्यतिमात्रं प्रकटवधूः क्षीणसंपदः पुंसः । पातयति हशं वजतः स्पृह्या परिधानमात्रेऽपि ॥' एवमादि ॥

अथ विरसः---

अन्यस्य यः प्रसङ्गे रसस्य निपतेद्रसः क्रमापेतः ।

विरसोऽसौ स च शक्यः सम्यग्ज्ञातुं प्रबन्धेभ्यः ॥ १२ ॥

अन्यस्पेति । रसान्तरप्राप्तौ सत्यां यो रसः श्रङ्गारादिः निपतित स विरसोऽर्थदोषः । ननु सर्वरसयुक्तत्वान्महाकाव्यस्य रसान्तरापातोऽभ्युपगत एव । तत्कथमत्र विरसो-ऽर्थदोष इत्याह—कमापेतः प्रसङ्गविरुद्धः । यस्य रसस्य तत्रानवसरः स दुष्ट इत्यर्थः । किमत्रोदाहरणिमत्याह—स चेत्यादि । चो हेतौ । यस्मात्स विरसोऽर्थदोषः प्रबन्धेभ्यो महाकाव्यादिभ्यः सम्यग्विवातुं शक्यते । अत इह नोदाहत इत्यर्थः ॥

सूचीमात्रमाह—

तव वनवासोऽनुचितः पितृमरणशुचं विमुञ्च किं तपसा । सफलय यौवनमेतत्सममनुरक्तेन सुतनु मया ॥ १३ ॥

तवेति । हयग्रीवसुतो नरकासुरानयनाय तत्पुरीं गतः, तत्र च हरिहतं नरकासुरं जनेभ्यः श्रुत्वा तत्सुतां च पितृमरणदुःखेन वनगतां बुद्धा समाश्वासनाय गतः, तत्र दृष्ट्या च तां सकामः सन्नाह—तव वनवास इत्यादि । पातनिकयैव गतार्थम् ॥

प्रकारान्तरमाह--

यः सावसरोऽपि रसो निरन्तरं नीयते प्रबन्धेषु । अतिमहतीं वृद्धिमसौ तथैव वैरस्यमायाति ॥ १४ ॥

य इति । यः काव्यादौ कापि प्रस्तुतो रसो नैरन्तर्येण महतीं दृद्धि नीयते स श्रोतृणां वैरस्यमावहतीति विरसो भवति । अत्र वेणीसंहारषष्टोऽङ्को निदर्शनम् ॥
अथ तद्वान—

यो यस्याव्यभिचारी सगुणादिस्तद्विशेषणं कियते । परिपूरियतुं छन्दो यत्र स तद्वानिति श्रेयः ॥ १५ ॥ य इति । यो गुणादिर्थस्य पदार्थस्याव्यभिचारी निसम्थः स गुणादिस्तस्य विशे-षणतया यत्र कियते स दोषस्तद्वानिति ज्ञेयः । यद्यव्यभिचारी तर्हि किमर्थे कियत इ-स्याह—परिपूरियतुं छन्दः । तस्य हि छन्दःपूरणमात्रमेवार्थं इति ॥

उदाहरणम्--

क नु यास्यन्ति वराकास्तरुकुसुमरसैकलालसा मधुपाः । भसीकृतं वनं तद्दवदहनेनातितीत्रेण ॥ १६ ॥

केति । अत्र दवदहनस्यातितीत्रेणेति विशेषणं छन्दःपूरणार्थमेव । तत्राव्यभिचा-रादिति ॥

अथातिमात्रः—

अतिदूरमितकान्तो मात्रां लोकेऽतिमात्र इत्यर्थः। तव विरहे हरिणाक्ष्याः म्लावयति जगन्ति नयनाम्बु॥ १७॥

अतिदूरमिति । योऽयों लोकप्रसिद्धां मात्रां परिणाममितदूरमस्पर्थमितिकान्त उल्लिख्वितः सोऽतिमात्रोऽर्थदोषः । उदाहरणम्—तवेस्याद्युत्तरार्धम् । अत्राश्चलक्षणोऽर्थों मात्रां स्यक्तवान् । परा हाश्रूणां भूयस्ता यद्वस्त्राद्यीकरणम् । न तु प्रलयजलदवज्जगत्प्रावनम् ॥ अथ यत्प्रवेमक्तम् 'तत्कारणमन्यथोक्तौ न्य' (११ । १) इति तदाह्—

अत्यन्तमसंबद्धं परमतमभिधातुमन्यदश्चिष्टम् । संगतमिति यद्भूयात्तत्रायुक्तिने दोषाय ॥ १८ ॥

अखन्तमिति । असंबद्धार्थेता महान्दोषः । तस्यापवादोऽयम् । यत्र परकीयं मतम-तिश्चयेनासंबद्धं प्रतिपाद्यितुमन्यदात्मीयमिश्ठिष्टमसंबद्धमर्थे वक्ता विक्त तत्रायुक्तिरसंग-तता न दोषाय । अथ कथं तेनासंबद्धेन परमतस्यासंबद्धता प्रतिपायत इत्याह—संग-तमिति । इतिहेतौ । यतस्तस्यासंबद्धस्याश्विष्टमेव संगतं सदशतया दर्शयितुम् ॥

उदाहरणम्---

किमिदमसंगतमस्मिन्नादावन्यत्तथान्यदन्ते च । यत्नेनोप्ता माषाः स्फुटमेते कोद्रवा जाताः ॥ १९॥

किमिदमिति । कश्चिदसंबद्धं परवचनं क्षिपन्नाह—अस्मिन्वस्तुनि किमिदमसंगतं भवतोच्यते । कृतः । आदौ प्रारम्भेऽन्यत्तथान्ते च निर्गमे चान्यदिति । किमिवासंभव-मिति तत्सदशमाह—यथा माषा उप्ताः कोद्रवाश्चोत्पन्ना इत्यसंबद्धम्, एवं तवापि वचन-मित्यर्थः ॥

भूयोऽप्याह—

अभिधेयस्यातथ्यं तदनुपपत्रं निकाममुपपत्रम् । यत्र स्युर्वक्तृणामुन्मादो मौर्स्थमुत्कण्ठा ॥ २०॥ अभिषेयस्येति । यत्रै वक्तुरुन्मादो मौर्ह्यमुत्कण्डा च दोषः स्यात्तत्रातथ्यमयथार्थ-तानुपपन्नापि निकाममतिशयेनोपपन्ना युक्ता । स्वस्थस्य ह्यन्यथावचनं दोषाय । उन्म-त्तादीनां तु तदेव भूषाये ॥

एतदुदाहरणानि यथाक्रममाह-

मुक्ता हि मया गिरयः स्नातोऽहं वहिना पिवामि वियत्। हरिहरहिरण्यगर्भा मत्पुत्रास्तेन नृत्यामि ॥ २१ ॥ भुक्ता इति । इस्युन्मादे ॥

किं मां ब्रवीषि मूर्खं पश्येदं शिशिरमेव ननु तिमिरम् । सुखादुरयं गन्धस्तमसा त्वेनं न पश्यामि ॥ २२ ॥ किमिति । इति मौर्ख्यं ॥

हे हंस देहि कान्तां सा मे भवता हतेति किं मिथ्या। ननु गतिरियं तदीया वाणी सैवेयमतिमधुरा॥ २३॥

हे इति । इत्युत्कण्ठायाम् । अत्र गिरिभोजनं विह्नसानमाकाशपानमजादिपुत्रत्वं च, तथा तिमिरस्य शीतलत्वम्, गन्धस्य सुस्रादुत्वम्, तस्य चान्धकारेण दर्शनम्, तथा हंसेन कान्ताहरणं च सर्वमेवासंबद्धमुन्मत्तमूखोंत्कैश्रोक्तत्वाचार्वेव ॥

एवं सर्वार्थालंकारसाधारणान्दोषानिभधायेदानीं केवलोपमादोषानाह— सामान्यशब्दभेदो वैषम्यमसंभवोऽप्रसिद्धिश्च । इत्येते चत्वारो दोषा नासम्यगुपमायाः ॥ २४ ॥

सामान्येति । औपम्यभेदस्योपमाया इत्येते सामान्यशब्दभेदादयश्वत्वारो दोषाः । ते च नासम्यक् । अपि तु स्फुटा एव । अत्र च स्वरूपोपादाने सत्यिप चत्वार इति म्रहणाद्यन्मेधाविप्रसृतिभिरुक्तं यथा—"लिङ्गवचनभेदौ हीनताधिक्यमसंभवो विपर्ययो-ऽसाद्द्रयमिति सप्तोपमादोषाः । तत्र लिङ्गवचनभेदौ हीनताधिक्यमसंभवो विपर्ययो-ऽसाद्द्रयमिति सप्तोपमादोषाः । तत्र लिङ्गवचनभेदावन्योन्यमुपमानोपमेययोः । यथा—'भिक्षताः सक्तवो राजञ्छद्धाः कुलवधूरिव । परमातेव निःस्नेहाः शीतलाः परकार्यवत् ॥' उपमेयादुपमानस्य यत्रोनानि विशेषणानि सा हीनता । यथा—'स मारुताक-मिपतपीतवासा विश्वत्सलीलं शिश्वामासि शङ्कम् । यदुप्रवीरः प्रगृहीतशाङ्गः सेन्द्रायुधो मेघ इवावभासे ॥' एवं यत्रोपमेयादुपमानस्याधिकानि विशेषणानि तदाधिक्यम् । यथा—'स पीतवासाः प्रगृहीतशाङ्गों मनोन्यभीमं (१) वपुराप कृष्णः । शतह्रदेन्द्रायुधन्वित्रिशायां संस्रज्यमानः शशिनेव मेघः ॥' अत्रोपमाने मेघे शशियोगोऽधिकः । यत्र विनेव ययर्थमसंभवद्विशेषणमुपमानं कियते सोऽसंभवः। यथा—'निपेतुरास्यादिव तस्य दीप्ताः शरा धनुर्मण्डलमध्यभाजः । जाज्वत्यमाना इव वारिधारा दिनार्धमाजः परिनेविषणोऽर्कात्॥'नहि वारिधाराणामयद्यर्थं जाज्वत्यमानत्वं रविविम्वाद्वा वारिधारापतनं

संभवति । यत्रोपमेयाद्वीनमुत्कृष्टं वोपमानं क्रियतेऽसौ विपर्ययः । तत्र हीनं यथा— 'स्फुरन्ति निखिला नीले तारका गगने निशि । भास्कराभीशुसंस्पृष्टाः कृमयः कर्दमे यथा ।। ' उत्कृष्टं यथा-- 'अयं पद्मासनासीनश्वकवाको विराजते । युगादौ भगवान्त्रद्मा विनिर्मित्सुरिव प्रजाः ॥' यत्रोपमानोपमेययोः साम्यं नास्ति तदसाददयम् । यथा---र्वनेऽथ तस्मिन्वनिताविहारिणः प्रभिन्नदानार्द्रकटा मतङ्गजाः । विचित्रवर्हाभरणाश्च बहिंणो बभुर्दिवीवामलवियहा प्रहाः ॥' अत्र न किंचिद्दितनां मयूराणां च प्रहैः सारू-प्यमस्तीति"। तदेतन्त्रिरस्तम् । यतथ्वत्वार एवामी संप्राहका भेदाः । न त्वन्ये । तथाहि सामान्यशब्दभेदं विना लिङ्गवचनभेदमात्रं न दुष्टम् । इह हि का दुष्टता । यथा--- अ-न्यदा भूषणं पुंसः क्षमा लज्जेव योषितः। पराक्रमः परिभवे वैयात्यं सुरतेष्विव ॥' कि च लिङ्गवचनभेदे दोषत्वेनाश्रीयमाणे कालकारकविभक्तिभेदा नाश्रिताः । सामान्यश-ब्दभेदे तु तेऽपि संगृहीताः। तथा हीनताधिक्ये चोपमानोपमेयसाम्याभावाद्दोषत्वेनाश्चिते परेण । तत्र च वैषम्यमेवोभयदोषसंत्राहकमेकमुक्तमस्माभिः । तथा योऽपि हीनताधि-क्यविशिष्टो विपर्यय उक्तः सोऽपि न तावन्मात्रेण दोषहेतुः। अतिप्रसङ्गात्। अपि त्वप्र-सिद्धित एव । अन्यथा हि निन्दासुती यत्र चिकीर्षिते भवतस्तत्रापि यथाकमं निकृष्ट-स्योत्कृष्टस्य चोपमानस्य दुष्टत्वं स्यात् । यथा—'चतुरसस्वीजनवचनैरतिवाहितवासरा विनोदेन । निशि चण्डाल इवायं मारयति वियोगिनीश्वन्द्रः ॥' स्तुतौ यथा—'जित्वा सपलानुक्षायं धेन्वा सह विराजते । यथा क्षितिदैत्येन्द्रः श्रिया साकं जनार्दनः ॥' न चात्र काचिददुष्टता । यस्त्वर्थी यत्रोपमानत्वेन न प्रसिद्धः स सादद्ये सत्यपि न कर्तव्यः। तथाहि सिंह।दिधिकोऽपि शरभः शौर्येणोपमानं न केनिचित्रिबद्धः । असादृश्यस्य तु दोष-त्वेऽप्युपमानलक्षणेनेव निरस्तत्वादिहोपादानमनर्थंकम् । को हि ज्ञातोपमालक्षणः साद-वयाभावे उपमां कुर्वात । तस्मादेतिन्नरासाचत्वार एवामी दोषाः, न तु सप्तेति स्थितम् । अत एव नासम्यगित्युक्तम् ॥

इदानीमेतेषामेव दोषाणां लक्षणमाह—

सामान्यशब्दमेदः सोऽयं यत्रापरत्र शक्येत । योजयितुं नाभग्नं तत्सामान्याभिधायिपदम् ॥ २५॥

सामान्येति । सोऽयं सामान्यशब्दभेदाख्यो दोषः, यत्र तयोरुपमानोपमेययोः सामान्यवाचिपदं यावत्र भग्नं तावद्परत्रोपमाने योजयितुं वाचकीकर्तुं न शक्यते ॥

अथ सामान्याभिघायिपदभेदे हेतुमाह—

तिल्लङ्गकालकारकविभक्तिवचनान्यभावसङ्भावात् । उभयोः समानयोरिति तस्यां भिद्येत किंचित्रु ॥ २६ ॥

तदिति । तत्सामान्याभिधायिपदं लिङ्गादीनामन्यथात्वादेतोत्तस्यामुपमायां भिद्येत । नतु तर्हि वैषम्यमेवेदं तत्किमस्य पृथक्पाठेनेत्याह-उभयोरुपमानोपमेययोः । समानयोन रिति । वैषम्ये पुनहभे अप्यसमाने ते । तर्हि लिङ्गादिभेद एव खरूपेण कि नोक्त इल्पाह—भिद्येत किंचितु । तुरवधारणे । तत्मामान्याभिधायिपदं लिङ्गादिभेदेऽपि किं-चिदेव भिद्यते, न सर्वम् । ततो यत्रैव तस्य भेदस्तत्रैव दोषः, न सर्वत्र ॥

एतदुदाहरणानि यथाक्रममाह—

चन्द्रकलेव सुगौरो वात इव जगाम यः समुत्सुज्य । दहतु शिखीव स कामं जीवयसि सुधेव मामालि ॥ २७ ॥

चन्द्रकलेति । काचिद्विरहिणी सर्खी ब्रूते—आलि सखि, यथा चन्द्रकला सुगौरी तथायं सुगौरः । इति लिङ्गभेदे । यथा वातो गच्छिति तथा मां समुत्सुज्य यो जगाम । इति कालभेदे । भूतकालो वर्तमानेन भन्नः सन्नुपमाने योज्यते । दहतु शिखीव स कामम् । इति कारकभेदे । विधिविशिष्टो हि कर्ता कर्तृमात्रेण शिखिनोपमितोऽत्र । जीवयसि सुधेव मामालि । इति विभक्तिभेदे । मध्यमपुरुषो हि प्रथमपुरुषेण विपरिण-म्योपमाने योज्यते ॥

कुवलयदलमिव दीर्घे तव नयने इत्ययं तु सुव्यक्तः । युक्त्या तावद्दोषो विद्वद्भिरपि प्रयुक्तश्च ॥ २८॥

कुवलयेति । कुवलयदलिमव दीघं तव नयने । इति वचनभेदे । दीघं इति द्विवचनान्तं होकवचनान्तं कृत्वा योज्यते । नन्वेवं लिङ्गादिभेदे दोषीकृते महाकविलक्ष्यम् 'तां हंसमालाः शरदीव गङ्गाम्' इत्यादिकं कालादिभेदस्य विद्यमानत्वात्प्रायशः सर्वेमेव दूष्यत इत्याह—इत्ययं तिव्यादि । तुरवधारणे । युक्त्या तावद्यं सुव्यक्त एव दोषः । ततो-ऽस्माभिरुक्तः । उक्तं च पूर्वमेव 'काव्यालंकारोऽयं प्रन्थः कियते यथायुक्ति' (१ । २) इति । विद्वद्विरिप प्रयुक्तश्चेत्यनेन दोषस्याप्यपरिहार्यतामाह ॥

वैषम्यमाह—

अकृतविशेषणमेकं यत्स्यादुभयोस्तद्नयवैषम्यम् । संभवति कल्पितायामुत्पाद्यायां च नान्यत्र ॥ २९॥

अकृतेति । उभयोरुपमानोपमेययोमंध्यादेकसुपमानसुपमेयं वा निर्विशेषणं भवेतद-स्याकृतिवशेषणस्य कृतिवशेषणेन सह वैषम्यम् । तच कित्पतायासुत्पाद्यायां चोपमायां संभवति ॥

> विपरीतरते सुतनोरायस्ताया विभाति मुखमस्याः । श्रमवारिबिन्दुजालकलाञ्छितमिव कमलमुत्फुल्लम् ॥ ३०॥

विपरीतरत इति । इवशब्दो भिन्नक्रमे । कलस्योपमानस्य न किंचिद्वश्यायजल-कणनिकरम्बाबितत्वादिकं कृतम् । कल्पितोपमेयम् ॥ उत्पाद्यामाह—

मुक्ताफलजालचितं यदीन्दुविम्बं भवेत्तरतेन ।

• विपरीतरते स्रुतनोरुपमीयेताननं तस्याः ॥ ३१ ॥

मुक्ताफलेति । अत्रोपमानस्येन्दुविम्बस्य मुक्ताफलजालचितिमिति विशेषणं कृतम् न तु मुखस्योपमेयस्य श्रमवारिकणचितत्वादि ॥

अथासंभवः--

उपमानं यत्र स्यादसंभवत्तद्विशेषणं नियमात् । संमूतमयद्यर्थे विज्ञेयोऽसंभवः स इति ॥ ३२ ॥

उपमानमिति । स इखनेन प्रकारेणासंभवो नाम दोषः । यत्रोपमानमसंभवत्तद्विशे-षणमसंभाव्यविविक्षितधर्मकमि नियमान्निश्चयेन संभूतं तद्विशेषणयुक्तं स्यात् । नतु तर्हि 'पुष्पं प्रवालोपहितं यदि स्यान्मुक्ताफलं वा स्फुटविद्युमस्थम्' इखाद्यि दुष्टं स्यादि-खाह—अयद्यर्थम् । यद्यर्थविकलं यदि क्रियते । सयद्यर्थे तु न दोषः ॥

उदाहरणमाह—

सुतनुरियं विमलाम्बरलक्ष्योरुमुणालमूललालित्या । अजलप्रकृतिरदूरस्थितिमित्रा गगननिलनीव ॥ ३३ ॥ सुतनुरिति । अत्र विशेषणत्रयमपि तन्वीगगननिलन्योः समानम् । परं यदि गगने निलनी संभवेत्तदा तन्वीसदशी भवेत् । अतो यद्यर्थं विना दुष्टता ॥

अथाप्रसिद्धिः—

उपमानतया लोके वाच्यस्य न तादृशं प्रसिद्धं यत् । कियते यत्र तदुत्कटसामान्यतयाप्रसिद्धिः सा ॥ ३४ ॥

उपमानतयेति । यत्किमि वस्तु लोके वाच्यस्योपमेयार्थस्योपमानतया न प्रसिद्धमथ च तथा कियते साप्रसिद्धिरोषः । कदाचिद्वाच्येन सह विसदृशं स्याद्थवा तादृशं तुल्य-मि यदि न प्रसिद्धं कथं कियत इलाह—उत्कटसामान्यतया । अतिसादृश्यादिल्यर्थः॥

उदाहरणमाह—

पद्मासनसंनिहितो भाति ब्रह्मेव चक्रवाकोऽयम् । श्वपचरयामं वन्दे हरिमिन्दुसितो बकोऽयमिति ॥ ३५ ॥

पद्मेति । इह ब्रह्मकेशवचन्द्राणां क्रमेण पद्मासनत्वेन स्यामत्वेन सितत्वेन च चक्रवा-कश्चपचबकाः समाना अपि न तदुपमानत्वेन प्रसिद्धाः । यत्र तु प्रसिद्धिस्तत्र भवत्येव । यथा—'नमामि शंकरं काशसंकाशं शशिशेखरम् । नमो नुताय गीर्वाणैरिलनीलाय वि-ष्णवे ॥' इत्यादि । ननु कथम् 'भवन्तमेतिर्हं मनस्विगिहेंते विवर्तमानं नरदेव वर्त्मीन । कथं न मन्युर्ज्वलयत्युदीरितः शमीतरुं शुष्कमिवाभिरुन्छिखः ॥' इत्यादिष्वौपम्यम् । अत्र होकत्र विधिरपरत्र, निषेधः । यथा शमीतरुमित्रदेहत्येवं त्वां मन्युः कथं न दह-तीति । सत्यम् । प्रथममौपम्ये विहिते पश्चादुपमेयप्रतिषेधे न किंचिदनुपपत्रम् । केचितुः व्यतिरेकोऽयमित्याहुः ॥

अय सर्वमेव शास्त्रोक्तमुपसंहरत्राह—

शब्दार्थयोरिति निरूप्य विभक्तरूपा-

न्दोषान्गुणांश्च निपुणो विस्वजनसारम्।

सारं समाहितमनाः परमाददानः

कुर्वीत काव्यमविनाशि यशोऽधिगन्तुम् ॥ ३६ ॥

शब्दार्थयोरिति । इति पूर्वोक्तेन युक्तिमता प्रकारेण शब्दार्थयोदीं वान्गुणांश्व निपुणः प्रवीणः किविनिरूप्य पर्यालोच्य । किंमूतान् । विभक्तरूपान्वभागेन स्थितरूपान् । शब्दस्य हि वक्रोक्त्यादयः पश्च गुणाः । दोषास्त्वसमर्थादयः षट् । अर्थस्य पुनर्गुणा वास्त-वादयश्चत्वारः । दोषास्त्वपहेतुत्वादयो नव । ततश्चासारं दोषान्विस्जन्, परमुत्कृष्टं सारमलंकारानाददानो गृह्णन् । किंमूतः सन् । समाहितं सावधानं मनो यस्य स तथाविधः । अनवधाने हि महाकवीनामिष स्खलितं भवति । किमर्थं पुनरेवं कुर्वातेत्याह—अविनास्यविनश्चरं यशः प्राप्तुमिति । अत्र च वास्तवादीनां चतुर्णामिष ये सहोक्त्यादयः प्रभेदा उक्तास्ते बाहुत्यतो न पुनरेतावन्त एव । उक्तं च 'न हुघटु इताणअवही नयने दीसन्ति कहि पुणकृता । जेवि सनापियआणं अत्था वा सुकड्वाणीए ॥' ततो यावन्तो हृदया-वर्जका अर्थप्रकारास्तावम्तोऽलंकाराः । तेनेत्याद्यि सिद्धं भवति यथा—क्षान्तं न क्षमया गृहोचितसुखं त्यक्तं न संतोषतः सोढा दुःसहशीतवाततपनक्लेशा न तसं तपः । ध्यातं वित्तमहर्निशं नियमितप्राणैन शंभोः पदं तत्तत्कर्मं कृतं परानितिपरैस्तैक्तैः फलैवं-श्वितम् ॥

इति श्रीरुद्रटकृते काव्यालंकारे निमसाधुविरचितटिप्पणसमेत एकादशोऽध्यायः समाप्तः।

#### द्वादशोऽध्यायः

नतु काव्यकरणे कवेः पूर्वमेव फलमुक्तम्, श्रोतॄणां तु किं फलमिलाह— नतु काव्येन कियते सरसानामवगमश्चतुर्वर्गे । लघु मृदु च नीरसेभ्यस्ते हि त्रस्यन्ति शास्त्रेभ्यः ॥ १ ॥

निन्नित । ननुशब्दः पृष्टप्रतिवचने । कान्येन हेतुना चतुर्वर्गे धर्मार्थकाममोक्षलक्ष-णेऽवगमोऽवनोधः कियते । ननु तत्र धर्मादिशास्त्राण्येव हेतुरस्ति, किं कान्येनेत्याह— लघु मृदु चेति कियाविशेषणम् । शीघ्रं कोमलोपायं च यथा भवतीत्यर्थः । तथापि धर्मादिसारसंग्रहशास्त्रेभ्यो लघु सदु च भविष्यतीत्याह—सरसानां शृङ्कारादिशियाणाम् । धर्मादिशास्त्रेभ्यस्तेषामिप किं न भवतीत्याह—नीरसेभ्यः शास्त्रेभ्यो हिर्यस्मात्ते सरसा-स्त्रस्यन्ति विभ्यति ॥

ततः किमित्याह—

तस्मात्तत्कर्तव्यं यतेन महीयसा रसैर्युक्तम् । उद्वेजनमेतेषां शास्त्रवदेवान्यथा हि स्यात् ॥ २ ॥

तस्मादिति । गतार्थम् । नन्वेवं सित सरसार्थमेव काव्यं स्यात्र तु नीरसार्थमिति नास्य सर्वेजनीनत्वं स्यात् । नैष दोषः । सरसानां प्रवृत्त्युपाय एषोऽस्माभिरुक्तः, न तु नीरसप्रवृत्तिनिषेधः कृत इति । तेऽपि प्रवर्तन्त एव । अथालंकारमध्य एव रसा अपि किं नोक्ताः । उच्यते—काव्यस्य हि शब्दार्थौं शरीरम् । तस्य च वकोक्तिवास्तवाद्यः कटककुण्डलाद्य इव कृत्रिमा अलंकाराः । रसास्तु सौन्दर्याद्य इव सहजा गुणाः इति भिन्नस्तरप्रकरणारम्भः ॥

अथ क एते रसास्तानेवोद्दिशति—

शृङ्गारवीरकरुणा बीभत्सभयानकाद्भुता हास्यः।

रौद्रः शान्तः प्रेयानिति मन्तव्या रसाः सर्वे ॥ ३ ॥

राङ्गारेति । गतार्थं न वरम् । राङ्गारस्य प्राधान्यख्यापनार्थः प्रागुपन्यासः । इतिशब्द एवंप्रकारार्थः । एवंप्रकारा अन्येऽपि भावा रितिनिर्वेदस्तम्भादयः सर्वेऽपि रसा
बोद्धव्याः । तत्र रखादयः स्थायेनः । निर्वेदादयो व्यभिचारिणः । स्तम्भादयः साित्वकाः । तद्यथा—'रितिर्द्यास्य शोकश्च कोथोत्साद्द्यो मयं तथा । जुगुप्साविस्मयशमाः
स्थायिभावा रसाथ्रयाः ॥ निर्वेदोऽथ तथा ग्लानः शङ्कासूयामदश्रमाः । आलस्यं चैव
दैन्यं च चिन्ता मोद्दः स्मृतिर्भृतिः ॥ ब्रीडा चपल्ता हर्ष आवेगो जडता तथा । गर्वो
विषाद औत्सुक्यं निद्रापस्मार एव च सुप्तं प्रवोधोऽमर्षश्चाप्यविहत्थस्तथोप्रता । मित्रर्याधिस्तथोन्मादस्तथा मरणमेव च ॥ त्रासश्चेव वितर्कश्च विश्चेया व्यभिचारिणः । त्रयस्त्रिशदिमे भावाः समाख्यातास्तु नामतः । स्तम्भः स्वेदोऽथ रोमाञ्चः खरभेदोऽथ
वेपथुः । वैवर्ण्यमश्रुप्रलय इखष्टो सात्त्विकाः स्सृताः ॥' तत्र शङ्कारादिषु रखादयो
यथासंख्यं भवन्ति । निर्वेदभयस्तम्भादयस्तु सर्वेष्वित ॥

ननु कथं तर्हि निर्वेदादयो रसतां यान्तीत्याह—

रसनाद्रसत्वमेषां मधुरादीनामिवोक्तमाचार्यैः ।

निर्वेदादिष्वपि तन्निकाममस्तीति तेऽपि रसाः ॥ ४ ॥

रसनादिति । आचार्यैभेरतादिभिरेषां स्थायिमावानां रसनादाखादनाद्धेतो रसत्वमु-क्तम् । केषामिव । मधुराम्लादीनामिव । मधुरादयो ह्याखाद्यमानाः सन्तो रसतां या-न्तीति । उक्तं च—'अनेकद्रव्यसंयुक्तैर्व्यक्तनैर्वेहुभिश्चितम् । आखदयन्ति भुज्ञाना भक्तं भक्तमुजो यथा ॥ भावाभिनयसंबद्धान्स्थायिभावांस्तथा रसान् । आखादयन्ति मनसा तस्मानात्र्ये रसाः रमृताः ॥ स्यादेतत् । स्थायिभावानामेव रसनं भविष्यतीत्याह— निर्वेदादिष्विप तद्रसनं निकाममस्तीति हेतोस्तेऽपि रसा क्षेत्राः । यस्य तु परिपोषं न गतास्तस्य भावा एव ते । अयमाशयो प्रन्थकारस्य—यदुत नास्ति सा कापि वित्तवः-त्तिर्या परिपोषं गता न रसीभवति । भरतेन सहृदयावर्जकत्वप्राचुर्यात्संक्षां चाश्रित्याष्ट्रौ नव वा रसा उक्ता इति ॥

अथ शृङ्गारलक्षणम्—

व्यवहारः पुंनार्थोरन्योन्यं रक्तयो रतिप्रकृतिः । शृङ्गारः स द्वेधा संभोगो विप्रलम्भश्च ॥ ५ ॥ संभोगः संगतयोर्वियुक्तयोर्थश्च विप्रलम्भोऽसौ । पुनरप्येष द्वेधा प्रच्छन्नश्च प्रकाशश्च ॥ ६ ॥

व्यवहार इति । संभोग इति । गतार्थं न वरम् । मातृसुतयोः पितृदुहित्रोर्श्रातृभ-गिन्योः राष्ट्रारिनवृत्त्यर्थे रक्तयोरिति पदम् । रितः कामानुविद्धा प्रकृतिः कारणं यस्य । अथ राष्ट्रारभेदव्याख्या संभोग इत्यादिका । पुनरप्येष इत्यादिना प्रभेदकथनम् ॥

शृङ्गारश्च नायकाश्रय इति तस्य गुणानाह-

रत्युपचारे चतुरस्तुङ्गकुलो रूपवानरुझानी । अग्राम्योज्ज्वलवेषोऽनुल्बणचेष्टः स्थिरप्रकृतिः ॥ ७ ॥ सुभगः कलासु कुशलस्तरुणस्त्यागी प्रियंवदो दक्षः । गम्यासु च विस्नम्भी तत्र स्थान्नायकः ख्यातः॥ ८ ॥ युग्मम्॥

रत्युपचार इति । सुभग इति । सुगमम् । एतेः षोडशिभर्गुणैर्युतो नायकः स्त्रीणाम-भिगम्यत्वाच्छृङ्गाराश्रय इति ॥

अथैवंगुणस्यास्य भेदान्सलक्षणानार्याचतुष्टयेनाह—

एवं स चतुर्घा स्यादनुक्लो दक्षिणः शठो घृष्टः ।
तत्र प्रेम्णः स्थैर्यादनुक्लोऽनन्यरमणीकः ॥ ९ ॥
खण्डयति न पूर्वस्यां सद्भावं गौरवं भयं प्रेम ।
अभिजातोऽन्यमना अपि नायी यो दक्षिणः सोऽयम् ॥ १० ॥
बक्ति प्रियमभ्यधिकं यः कुरुते विभियं तथा निभृतम् ।
आचरति निरपराधवदसरलचेष्टः शठः स इति ॥ ११ ॥
कृतविप्रियोऽप्यशङ्को यः स्यान्निर्भार्त्सतोऽपि न विलक्षः ।
प्रतिपादितेऽपि दोषे वक्ति च मिथ्येत्यसौ घृष्टः ॥ १२ ॥

एवमिति । खण्डयतीति । वक्तीति । कृतेति । गतार्थम् ॥ अथ तस्य नर्मसचिवः क्रीडासहायो भवति, तस्य चाष्टौ गुणाः । तानाह— भक्तः संवृतमन्नो नर्मणि निपुणः ग्रुचिः पटुवीग्मी । चित्तज्ञः प्रतिभावांस्तस्य भवेन्नर्मसचिवस्तु ॥ १३ ॥ भक्त इति । गतार्थार्या ॥ अथ तस्यैव भेदानाह—

त्रिविधः स पीठमर्दः प्रथमोऽथ विटो विदूषकस्तदनु । नायकगुणयुक्तोऽथ च तदनुचरः पीठमर्दोऽत्र ॥ १४ ॥ विट एकदेशविद्यो विदूषकः क्रीडनीयकपायः । निजगुणयुक्तो मूर्खो हासकराकारवेषवचाः ॥ १५ ॥

त्रिविध इति । विट इति । गतार्थमार्याद्वयम् ॥ अथ नायिकानां खरूपं भेदान्त्रभेदांश्व भेदप्रभेदखरूपं चाह—

आत्मान्यसर्वसक्तास्तिस्रो लज्जान्विता यथोक्तगुणाः । सचिवगुणान्वितसच्यस्तस्य स्युनीयिकाश्चेमाः ॥ १६ ॥ ग्रचिपौराचाररता चरित्रशरणार्जवक्षमायुक्ता । आत्मीया त त्रेघा मुग्धा मध्या प्रगल्भा च ॥ १७ ॥ मुग्धा तत्र नवोढा नवयौवनजनितमन्मथोत्साहा । रतिनैपुणानभिज्ञा साध्वसपिहितानुरागा च ॥ १८॥ तर्षे परिवृत्यास्ते सकम्पमालिङ्गनेऽङ्गमपहरति । वदनं च चुम्बने सा पृष्टा बहुशोऽस्फ्रटं वक्ति ॥ १९॥ अन्यां निषेवमाणे सा कुप्यति नायके ततस्तस्य । रोदिति केवलमग्रे मृदुनोपायेन तुष्यति च ॥ २०॥ आरूढयौवनभरा मध्याविभृतमन्मथोत्साहा । उद्भिन्नप्रागरुभ्या किंचिद्धृतसुरतचातुर्या ॥ २१ ॥ व्याप्रियते सायस्ता सुरते विशतीव नायिकाङ्गेषु । सुरतान्ते सानन्दा निमीलिताक्षी विमुद्यति च ॥ २२ ॥ कुप्यति तत्र सदोषे वक्रोक्त्या प्रतिभिनत्ति तं धीरा । परुषवचोभिरधीरा मध्या साम्रेरुपालम्भैः ॥ २३ ॥

लब्धायतिः प्रगल्भा रतिकर्मणि पण्डिता विभुर्दक्षा । आकान्तनायकमना निर्व्यूढविलासविस्तारा ॥ २४॥ सुरते निराकुलासौ द्रवतामिव याति नायकस्याङ्गे । न च तत्र विवेक्तुमलं कोऽयं काहं किमेतदिति ॥ २५॥ तत्र कुपितापराधिनि संवृत्याकारमधिकमाद्रियते । कोपमपहुत्यास्ते धीरा हि रहस्युदासीना ॥ २६॥ मध्या तु साधुवचनैस्तमीदृशं प्रतिभिनत्ति सोहुण्ठैः। ताडयति मङ्क्ष्वधीरा कोपात्संतर्ज्य संतर्ज्य ॥ २७॥ ज्येष्ठकनिष्ठत्वेन तु पुनरपि मध्या द्विधा प्रगल्मा च । मुग्धा त्वनन्यभेदा काव्येषु तथा प्रसिद्धत्वात् ॥ २८ ॥ दाक्षिण्यप्रेमभ्यां व्यवहारो नायकस्य काव्येषु । दृष्टस्तयोरवश्यं सन्नपि न पुनर्भवो भेदः ॥ २९ ॥ परकीया तु द्वेधा कन्योढा चेति ते हि जायेते । गुरुमद्नार्ते नायकमालोक्याकण्ये वा सम्यक् ॥ ३०॥ साक्षाचित्रे खमे स्याद्र्शनमेवमिन्द्रजाले वा । देशे काले भङ्गचा साधु तदाकर्णनं च स्यात् ॥ ३१ ॥ द्रष्टुं न संमुखीनं कन्या शकोति नायकं हृष्टा । वक्तुं न च ब्रुवाणं वक्ति सखीं तं सखी चासौ ॥ ३२ ॥ प्रयत्यवीक्षमाणं सुस्तिग्धस्फारलोचना सततम् । दूरात्पश्यति तस्मिन्नालिङ्गति बालमङ्कगतम् ॥ ३३॥ अनिमित्तं च हसन्ती सादरमाभाषते सखीं किमपि। रम्यं वा निजमङ्गं सव्यपदेशं प्रकाशयति ॥ ३४ ॥ सख्या पर्यस्तं वा रचयत्यलकावतंसरशनादि । चेष्टां करोति विविधामनुरुवणैरङ्गभङ्गैर्वा ॥ ३५ ॥ अन्योढापि तथैतस्तर्वं कुरुतेऽनुरागमापन्ना । नायकमभियुद्धेः सा पगल्मभावेन पुरतश्च ॥ ३६ ॥

उद्भूतानन्दभरा प्रस्नुतजघनस्थलाईवसना च ।
निःष्पन्दतारनयना भवित तदालोकनादेव ॥ ३७ ॥
कन्या पुनरभियुक्के न स्वयमेनं गतापि दुरवस्थाम् ।
सुस्निग्धा तदवस्थां सस्ती तु तस्मै निवेदयित ॥ ३८ ॥
सर्वोक्कना तु वेश्या सम्यगसौ लिप्सते धनं कामात् ।
निर्गुणगुणिनोस्तस्या न द्वेष्यो न प्रियः कश्चित् ॥ ३९ ॥
गम्यं निरूप्य सा स्फुटमनुरक्तेवाभियुज्य रक्षयित ।
आकृष्टसकलसारं क्रमेण निष्कासयत्येनम् ॥ ४० ॥

आत्मेखाद्यार्थापश्चिविंशतिः सुगमा न वरम् । आत्मीया परकीया वेश्या चेति मूलभे-दत्रयम् । आत्मीया च, सुगधा मध्या प्रगल्मा चेति पुनन्नेधा । पुनश्च मध्याप्रगल्भयो-धीराधीरा मध्या चेति प्रत्येकं भेदत्रयम् । पुनश्च ज्येष्ठाकनिष्ठात्वेन मध्याप्रगल्भयोर्भे-दद्वयम् । सुग्धा त्वेकभेदैव । काव्येषु तथा प्रसिद्धेः । अक्षतयोनित्वात्पुनर्विंवाहिता पुनर्भूः । परकीया, कन्या परिणीता चेति द्विभेदा । वेश्या त्वेकरूपैवेति । तल्लक्षणं च स्वयं योजनीयमिति ॥

[ता एवाधीनपतिर्वासकसज्जाभिसारिकोत्का च । अभिसंधिता प्रगल्भा प्रोषितपतिखण्डिते चाष्टौ ॥ यस्याः सुरतिवलासराकृष्टमनाः पतिः स्थितः पार्श्वे । विविधकीडासक्ता साधीनपतिर्भवेत्तत्र ॥ विविधकीडासका साधीनपतिर्भवेत्तत्र ॥ विश्वितद्यितागमना सिज्जितिनजगेहदेहरायनीया । ज्ञेया वासकसज्जा प्रियमतीक्षेक्षितद्वारा ॥ अभिसारिकेति सेयं लज्जाभयलाधवाननालोच्य । अभिसरित प्राणेशं मदनेन मदेन चाकृष्टा ॥ अभिसरित प्राणेशं गुरुणा कार्येण विद्यितागमनः । यस्याः किं तु स्यादित्याकुलिचेतेत्यसावुत्का ॥ अनुनयकोपं कृत्वा प्रसाद्यमानापि न प्रसन्नेति । यस्या रुषेव दियतो गच्छत्यभिसंधिता सेयम् ॥ यस्या जीवितनाथः संकेतकमात्मनैव दन्त्वापि । नायात्युपागतायां तस्यामिति विप्रलङ्घेयम् ॥

सेयं प्रोषितन्त्रथा यस्या दियतः प्रयाति परदेशम् । दत्त्वाविधमागमने कालं कार्यावसानं वा ॥ कार्यान्तरकृतविन्नो नागच्छत्येव वासकस्थायाः । तिसञ्जीवितनाथो यस्याः सा खण्डिता ज्ञेया ॥ पुनरन्यास्तास्तिकः सन्त्युत्तममध्यमाधमामेदात् । इति सर्वा एवताः शतत्रयं चतुरशीतिश्च ॥ अपराधे प्रमितं या कुप्यति मुञ्जति च कारणात्कोपम् । सिद्धति नितरां रमणे गुणकार्यात्सोत्तमा ज्ञेया ॥ आलोच्य दोषमरूपं कुप्यत्यधिकं प्रसीदिति चिरेण । सित्यधापि कारणेन च महीयसा मध्यमा सेयम् ॥ सिद्धति विनापि हेतुं कुप्यत्यपराधमन्तरेणेव । स्वरुपादप्यपकाराद्विरज्यते साधमा प्रोक्ता ॥ संबन्धिसित्वश्रोत्रियराजोत्तमवर्णनिर्वसितदाराः । भिन्नरहस्या व्यङ्गाः प्रवजिताश्चेत्यगम्याः स्युः ॥

एताश्रतुर्दशार्या मूळे प्रक्षिप्ताः ॥] अथ सर्वासामि संविधानकवशाद्भेदान्तरमाह—

> द्वेघाभिसारिकाखण्डितात्वयोगाद्भवन्ति तास्तास्त । स्वीया स्वाधीनपतिः प्रोषितपतिका पुनर्द्वेघा ॥ ४१ ॥

[द्वेघेति]। ताः सर्वा अभिसारिकाः खण्डिताश्च भवन्ति । अथात्मीयाभेदान्त-रमाह—तासु स्त्रीया, स्त्राधीनपतित्वप्रोषितपतिकात्वभेदतो द्वेधा॥ अभिसारिकाया लक्षणमभिसरणकमं चाभिधातुमाह—

अभिसारिका तु सा या दूत्या दूतेन वा सहैका वा । अभिसरित प्राणेशं कृतसंकेता यथास्थानम् ॥ ४२ ॥ काञ्च्यादिरणत्कारं व्यक्तं लोके प्रयाति सर्वस्त्री । वृष्टितमोज्योत्स्वादिच्छनं स्वीया परस्त्री च ॥ ४३ ॥

इलायीद्वयं सुगमम्॥ खण्डितालक्षणमाह—

> यस्याः प्रेम निरन्तरमन्यासङ्गेन खण्डयेत्कान्तः । सा खण्डितेति तस्याः कथाश्चरीराणि भूयांसि ॥ ४४ ॥

सुगमं न वरम्। तस्याः कथाशरीराणि भूयांसि । तेन् विप्रलब्धां कलहान्तरिते अत्रान्तर्भूते । तल्रक्षणं चेदम् । यथा—'यस्या दूर्ती प्रियः प्रेक्ष्य दत्त्वा संकेतमेव वा । नागतः कारणेनेह विप्रलब्धा तु सा स्मृता ॥ ईर्ष्यां कलहनिष्कान्तो यस्या नागच्छति प्रियः । सामर्षवशसंतप्ता कलाहान्तरिता मता ॥' एवंविधानि संविधानकवशाद्भ्यांसि कथाशरीराणि तस्या भवन्ति । तत्रश्च यदुक्तं भरतेन यथा—'तत्र वासकसज्जा च विरहोत्कण्ठितापि च । स्वाधीनभर्तृका चापि कलहान्तरिता तथा ॥ खण्डिता विप्रलब्धा च तथा प्रोषितभर्तृका । तथाभिसारिका चैव इस्यष्टौ नायिकाः स्मृताः ॥' तदन्त्रापि संगृहीतम् ॥

स्वाधीनपतिप्रोषितपतिकयोर्लक्षणमाह—

यस्याः पितरायत्तः कीडासु तया समं रतौ मुदितः । सा स्यात्स्वाधीनपती रितमण्डनलालसासक्ता ॥ ४५ ॥ सा स्यात्प्रोषितपितका यस्या देशान्तरं पितर्योतः । नियतानियताविधको यास्यति यास्येत्यपैष्यति च ॥ ४६ ॥

सुगमम् ॥

अथाध्यायमुपसंहरत्रन्यथाकरणनिषेधमाह—

इति कथितमशेषं लक्षणं नायकानामनुगतसचिवानां हीनमध्योत्तमानाम् ।
अतिरसिकतयेदं नान्यथा जातु कुर्यात्कविरविहतचेताः साधुकाव्यं विधित्सन् ॥ ४७॥

प्रकटार्थमेव ॥

इति श्रीरुद्रटकृते काव्यालंकारे नमिसाधुविरचितटिप्पणसमेतो द्वादशोऽध्यायः समाप्तः ।

त्रयोदशोऽध्यायः ।

संभोगः संगतयोरिति वचनात्संपर्के एव नायकयोः शृङ्गारो न त्वालोकनादीत्याश-क्र्याह—

> अन्योन्यस्य सचित्तावनुभवतो नायकौ यदिद्धमुदौ । आलोकनवचनादि स सर्वः संभोगशृङ्कारः ॥ १॥

अन्योन्यस्येति । नायकौ दंपती सचित्तौ तुल्यमानसौ यदालोकनवचनोद्यानविहार-पुष्पोचयजलकीडामधुपानताम्बूलसुरतादिकं परस्परसंबन्ध्यनुभवतः स सर्वः, न तु निधुवनमात्रं संभोगराज्ञारः इति । प्रवासविप्रलम्भस्य संभोगराज्ञारत्वनिषेधार्थमाह—इ-द्रमुदाविति । प्रमुदितावित्यर्थः ॥

अथास्य संभोगश्टङ्गारस्यानुभवमाह-

तत्र भवन्ति स्त्रीणां दाक्षिण्यसेहसौकुमार्याणाम् । अविरोधिन्यश्रेष्टा देशे काले च सर्वासाम् ॥ २ ॥

तत्रेति । सुगमं न वरम् । दाक्षिण्यमनुवृत्तिः स्नेहः प्रेम । सौकुमार्ये मार्दवम् । देशो वनोद्यानादिः । कालो वसन्तसुरतादिः ॥

दयितचेष्टानुकारो नाम लीला स्त्रीणां भवतीति दर्शयितुमाह-

दयितस्य ससीमध्ये चेष्टां मधुरैर्वचोभिरुचितैस्ताः ।

लिलेतरङ्गविकारैः क्रीडन्त्यो वानुकुर्वन्ति ॥ ३ ॥

दयितस्येति । सुगमम् ॥

तत्रापि तदनुकार्ये यदनुकर्तुं शक्यते, न तूल्बणमपि । तदाह--

अनुकार्य न तु नार्या यत्प्रेरणकर्म तत्परोक्षे सा ।

अनुकुर्वती विजह्यान्माधुर्ये सौकुमार्ये च ॥ ४ ॥

अनुकार्थमिति । सुगमं न वरम् । तुरवधारणे । नैवेखर्थः ॥ चेष्टान्तराण्याह—

अपहारे वसनानां कुचकलशादिमहे रतान्ते च । अन्तर्निहितानन्दाः पुरुषेषु रुषेव वर्तन्ते ॥ ५ ॥

अपहार इति । सुगमम् ॥

समकालं निन्दन्ति त्रस्यन्ति हसन्त्यहेतु लज्जन्ति । अस्यन्त्यालिङ्गन्ति च दयितान्भृतैरिवाविष्टाः ॥ ६ ॥

समकालमिति । सुगमम्॥

पूर्वमुक्तम् 'प्राम्यलमनौचित्यं व्यवहाराकारवेषवचनानाम्' (११।६) इति तत्कचि-त्साध्वेवेति दशेयतुमाह—

समये त्वरावतीनामपदेषु विभूषणादिविन्यासः ।

भवति गुणाय विभाविततात्पर्यसोरितालिरपि ॥ ७ ॥

समय इति । सुगमम्॥

अनतुकूलाचरणं सर्वत्र दोषत्वेन प्रसिद्धम्, तस्य विशेषगुणत्वमाह—

कुर्वन्ति प्रतिकूलं रहिस च यद्यत्प्रियं प्रति प्रमदाः।

तत्तद्भुणाय तासां भवति मनोभूप्रसादेन ॥ ८॥

कुर्वन्तीति । सुगमम्॥ नवोढानां खरूपमाह-

दृष्ट्या प्रियमायान्तं तन्मनसस्तेन संवदन्त्यो वा । ममन्थजनितस्तम्भाः प्रतिहतचेष्टाश्च जायन्ते ॥ ९ ॥ किमपि प्रियेण पृष्टास्तस्याथ ददत्यसंस्तुतस्येव । साध्वससादितकण्ठ्यः स्वलितपदैरुत्तरं वाक्यैः ॥ १० ॥ यत्किमपि रहस्यतमं कर्णे कथयेत्प्रयः सखीमध्ये। शृण्वन्ति स्फारदृशस्तदुदितवनकण्टकस्वेदाः॥ ११॥ मद्नव्याकुलमनसः सकलं तस्यार्थमनवगत्यैव । हुंकारं तदिप मुहुः कुर्वन्त्यवधारयन्त्य इव ॥ १२ ॥

दृष्टेति । किमिति । यदिति । मदनेति । सुगमम् ॥

नवपरिणीता वध्वो यत्नादपनीय साध्वसं साम्ना । नीता अपि विस्नम्भं रहः सुनिर्वन्धिभी रमणैः ॥ १३ ॥ प्रेर्य प्रेर्य सखीभिनीयन्ते वासवेश्म दयितस्य। तत्संगमाभिलाषे भूयसि लज्जाहतप्रसरे ॥ १४ ॥ (युग्मम्)

[नवेति । प्रेर्येति सुगमम् ॥]

ननु किमिति सखीभिः प्रार्थनया नीयन्ते नायकः कथं हठादेव न प्रवर्तयतीत्याह-

सुकुमाराः पुरुषाणामाराध्या योषितः सदा तल्पे । तद्निच्छया प्रवृत्तः शृङ्गारं नाशयेन्मूर्खः ॥ १५ ॥

सुकुमारा इति ॥ तस्मार्तिक कर्तव्यमित्याह-

> वाग्मी सामप्रवणश्चाद्धभिराराधयेत्रारीम् । तत्कामिनां महीयो यसाच्छुङ्गारसर्वेखम् ॥ १६ ॥

वाग्मीति । सुगमम् ॥ अध्यायमुपसंहरन्कवेरुपदेशमाह—

> सुकविभिरभियुक्तैः सम्यगालोच्य तत्त्वं त्रिजगति जनताया यत्त्वरूपं निबद्धम् ।

तिद्दिमिति समस्तं वीक्ष्य कान्येषु कुर्या-त्कविरविरलकीर्तिपासये तद्वदेव ॥ १७ ॥

सुकविभिरिति । सुगमम् ॥ इति श्रीरुद्रटकृते काव्यालंकारे नमिसाधुविरचितटिप्पणसमेत-स्त्रयोदशोऽध्यायः समाप्तः ।

चतुर्दशोऽध्यायः।

अथ संभोगं व्याख्याय विप्रलम्भश्वतारं व्याचिख्यासुराह—
अथ विप्रलम्भनामा श्रृङ्गारोऽयं चतुर्विघो भवति ।
प्रथमानुरागमानप्रवासकरुणात्मकत्वेन ॥ १ ॥

अथिति । अथशब्द आनन्तर्थे । संभोगानन्तरम् । विप्रलम्भोऽयं शृङ्गारश्चतुर्विधो भवति । कथं चतुर्विध इत्याह—प्रथमानुरागादय आत्मा सहपं यस्य तद्भावस्तत्त्वं तेन हेतुना । प्रकारिनर्देशादेव चातुर्विध्ये लब्धे चतुर्विधप्रहणं चतुर्विधस्याप्यस्य गृङ्गारत्विनियमार्थम् । चतुर्विधोऽपि गृङ्गार एवायम् । केचिद्धि करुणरस एव विप्रलम्भभेदं करुण-मन्तर्भावयन्ति । तदसत् । वैलक्षण्यात् । शुद्धे हि करुणे गृङ्गारस्पर्श एव न विद्यते । करुणविप्रलम्भस्तु गृङ्गार एव । यथा कालिदासस्य—'प्रतिपद्य मनोहरं वपुः पुनरप्याविश्व तावदुरिथतः । रतिदूतिपदेषु कोकिलां मधुरालापनिसर्गपण्डिताम् ॥'

अथैषामेव यथाकमं लक्षणमाह—

आलोकनादिमात्रप्ररूढगुरुरागयोरसंप्राप्तौ । नायकयोर्या चेष्टा स प्रथमो विप्रलम्भ इति ॥ २ ॥ आलोकनेति । सुगमम् ॥ ता एव काश्चिचेष्टा आह्—

हिमसिळळचन्द्रचन्दनमृणाळकदळीदळादि तत्रैतौ । दुर्वारसारतापौ सेवेते निन्दतः क्षिपतः ॥ ३ ॥ हिमेति ग्रुगमम् ॥ अथास्य सूचकानवस्थाभेदानाह—

आदावभिलाषः स्याचिन्ता तदनन्तरं ततः सरणम् । तदनु च गुणसंकीर्तनमुद्धेगोऽथ प्रलापश्च ॥ ४ ॥ उन्मादस्तदनु ततो व्याधिर्जंडता ततस्ततो मरणम् । इत्थमसंयुक्तानां रक्तानां दश दशा श्लेयाः ॥ ५ ॥ (युग्मम्) आदाविति । उन्माद इति । सुगमम् । एताश्च दशाः कादम्बरीकथायां प्रकटाः । मरणं तु केविनेच्छन्ति दशाम् । मृतस्य हि कीदशः शृङ्गारः । येरुकं ते तु मन्यन्ते । नवमीं दशां प्राप्तस्य निरुद्यमस्य मरणमेव दशमी दशा स्यात् ततस्तामप्राप्तेन नायकेन तिन्निभ्धार्थं यतितव्यमिति दर्शनार्थं दशमी दशोक्ता ॥

अथ कस्तत्र प्रयत्न इति प्रयत्नक्रममाह-

अथ नायकोऽनुरक्तस्तस्यामर्जयित परिजनं तस्याः । उद्दिश्य हेतुमन्यं साम्ना दानेन मानेन ॥ ६ ॥ तस्य पुरतोऽथ कुर्वन्गृहीतवाक्यस्य नायिकाविषयाम् । चिरमनुरागेण कथां स्वयमनुरागं प्रकाशयित ॥ ७ ॥ तदभावे प्रव्रजिता मालाकारादियोषितो वापि । उभयपत्यितिगरः कर्मणि सम्यङ्गियुङ्के च ॥ ८ ॥ तद्द्रारेण निवेदितनिजभावो विदितनायिकाचितः । त्वरयित तामुपचारैः स्वावस्थासूचकैर्लेषैः ॥ ९ ॥ सिद्धां च तां विविक्ते दृष्ट्राथ कलाभिरिन्द्रजालेवी । योगैरसकृत्कमशो विस्नापयित प्रसङ्गेषु ॥ १०॥

गतार्थम् ॥
यदा तु सा कन्या नानेन क्रमेण प्राप्यते तदा किमित्याह—
मन्येत यदा नेयं कथमपि छभ्येत नायिका नाथात् ।

क्षीणसमस्तोपायः कन्यां स तदेति साधयति ॥ ११ ॥

मन्येतेति । सुगमं न वरम् । नाथाज्ञनकादिकात् ॥ ननु कन्यायाः स्त्रीकारकमोपदेशो न दुष्टः परदाराणां तु विरुद्ध एव महापापत्वादि-त्यत आह—

निह किना परदारा एष्टव्या नापि चोपदेष्टव्याः । कर्तव्यतयान्येषां न च तदुपायोऽभिधातव्यः ॥ १२ ॥ किं तु तदीयं वृत्तं काव्याङ्गतया सं केवलं वक्ति । आराधियतुं विदुषस्तेन न दोषः कवरत्र ॥ १३ ॥ (युग्मम्)

नेति । किमिति । सुगमम् ॥

नतु पारदारिकवृत्ताख्यानमपि न युक्तमिलाह— सर्वत एवात्मानं गोपायेदिति सुदारुणावस्थः । आत्मानं रक्षिष्यन्प्रवर्तते नायकोऽप्यत्र ॥ १४ ॥ सर्वत इति । यत्र शास्त्रे भणितं परदारा न गन्तव्यास्तत्रैवोक्तं सर्वत एवात्मानं गो-पायेदित्यस्माद्वचनात्रायकोऽप्यात्मरक्षार्थमत्र परदारेषु प्रवर्तत इति ॥

प्रथमानुराग उक्तः। अथ मानमाह-

मानः स नायके यं विकारमायाति नायिका सेर्ध्या ।

उद्दिश्य नायिकान्तरसंबन्धसमुद्भवं दोषम् ॥ १५ ॥

मान इति सुगमम्॥

दोषस्यैव सारेतरविभागानाह—

गमनं ज्यायान्दोषः प्रतियोषिति मध्यमस्तथालापः ।

आलोकनं कनीयान्मध्यो ज्यायान्स्वयं दृष्टः ॥ १६ ॥

गमनमिति । सुगमम् ॥ दोषस्यैव लिङ्गान्याह—

वसनादि नायकस्यं तदीयमार्द्रक्षतं च तस्याङ्गम् ।

दोषस्य तथा गमकं गोत्रस्खलनं सखीवचनम् ॥ १७॥ वसनादीति । सगमम् ॥

अथासौ दोषो ज्ञातस्तस्याः किं कुरुत इलाह—

देशं कालं पात्रं प्रसङ्गमवगमकमेत्य सविशिष्टम् ।

जनयति कोपमसाध्यं सुखसाध्यं दु:खसाध्यं वा ॥ १८ ॥

देशमिति । सुगमं न वरम् । यदि ज्यायांसो देशकालपात्रप्रसङ्गा भवन्यसाध्यस्तदा कोपः स्यात् । अथ मध्यास्तदा कुच्छ्रसाध्यः । अथ कनीयांसस्तदा सुखसाध्य इति ॥

अथ क एते देशादयो ज्यायांस इत्याह—

ज्वलदुज्ज्वलपदीपं कुसुमोत्करधूपसुरिम वासगृहम् ।

सौधतलं च सचन्द्रिकमुद्यानं सुरभिकुसुमभरम् ॥ १९ ॥ इति देशा ज्यायांसो मधुरजनी स्मरमहोदयः कालः।

पात्रं तु नायकौ तौ ज्यायो मध्याधमावृक्तौ ॥ २०॥ (युग्मम्)

ज्वलदिति । इतीति । सुगमं न वरम् । ताविति पूर्वोक्तनायकौ । तत्रानुकूलदिक्षणाः दिश्वतुर्धा नायकः । आत्मान्यसर्वेसक्ताश्च नायिकाः । तत्रानुकूलेन दक्षिणेन च नायकेन ज्यायस्या नायिकाया दोषः कृतोऽसाध्यः । शठेन भृष्टेन च ज्यायस्याः कृच्छ्साध्यः । शठेन च ज्यायस्याः सुखसाध्य इत्यादि चिन्त्यम् ॥

प्रसङ्गं ज्यायांसमाह—

सकलसखीपरिवृतता रत्यभिमुखता च तत्प्रशंसा च । जायेत नायिकायां यत्र ज्यायान्त्रसङ्गोऽसौ ॥ २१॥

सक्छेति । सुगमम् । मध्याधमौ तु प्रसङ्गौ खयमुन्नेयौ ॥ • तत्र प्रसक्षदोषदर्शने परिहारो नास्ति छिङ्गगम्ये त्वस्तीत्याह—

परिहारो वसनादावन्यसादागमोऽन्यदिद्मिति वा ।
परिहर्तु कृतमस्मिन्न लक्ष्यते नायिकां रमयेत् ॥ २२ ॥
तदनु त्वत्कृतमिद्मिति परिहारः पूर्वमेव वा सुरतम् ।
शब्दान्तरनिष्पत्तिर्गोत्रस्खलने तु केलिर्वा ॥ २३ ॥
अभियोज्यायां मिय वा कुपितेयमनेन हेतुना तेन ।
वक्ति सखी ते मिथ्या किलेति तद्वचिस परिहारः ॥ २४ ॥

वाक्त संखा त मिथ्या किलात तद्वचास पारहारः ॥ २४ । परिहार इति । तद्दिवति । अभियोज्यायामिति । सुगमम् ॥ अथ यतः कोपान्नायकाय कुरुते (?) तदाह—

ज्यायोभिः सह दोषो ज्यायाञ्जनयत्यसाध्यमतिकोपम् । तस्मान्म्रियते सद्यो मनस्विनी त्यजति वा पुरुषम् ॥ २५॥ ज्यायोभिरिति । सुगमम् ॥

अथास्याः कोपस्य साध्यासाध्यविभागः कथं ज्ञेय इत्याह—

दोषस्य सहायानामालोच्य बलाबलं समेतानाम् । बुध्येत कोपमस्याः सुखसाध्यं कृच्छ्साध्यं वा ॥ २६ ॥

दोषस्येति । सुगमम्

अथ जाते कोपे उपायाः प्रयोक्तव्याः, क वा के प्रयोक्तव्याः, कथं वा प्रयोक्तव्याः इत्येतदाह—

साम प्रदानभेदौ प्रणतिरुपेक्षा प्रसङ्गविश्रंशः।
अत्रैते षडुपाया दण्डस्त्विह हन्ति शृङ्गारम्॥ २७॥
दासोऽस्मि पालनीयस्तवैव धीरा बहुक्षमा त्वं च।
अहमेव दुर्जनोऽस्मित्रित्यादि स्तुतिवचः साम॥ २८॥
कालेऽलंकारादीन्दद्यादुद्दिश्य कारणं त्वन्यत्।
बन्धुमहादिकमिति यत्तद्दानं साधु छ्रव्धाद्ध॥ २९॥
तस्या गृहीतवाक्यं परिजनमाराध्य दानसंमानैः।
तेन सदोषः कोपे तां बोधयतीत्ययं भेदः॥ ३०॥
दैन्येन पादपतनं प्रणतिरुपेक्षावधीरणं तस्याः।
सहसात्युत्सवयोगो अंशः कोपप्रसङ्गस्य॥ ३१॥

मृदुरत्र यथा पूर्व सर्वेषु यथोत्तरं तथा बलवत् । साध्येत यो न मृदुना बलवांस्तत्र प्रयोक्तव्यः ॥ ३२ ॥ सुगमम् ॥ अथ प्रवासमाह—

यास्यति याति गतो यत्परदेशं नायकः प्रवासोऽसौ । एप्यत्येत्यायातो यथत्ववस्थोऽन्यथा च गृहान् ॥ ३३ ॥

यास्यतीति । सुगमं न वरम् । यथत्वेवस्थ इति ऋत्वनतिक्रमेणावस्था दशा प्रसाद्य-त्तिव्यवस्था वा यस्य स तथाभूतः । अन्यथा चेति ऋतुविवक्षामन्तरेणेस्यर्थः ॥

अथ करणमाह—

करुणः स विप्रलम्भो यत्रान्यतरो म्रियेत नायकयोः।

यदि वा मृतकल्पः स्यात्तत्रान्यस्तद्गतं प्रलपेत् ॥ ३४ ॥

करुण इति । सुगमं न वरम् । नायको म्रियते नायिका वा, तथा नायको मृतकल्पो नायिका वा भवतीति चत्वारः प्रकाराः ॥

अथ यस्तत्रैको जीवति तस्य सदशचेष्टो जनो भवतीत्याह—

सर्वेष्वेषु जनः स्यात्म्रस्तावयवो विचेतनो ग्लानः ।

अच्छिन्ननयनसिक्छः सततं दीर्घोष्णनिःश्वासः ॥ ३५ ॥

सर्वेष्विति । सुगमं न वरम् । सर्वेष्विति चतुष्वेषि करूणप्रकारेष्विति रसोत्पत्तिश्च विभागभावानुभावसंयोगाद्भवति । तत्र शृङ्गारे विभागः संभोगविप्रलम्भादिकः । भावस्तु स्थायी रतिः । इतरस्तु निर्वेदादिः । अनुभावस्तु 'तत्र भवन्ति स्नीणाम्' (१३।२) इसा-दिनोक्तः । एवं वीरादिष्विप योज्यम् ॥

अन्योन्यान्रक्तपुंनार्योः शृङ्गारोऽन्यथात्वे तु शृङ्गाराभास इलाह—

शृङ्गाराभासः स तु यत्र विरक्तेऽपि जायते रक्तः।

एकस्मिन्नपरोऽसौ नाभाष्येषु प्रयोक्तव्यः ॥ ३६ ॥

रुरङ्गाराभास इति । सुगमं न वरम् । आभाष्येषूत्तमेष्वसौ न प्रयोक्तव्यः ॥

अथात्र रीतीनामनुप्रासवृत्तीनां चावसरे विषयविभागमाह—

इह वैदर्भी रीतिः पाञ्चाली वा विचार्य रचनीया ।

मधुराललिते कविना कार्ये वृत्ती तु शृङ्गारे ॥ ३७ ॥

इहेति । सुगमम् ॥

अथाध्यायमुपसंहरन्सर्वरसेभ्यः शृङ्गारस्य प्राधान्यं प्रचिकदयिषुराह—

अनुसरति रसानां रस्यतामस्य नान्यः

सकलमिद्मनेन व्याप्तमाबालवृद्धम् ।

तदिति विरचनीयः सम्यगेष प्रयता
 द्भवति विरसमेवानेन हीनं हि काव्यम् ॥ ३८॥

अनुसरतीति । सुगमम् ॥

इति श्रीरुद्रटकृते काव्यालंकारे निमसाधुविरचितटिप्पणसमेत-श्रतुर्दशोऽध्यायः समाप्तः ।

### पश्चदशोऽध्यायः।

राङ्गारं व्याख्यायाधुना वीरादीनां विभागभावानुभावलक्षणं कारणत्रयं तथा नायका-नायकगुणांश्व प्रत्येकं क्रमेणाह—

> उत्साहात्मा वीरः स त्रेधा युद्धधर्मदानेषु । विषयेषु भवति तस्मिन्नक्षोभो नायकः ख्यातः ॥ १ ॥ नयविनयवलपराक्रमगाम्भीर्योदार्यशौर्यशौर्यशौर्यः । युक्तोऽनुरक्तलोको निर्व्यूढभरो महारम्भः ॥ २ ॥

उत्साहात्मेति । नयेति । गतार्थे न वरम् । उत्साहः स्थायी भावः । धर्मदानयुद्धल-क्षणं च विषयत्रयं विभागः । नायकगुणा एवानुभावः । तेजो रणे च सामर्थ्यं वलम् । रिपूणां वलादाकमणं पराक्रमः । गाम्भीर्थमलब्धमध्यता । 'दानमभ्युपपत्तिश्च तथा च प्रियभाषणम् । खजनेऽथ परे वापि तदौदार्थे प्रचक्षते ॥' समरैकत्वं शौर्यम् । सल्यपि ल्यागकारणे योग्यकार्यस्थाल्यागः शौटीर्थम् । धैर्थमिल्यर्थः ॥

अथ करण:---

करुणः शोकप्रकृतिः शोकश्च भवेद्विपत्तितः प्राप्तेः । इष्टस्यानिष्टस्य च विधिविहतो नायकस्तत्र ॥ ३ ॥ अच्छित्रनयनसिललप्रलापवैवर्ण्यमोहनिर्वेदाः । क्षितिचेष्टनपरिदेवनविधिनिन्दाश्चेति करुणे स्युः ॥ ४ ॥

करुण इति । अच्छित्रेति । सुगमं न वरम् । शोकः स्थायिमावः । इष्टानिष्टविपत्ति-प्राप्ती विभागः । अच्छित्रनयनाश्रुप्रमृतिरनुभावः ॥

अथ बीमत्सः—

भवति जुगुप्साप्रकृतिबींभत्सः सा तु दर्शनाच्छ्वणात् । संकीर्तनात्त्रथेन्द्रियविषयाणामत्यह्यानाम् ॥ ५ ॥ हृष्ठेखननिष्ठीवनमुखकूणनसर्वगात्रसंहाराः । उद्वेगः सन्त्यसिन्गाम्भीर्यान्नोत्तमानां तु ॥ ६ ॥ भवतीति । हदिति । सुगमं न वरम् । जुगुप्सा स्थायिभावः । विभागस्त्वहृयदर्श-नादिः । अनुभावो हृक्षेखनादिः । हृक्षेखनं हृदयकम्पः ॥

अथ भयानक:--

संभवति भयप्रकृतिभैयानको भयमतीव घोरेभ्यः । शब्दादिभ्यस्तस्य च नीचस्त्रीबालनायकता ॥ ७॥ दिकप्रेक्षणमुखशोषणवैवर्ण्यस्वेदगद्भदत्रासाः । करचरणकम्पसंत्रममोहाश्च भयानके सन्ति ॥ ८॥ संभवतीति । दिगिति । सुगमं न वरम् । भयं स्थायिभावः । घोरशब्दादिर्विभागः । दिक्षेक्षणादिरसुमावः ॥

अथाद्धतः—

स्यादेष विस्मयात्मा रसोऽद्धतो विस्मयोऽप्यसंभाव्यात् । स्वयमनुभूतादर्थादनुभूयान्येन वा कथितात् ॥ ९ ॥ नयनविकासो बाष्पः पुलकः स्वेदोऽनिमेषनयनत्वम् । संभ्रमगद्भदवाणीसाधुवचांस्युत्तमे सन्ति ॥ १० ॥

स्यादिति । नयनेति । मुगमं न वरम् । विस्मयः स्थायिभावः । विभागश्चासंभवि । अनुभावो नयनविकासादिः ॥

अथ हास्यः---

हास्यो हासप्रकृतिर्हासो विकृताङ्गवेषचेष्टाभ्यः ।
भवति परस्थाभ्यः स च भूझा स्त्रीनीचबालगतः ॥ ११ ॥
नयनकपोल्लविकासी किंचिल्लक्ष्यद्विजोऽप्यसौ महताम् ।
मध्यानां विवृतास्यः सशब्दबाष्पश्च नीचानाम् ॥ १२ ॥
हास्य इति । नयनेति । सुगमं न वरम् । हास्यः स्थायिभावः विभावस्तु विकृताङ्गवेषादिः । अनुभावो नयनकपोल्लविकासादिः ॥

लय रौद्रः— रौद्रः क्रोधप्रकृतिः क्रोधोऽरिकृतात्पराभवाद्भवति । तत्र सुदारुणचेष्टः सामर्षो नायकोऽत्युद्रः ॥ १३ ॥ तत्र निजांसस्फालनविषमञ्जकृटीक्षणायुषोत्क्षेपाः । सन्ति स्वशक्तिशंसाप्रतिपक्षाक्षेपदलनानि ॥ १४ ॥

रौद्र इति । तत्रेति । सुगमं न वरम् । क्रोधः <sup>स्था</sup>यिभावः । विभावो रिपुकृतपराभ-वादिः । अनुभावो निजांसास्फालनादिः ॥ अथ शान्तः-

सम्यग्ज्ञानप्रकृतिः शान्तो विगतेच्छनायको भवति । सम्यग्ज्ञानं विषये तमसो रागस्य चापगमात् ॥ १५ ॥ जन्मजरामरणादित्रासो वैरस्यवासना विषये । सुखदुःखयोरनिच्छाद्वेषाविति तत्र जायन्ते ॥ १६ ॥

सम्यगिति । जन्मेति । सुगमं न वरम् । सम्यग्ज्ञानं स्थायिभावः । विभावस्तु शब्दा-दिविषयस्बरूपम् । अनुभावो जन्मादित्रासादयः । कैश्विच्छान्तस्य रसत्वं नेष्टम् । तद-बुक्तम् । भावादिकारणानामत्रापि विद्यमानत्वात् । एवं प्रेयोरसेऽपि द्रष्टव्यमिति ॥

अथ प्रयान्-

स्नेहम्कृतिः प्रेयान्संगतशीलार्यनायको भवति । स्नेहस्तु साहचर्यात्पकृतेरुपचारसंबन्धात् ॥ १७॥ निर्व्याजमनोवृत्तिः सनमसद्भावपेशलालापाः । अन्योन्यं प्रति सुहृदोर्व्यवहारोऽयं मतस्तत्र ॥ १८॥ प्रस्यन्दिप्रमदाश्चः सुस्निग्धस्फारलोचनालोकः । आर्द्रोन्तःकरणतया स्नेहपदे भवति सर्वत्र ॥ १९॥

सुगमं न वरम् । स्नेहः स्थायिभावः । विभावः साहचर्यादिः । अनुभावः प्रस्यन्दिप्र-मदाश्रुप्रस्तिः ॥

अथ वीरादिषु रीतिनियममाह—

वैदर्भीपाञ्चाल्यो प्रेयसि करुणे भयानकाद्धतयोः । लाटीयागौडीये रौद्रे कुर्याचथीचित्यम् ॥ २० ॥

बैदर्सीति । प्रेयःकरुणभयानकाद्भृतेषु चतुषु रसेषु वैदर्भी पाञ्चली चेति रीतिद्वयं कुर्यात् । तथा राहे रसे लाटीया गाँडिया च कर्तव्या । शेषरसेषु न रीतिनियमः । सर्वा अपि कथं कार्या इलाह—यथौचिल्यमिति । औचिल्यं रसल्यूपपरिपोषः । तदनतिक-मेणेल्यथः । रसानामळंकाराणां च ळक्षणस्य मात्रयापि न्यूनत्वे तदाभासता बोद्धव्या ॥ अध्यायसुपसंहरंस्तद्वनाकममाह—

एते रसा रसवतो रमयन्ति पुंसः
सम्यग्विभज्य रचिताश्चतुरेण चारु ।
यस्मादिमाननिधगम्य न सर्वरम्यं
काव्यं विधातुमलमत्र तदाद्वियेत ॥ २१ ॥

एत इति । एते रसाः, सम्यग्विभज्य चतुरेण कविना चार यथा अवति तथा स्विताः सन्तो रतिकान्युंसो रमयन्ति यस्मात् । तथेमाननधिमम्याविज्ञाय सर्वथा रम्यं काव्यं विभातुं कविनीलं न समर्थः । तत्तसाद्त्रैतेष्वादियेताद्रं कुर्यात् ॥

इति श्रीख्द्रटकृते काव्यालंकारे नमिसा<del>धुनिरनितटिपणसमे</del>तः

पत्रदशोऽध्यायः समाप्तः ।

### षोडशोऽध्यायः।

'नजु काव्येन क्रियते सरसानामवनमञ्जतुर्वेगैं' (१२।१) इत्युक्तम्' तत्र कश्चतुर्वेगैः कथं च तं रसेः सह निवझीयादिलाह—

जगति चतुर्वर्गे इति रूयातिर्धर्मार्थकाममोक्षाणाम् । सम्यक्तानभिद्ध्याद्रससंमिश्रान्यवन्धेषु ॥ १ ॥

जगतीति । सुगमम् ॥

प्रबन्धेष्वत्युक्तम्, अथ के ते प्रबन्धाः कियन्तो वेत्येतन्मुखेन महाकाव्यादिलक्षणं वक्तुमाह—

> सन्ति द्विषा प्रवन्धाः काव्यकथारूयायिकादयः काव्ये । उत्पाचानुत्पाचा महल्लघुत्वेन भूयोऽपि ॥ २ ॥

सन्तीति । द्विधा प्रबन्धाः सन्ति । प्रबध्यते नायकचरितमेतेष्विति इत्वा । के च ते । काव्यकथाख्यायिकादय इति । आदिष्रहणं कुछकनाटकायर्थे । क ते प्रबन्धाः । काव्ये कविकर्मणि । कथम् । द्विधा । उत्पाद्यानुत्पाद्यभेदाद । तथा महन्नष्ठत्वेन भूयोऽपि पुनरिप । उत्पाद्य महान्तो लघवश्रानुत्पाद्या महान्तो लघवश्रेल्पर्यः ॥

अथोत्पाद्यलक्षणमाह--

तत्रोत्पाद्या येषां शरीरमुत्पादयेत्कविः सक्छम् । कल्पितयुक्तोत्पर्ति नायकमपि कुत्रचित्कुर्यात् ॥ १ ॥

तत्रेति । तत्र काव्यादिषु मध्ये उत्पाद्यास्ते येषां शरीरमितिवृत्तं सकलं कविकृत्पाद्-येत् । नायकं प्रसिद्धं गृहीत्वा तद्यवहारः सर्वे एवापूर्वो यत्र निवध्यत इत्यर्थः । यथा माघकाव्ये । प्रकारान्तरमाह—कल्पिता युक्ता घटमानोत्पत्तिर्थस्य तमित्थंभूतं नायकमपि कृत्रवित्कुर्यात्, आस्तामितिवृत्तम् । अत्र च तिलैकम् करी वाणकथा वा निद्र्शनम् ॥ अथानुत्पाद्यलक्षणमाह—

> पञ्जरमितिहासादिप्रसिद्धमिललं तदेकदेशं वा । परिपूरयेत्लवाचा यत्र कविस्ते त्वनुत्पाद्याः ॥ ४ ॥

१. तिलकमझरीकथा धनपालकविप्रणीता, बाणकथा तु कादम्बरी सुप्रसिद्धैवः

CONSTR. 25

पष्तरमिति । तेषु काव्यादिमध्ये तेऽनुत्पाद्याः, येषां पत्तरं क्रथाशरीरमितिलं सर्वमि-तिहासादिप्रसिद्धं रामायणादिकथाप्रसिद्धं कविः खवाचा परिपूरयेत् । वदेदित्यर्थः । यथौर्जुनचरिते । अथवा तदेकदेशं वा, इतिहासाधेकदेशं वा खवाचा यत्र पूरयेत्तद्प्यनु-त्पाद्यम् । यथा किरातार्जुनीयं काव्यम् ॥

अथ महान्तः--

तत्र महान्तो येषु च विततेष्वभिधीयते चतुर्वगः ।

, सर्वे रसाः क्रियन्ते काव्यस्थानानि सर्वाणि ॥ ५ ॥

तत्रेति । सुगमं न वरम् । काव्यस्थानानि पुष्पोचयजलकीडादीनि भण्यन्ते ॥

अथ लघवः—

ते लघवो विज्ञेया येष्वन्यतमो भवेचतुर्वर्गात् । असमग्रानेकरसा ये च समग्रैकरसयुक्ताः ॥ ६ ॥

त इति । सुगमं न वरम् । ते मेघदूतादयो लघवः महान्तस्तु शिशुपालवधादयः॥ अथानुत्पादोषु पुराणादिकमेणैवेतिवृत्तनिवन्धः, केवलं तत्र कविः स्ववाचा चतु-वर्गरसकाव्यस्थानवर्णनं नमस्कारपूर्वकं करोतीति न तद्विषयनिवन्धोपदेशो जायते । ये पुनरुत्पाद्यास्त्र कथं निवन्ध इत्यनुपदिष्टं न ज्ञायतं इति तन्निवन्धकमोपदेशमाह—

तत्रोत्पाद्ये पूर्व सत्रगरीवर्णनं महाकाव्ये ।
कुर्वीत तदनु तस्यां नायकवंशपशंसां च ॥ ७ ॥
तत्र त्रिवर्गसक्तं समिद्धशक्तित्रयं च सर्वगुणम् ।
रक्तसमस्तप्रकृतिं विजिगीषुं नायकं न्यस्येत् ॥ ८ ॥
विधिवत्परिपाळयतः सकळं राज्यं च राजवृत्तं च ।
तस्य कदाचिदुपेतं शरदादिं वर्णयेत्समयम् ॥ ९ ॥
स्वार्थे मित्रार्थे वा धर्मादिं साधियण्यतस्तस्य ।
कुल्यादिष्वन्यतमं प्रतिपक्षं वर्णयेद्धणिनम् ॥ १०॥
स्वरात्तद्द्ताद्वा कुर्तोऽपि वा श्रुण्वतोऽरिकार्याणि ।
कुर्वीत सदिस राज्ञां क्षोमं कोधेद्धचित्तगिराम् ॥ ११ ॥
संमन्त्र्य समं सचिवैर्निश्चित्य च दण्डसाध्यतां शत्रोः ।
तं दापयेत्प्रयाणं दृतं वा प्रेषयेन्मुखरम् ॥ १२ ॥

अर्जुनचरितमानन्दवर्धनाचार्यकृतं प्राकृतकाव्यम्

अथ नायकप्रयाणे नागरिकाक्षोभजनपदादिनदीः ।
अटवीकाननसरसीमरुजलिषिद्वीपभुवनानि ॥ १३ ॥
स्कन्धावारिनवेशं क्रीडां यूनां यथायथं तेषु ।
रव्यस्तमयं संघ्यां संतमसमथोदयं शिशनः ॥ १४ ॥
रजनीं च तत्र यूनां समाजसंगीतपानशृङ्कारान् ।
इति वर्णयेत्प्रसङ्कात्कथां च भूयो निबन्नीयात् ॥ १५ ॥
प्रतिनायकमपि तद्वत्तदिभमुखममुष्यमाणमायान्तम् ।
अभिद्घ्यात्कार्यवशान्तगरीरोधस्थितं वापि ॥ १६ ॥
योद्धव्यं प्रातरिति प्रबन्धमधुपीति निश्चि कलत्रेभ्यः ।
स्ववधं विशङ्कमानानसंदेशान्दापयेत्सुभटान् ॥ १७ ॥
संनद्य कृतव्युहं सविस्मयं युध्यमानयोरुभयोः ।
कृच्छ्रेण साधु कुर्योदभ्युद्यं नायकस्यान्ते ॥ १८ ॥

गतार्थं न वरम् । कुल्यादिष्विति कुल्यो गोत्रजः । आदिशब्दात्कृत्रिमादिः । तथा संमन्न्य निश्चित्य चेल्यत्रान्तर्भूतः कारितार्थों द्रष्टव्यः । अन्यथा भिन्नकर्तृकत्वात्क्त्वा न स्यात् । नायकमुखेन कविरेव मन्त्रयते निश्चिनोति चेति केचित् । तथा नयः सरितः । अटवी निर्जनो देशः । काननमुद्यानवनम् । सरस्यो महान्ति सरांसि । मर्शनिर्जलो देशः । द्वीपं जलमध्यस्थभूप्रदेशः । मुवनानि लोकान्तराणि । तथा यूनां दंपतीनां कीडा । सा च वनेषु कीडा, नदीषु जलकेलिः, अटव्यां विहार इत्यादिका । तथा यूनां समाजः संगमः । संगीतं गेयम् । पानकं सरकम् । श्वज्ञारः स्रुरतादिः । तथा कल्त्रेभ्यः समयान्संदेशान्त्रदापयेत् । कथं दापयेत् । प्रबन्धेन मधुपीतिमधुपानं यत्र कर्मणि । मधुपानमिष कृत् इत्याह् योद्ध्यं प्रातरिति । तथा नायकस्येति नायकस्यैन विजयं कुर्यात्र विपक्षन्स्येति सूचनार्थम् ॥

अथ किमयं प्रबन्धोऽनवच्छेद एव कर्तव्यो नेलाह— सर्गाभिधानि चासिन्नवान्तरप्रकरणानि कुर्वीत । स्टेनिन्टे संधीनिप संस्क्रिष्टांस्तेषामन्योन्यसंबन्धात् ॥ १९ ॥

सर्गेति । सुगमं न वरम् । सर्गाभिधानि सर्गनामकानि । यतः 'सर्गबन्धो महाकाव्यम्' इत्युक्तम् । तथा संधीन्मुखप्रतिमुखगभिविमक्षैनिबहणाख्यान्मरतोक्तान्सुन्छिष्टान्सुरचना-न्कुर्वात । कथं तथा ते स्युरिखाह—अन्योन्यसंबन्धादिति ॥

महाकाव्यलक्षणमाख्याय कथालक्षणमाह—

श्लोकैर्महाकथायामिष्टान्देवान्ग्रूस्त्रमस्कृत्य । संक्षेपेण निजं कुलमभिद्ध्यात्वं च कर्तृतया ॥ २०॥

श्लोकैरिति । सुगमं न वरम् । संक्षेपेण निजं कुलमिन्द्ध्यात् । न लाख्यायिकाया-मिन निस्तरेण । सं चेति चकारोऽनुक्तसमुख्ये । तेन सुजनखलसुतिनिन्दादिकं चा-भिद्ध्यादिति सूच्यते ॥

ततश्च-

सानुप्रासेन ततो भूयो लघ्नक्षरेण गद्येन । रचयेत्कथाशरीरं पुरेव पुरवर्णकप्रभृतीन् ॥ २१ ॥

साजुप्रासेनेति । सुगमं न वरम् । भूयो लघ्यक्षरेण ॥

प्रकारान्तरमाह—

आदौ कथान्तरं वा तस्यां न्यस्येत्मपश्चितं सम्यक् । लघु तावत्संघानं प्रकान्तकथावताराय ॥ २२ ॥

आदाविति । गतार्थे न वरम् । लघु तावत्संधानं लाघवयुक्तं संधानं यत्र कथान्तरे। अथवादौ तावत्कथान्तरं न्यस्येत् । ततो लघु शीघ्रं प्रकान्तकथावताराय संधानमिति । यथा कादम्बर्याम् ॥

तथा---

कन्यालाभफलां वा सम्यग्विन्यस्तसकलशृङ्गाराम् । इति संस्कृतेन कुर्यात्कथामगद्येन चान्येन ॥ २३ ॥

कन्यति । वाशब्दः पक्षान्तरसूचकः । तेन राज्यलाभादि फलमपि किचित् । सम्य-ग्विन्यस्तसकलग्रङ्गारामित्यनेन ग्रङ्गारस्तत्र प्राधान्येन निवन्धनीय इत्युक्तं भवति । इ-स्येवं संस्कृतेन कथां कुर्यात् । अन्येन प्राकृतादिभाषान्तरेण स्वगग्रेन गाथाभिः प्रभूतं कुर्यात् । चकाराद्वयमपि किंचिदित्यर्थः ॥

आख्यायिकालक्षणमाह-

पूर्ववदेव नमस्क्रतदेवगुरुनोंत्सहेत्स्थितेष्वेषु ।
कान्यं कर्तुमिति कवीन्शंसेदाख्यायिकायां तु ॥ २४ ॥
तद्तु नृपे वा भक्तिं परगुणसंकीर्तनेऽथवा व्यसनम् ।
अन्यद्वा तत्करणे कारणमक्किष्टमभिद्दध्यात् ॥ २५ ॥
पूर्ववदिति । तदन्विति । सुगमम् ॥

आस्यायिकाया एव लक्षणशेषमाह-

अथ तेन कथैव यथा रचनीयाख्यायिकापि गद्येन । निजवंशं खं चास्यामभिद्घ्यात्र त्वगद्येन ॥ २६॥

अथेति । एवोऽभिन्नक्रमे । ततश्रायमर्थः — अथ तेन कविना यथैव कथास्यायिकापि तथैव गयेन रचनीया । तुरवधारणे । ततो निजवंशमात्मानं च गयेनैवास्यामभिद्ध्यात्। यथा हर्षचिरते ॥

अपि च--

कुर्यादत्रोच्छ्वासान्सर्गवदेषां मुखेण्वनाद्यूनाम् (१) ।
द्वे द्वे चार्ये श्विष्टे सामान्यार्थे तदर्थाय ॥ २०॥
कुर्यादिति । सुगमं न वरम् । तदर्थाय प्रस्तुतार्थसूचनाय ॥
संश्यशंसावसरे भवतो मृतस्य वा परोक्षस्य ।
अर्थस्य भाविनस्तु प्रत्यक्षस्यापि निश्चितये ॥ २८॥
संश्यितुः प्रत्यक्षं स्वावसरेणैव पाठयेत्कंचित् ।
अन्योक्तिसमासोक्तिश्चेषाणामेकमुभयं वा ॥ २९॥
तत्र च्छन्दः कुर्यादार्यापरवक्त्रपुष्पितामाणाम् ।
अन्यतमं वस्तुवशाद्यवान्यन्माहिनीपायम् ॥ ३०॥

संशयेति । संशयितुरिति । तत्रेति । वर्तमानस्यातीतस्य च परोक्षस्य भाविनस्तु अलक्षस्यापि संदेहकथनावसरे सति निश्वयाय कंचित्प्राणिनमवसरेणैवान्योक्तिसमासो-किन्नेष्ठाणां मध्यादेकसुभयं वालंकारं पाठयेत् । तत्र चार्योदिच्छन्दः कुर्यात् ॥

एवं काव्यादित्रयस्य लक्षणान्याख्याय तच्छेषमाह—

साभिपायं किंचिद्विरुद्धिमव वस्तुसत्त्रसङ्ग्रेन । अन्तः कथाश्च कुर्यात्रिष्वप्येषु प्रवन्धेषु ॥ ३१॥

साभिप्रायमिति । सुगमं न वरम् । विरुद्धमिव न तु विरुद्धम् । त्रिष्वपीति काव्य-क्यास्यायिकासु ॥

कुर्योदभ्युदयान्तं राज्यअंशादि नायकस्यापि । अभिद्ध्यादेषु तथा मोक्षं च युनिमसक्केन ॥ ३२ ॥

सुगमम् ॥

अथ लघूनां काव्यादीनां लक्षणमाह---

कुर्यात्सुद्रे काव्ये खण्डकथायां च नायकं सुर्खिनम् । आपद्गतं च भूयो द्विजसेवकसार्थवाहादिम् ॥ ३३ ॥ अत्र रसं करुणं वा कुर्यादथवा प्रवासशृङ्गारम् ।

प्रथमानुरागमथवा पुनरन्ते नायकाभ्युद्यम् ॥ ३४ ॥ स्रुगमम् ॥

अथ किमेतह्रक्षणं सर्वेषामि काव्यादीनां सामान्यं स्यानेत्याह—

नैतदनुत्पाचेषु तु तत्र हाभिघीयते यथावृत्तम् । अरुपेषु महत्सु च वा तद्विषयो नायमुपदेशः ॥ ३५ ॥

अरम् ॥ सुगमम् ॥

अय काव्यकथाख्यायिकादय इत्यत्रादिप्रहणसंग्रहीतं दर्शयितुमाह—
अन्यद्वर्णकमात्रं प्रशस्तिकुलकादिनाटकाद्यन्यत् । अस्य ।
काव्यं तद्वहुभाषं विचित्रमन्यत्र चाभिहितम् ॥ ३६ ॥

अन्यदिति । सुगमं न वरम् । तत्र यस्यामीश्वरकुलवर्णनं यशोर्थे कियते सा प्रशस्तिः । यत्र व पश्चादीनां चतुर्दशान्तानां श्लोकानां वाक्यार्थः परिसमाप्यते तत्कुलकम् । आदिश्रहणादेकस्मिञ्छन्दसि वाक्यसमाप्तौ मुक्तकम्, द्वयोः संदानितकम्, त्रिषु विशेषकम्, चतुर्षु कालापकम् । तथा मुक्तकानामेव प्रषट्कोपनिबन्धः पर्याययोगः कोषः । तथा बहूनां
छन्दसामेकवाक्यत्वे तद्वाक्यानां च समूहावस्थाने परिकथा । भूयोऽप्याह्—नाटकायन्यदिति । अत्र भरतायभिहितम् । नाटकादीत्यत्रादिशब्दात्राटकप्रकरणे हामृगसमवकारमाणव्यायोगिहमवीथीप्रहसनादिसंग्रहः । तद्वहुभाषं च बह्वीभिर्भाषाभिर्निवध्यते । विचित्रं च । नानासंधिसंध्यङ्गाभिनयादियुक्तत्वादिति ॥

महाकाव्यादिलक्षणमभिधायेदानीं काव्यगुणातिशयविवक्षायां मा कश्चिदसंभवि वोच-दिति तन्निषेधार्थमाह—

कुरुशैलाम्बुनिधीनां न ब्र्याङङ्घनं मनुष्येण । विकास किल्पा समझीपावनिक्रमणम् ॥ ३७॥ । इन्हें किल्पा क

नतु भरतहनूमत्प्रमृतीनां सर्वमेतच्छूयते, ततश्च यथा तेषां तथान्यसापि भविष्यतीति को दोष इत्याह— । शिष्ट्रकृष्टाक् होतालंकार के नाम हुन्हांका

येऽपि। तुः बङ्घितवन्तो। भरतपाया कुलाचलाम्बुनिधीन् । विकास सङ्गादासन्विमानानि ॥ ३८ ॥

य इति । सुगमं न ब्ररम् । सुराद्विमुख्यैः सुराद्विप्रधानैः । आद्शिब्द्वित्सिद्धविद्याधर-किनरगन्धर्वादिसंप्रहः ॥

नतु च सत्त्वचित्तादिहीनत्वान्मनुष्याणां कथं सुरादिभिः सह सङ्गोऽपीखाह— शक्तिश्च न जात्वेषामसुरादिवधेऽधिका सुरादिभ्यः । आसीत्ते हि सहाया नीयन्ते सामरैः समिति ॥ ३९॥ शक्तिरिति । सुगमं न वरम् । चशब्दो हेतौ ॥ भूयोऽप्याह—

दारिद्यव्याधिजराशीतोष्णाद्यद्भवानि द्वःखानि । बीभत्सं च विद्ध्यादन्यत्र न भारताद्वर्षात् ॥ ४०॥ दारिद्येति । सुगमं न वरम् । भारतं भरतक्षेत्रम् ॥ अन्यत्र त्विलावृतादौ कुतो न विदध्यादिखाह—

वर्षेष्वन्येषु यतो मणिकनकमयी मही हितं सुरुभम् । विगताधिव्याधिजराद्वन्द्वा लक्षायुषो लोकाः ॥ ४१ ॥

वर्षेष्विति । सुगमं न वरम् । द्वन्द्वानि शीतोष्णादीनि ॥ अथ शास्त्रपरिसमाप्तिमङ्गलार्थे देवताः संकीर्तयनाह—

> जयित जनमनिष्टादुद्धरन्ती भवानी जयित निजिवभूतिव्याप्तविश्वो सुरारिः । जयित च गजवक्त्रः सोऽत्र यस्य प्रसादा-दुपशमित समस्तो विष्ठवर्गोपसर्गः ॥ ४२ ॥

जयतीति । सुगमम् ॥


एवं रुद्रटकाव्यालंकृतिटिप्पणकित्यनात्पुण्यम् । यद्वापि मया तस्मान्मनः परोपकृतिरति भूयात् ॥ थारापद्रपुरीयगच्छितिलकः पाण्डिलसीमाभव-त्सूरिभूतिगुणैकमन्दिरमिह श्रीशालिभद्राभिधः । तत्पादाम्बुजषद्रपदेन नमिना संक्षेपसंप्रेक्षिणः पुंसो सुग्धियोऽधिकृत्य रचितं सिष्टप्पणं लघ्वदः ॥ अज्ञानाद्यद्वितथं विवृतं किमपीह तन्महामितिभिः । संशोधनीयमिखलं रचिताज्ञलिरेष याचेऽहम् ॥ सहस्रत्रयमन्यूनं प्रन्थोऽयं पिण्डितोऽस्तिलः । द्वात्रिशदक्षरश्चोकप्रमाणेन सुनिश्चितम् ॥ वश्चविश्वतिसंयुश्चेरैकादशसमाशतैः (१९२५) । विश्ववात्सम्तिश्चन्तैः प्राष्ट्रपदि समर्थितम् ॥

इति श्रीरुद्रटकृते काव्यालंकारे नमिसाधुविरचितटिप्पणसमेतः षोडशोऽध्यायः समाप्तः ।


समाप्तीऽयं प्रन्थः।

१ खड़बन्धः (१ लोकी ६।७)	रमुसलबसः(श्लोकः८)
्जा दि मेदिस्याद मा रामाणांश	मा धीः
सी थ	या व
श्रियांबाधितसंभ्र मा ) नानतानांसंघट्टः   श्र   पा ण   रि	नं ष म हि
र श ह क	हा म
ति ग द मे	्रा ( च सा
त भ सं मु नि स्वे	या था
वा रा स्त सा	तं य   ल ला
ब्य र र रं	स ली
रा ह	जा जा


# ३धनुर्बन्धः (श्लोकः ९)



## ४ शरबन्धः (श्लोकः १०) ५ शूलबन्धः (श्लोकः ११) वी ষ हि दे म स्तु तां वा सि शि क लो न दे कर के क के हैं। स्ट्रिंग स षं रु प ना न सा सा ज ग बा रा घो मु दा The same of the sa ड्र-ता म्



टचक्रबन्धः (श्लोकाः ६,७,८,९,१०, ११, १२, १३)



## ९रथपदपाठः (श्लोकः १४) १० तुरगपदपाठः (श्लोकः १५)

জ	ती	क्षि	ता	सः	4	श्च	के
या	य	मा	म	म	मा	प्र	या
म	हि	षं	पा	बु	वे	भी	री
सा	य	ता	सि	सि	ता	य	सा

<b>a</b>	दा	ब्र	न	ग	भ	ट	य
से	न	, ,		स्त्री			ढी
त दी			व ना	ञ ना		घ ली	ब ही
म ना	_		ट स्री	म हे	च ना	1 2	ठ <b>ना</b>
	ण <b>डी</b>		छ ना	ल <b>ना</b>	ड ना	फ ना	ड <b>ही</b>

## १० गजपदपाठः(श्लोकः१६) १२ अर्धभ्रमः (श्लोकः१८)

 ये
 ना
 ना
 धी
 ना
 वा
 धी
 रा
 जन्


 ना
 धी
 ना
 रा
 जन्

 किं
 ना
 ना
 रा
 ना
 कं
 रा
 ने
 ने

 ना
 रा
 कं
 ते
 रा
 ने
 ने
 जः

स	₹	सा	या	रि	वी	रा	छी	
र	100		व्या			श्व	रा	
सा	नः	पा	या	द	रं	दे	वी	-
या	व्या	या	ग	म	द	ध्य	रि	-

# १३ मुरजबन्धः (श्लोकः १९)



# १४ सर्वतोभद्रम् (श्लोकः २०)

र	सा	सा	र	र	सा	सा	र
सा	य	ता	क्ष	क्ष	ता	य	सा
सा	ता	वा	त	त	वा	ता	सा
र	क्ष	त	स्त्व	स्त्व	त	क्ष	र
र	क्ष	त	स्त्व	स्त्व	त	क्ष	र
सा	ता	वा	त	त	वा	ता	सा
सा	य	ना	क्ष	क्ष	ता	य	सा
र	सा	सा	र	र	सा	सा	र

